

## 2 நாளாகமம்

ஆசிரியர்

யூத பாரம்பரியம் எஸ்றா தான் இதன் ஆசிரியர் என்று உறுதிப்படுத்துகிறது. சாலோமோனின் அரசாட்சியோடு இந்த புத்தகம் தொடங்குகிறது. சாலோமோனின் மரணத்திற்கு பிறகு இராஜ்ஜியம் இரண்டாகப் பிரிந்து விட்டது. 2 நாளாகமம், எபிரேயர்களின் சரித்திரத்தை சாலோமோன் இராஜாவில் தொடங்கி பாபிலோனின் சிறையிருப்பு வரைக் காட்டுகிறது.

எழுதப்பட்ட காலம் மற்றும் இடம்

ஏறக்குறைய கிமு. 450 க்கும் 425 க்கும். இடையில் எழுதப்பட்டது.

இஸ்ரவேல் ஜனங்கள் பாபிலோன் சிறையிருப்பிலிருந்து எருசலேமுக்கு திரும்பி வந்தபின்பு எழுதப்பட்டது.

யாருக்காக எழுதப்பட்டது

பண்டைக்காலத்து இஸ்ரவேலர்களுக்கும் வேதம் வாசிக்கிறவர்களுக்கும் எழுதப்பட்டது.

எழுதப்பட்ட நோக்கம்

2 சாமுவேல் 2 இராஜாக்கள் புத்தகங்களில் சொல்லப்பட்டவைகளைத் தான் இந்த 2 நாளாகம புத்தகங்களும் கூறுகிறது. அந்தக் காலத்தில் ஆசாரியர்கள் மூலமாய்

செய்யப்பட்ட காரியங்களுக்கு அதிக முக்கியத்தவம் கொடுக்கப்பட்டிருக்கிறது. அந்தக் காலத்தில் இஸ்ரவேல் தேசத்தில் நடந்த பக்திக் காரியங்களை இந்த இரண்டு புத்தகங்களும் கணித்துக் காட்டுகிறது.

மையக் கருத்து  
இஸ்ரவேலின் ஆவிக்குரிய  
பாரம்பரியங்கள்.

### **பொருளடக்கம்**

1. சாலோமோனின் காலத்தில் நடந்த நிகழ்ச்சிகள் — 1:1-9:31
2. ரெகோபெயாமின் காலத்திலிருந்து உசியா இராஜாவின் காலம் வரை நடந்த நிகழ்ச்சிகள் — 10:1-28:37
3. எசேக்கியா இராஜாக் காலத்திலிருந்து யூத தேசம் சிறைப்பட்டு போகும் காலம் வரை நடந்த நிகழ்ச்சிகள் — 29:1-36:23

சாலோமோன் தேவனிடத்தில்  
ஞானத்தைக் கேட்டல்

<sup>1</sup> தாவீதின் மகனாகிய சாலோமோன் தன் ராஜ்ஜியத்தில் பலப்பட்டான்; அவனுடைய தேவனாகிய யெகோவா அவனோடு இருந்து அவனை மிகவும் பெரியவனாக்கினார். <sup>2</sup> சாலோமோன், இஸ்ரவேலில் உள்ள ஆயிரம்பேருக்கு அதிபதிகளோடும், நூறுபேருக்கு அதிபதிகளோடும், நியாயாதிபதிகளோடும்,

இஸ்ரவேல் எங்குமிருக்கிற வம்சங்களின்  
 தலைவர்களாகிய அனைத்துப்  
 பிரபுக்களோடும் பேசி, <sup>3</sup> அவனும்  
 அவனோடுகூட சபையார் அனைவரும்,  
 கிபியோனிலிருக்கிற மேடைக்குப்  
 போனார்கள். <sup>4</sup> தாவீது தேவனுடைய  
 பெட்டிக்கு எருசலேமிலே கூடாரம்போட்டு  
 ஆயத்தம்செய்த இடத்திற்குக்  
 கீரியாத்யாரீமிலிருந்து அதைக்  
 கொண்டுவந்தான்; யெகோவாவின்  
 தாசனாகிய மோசே வனாந்திரத்திலே  
 செய்த தேவனுடைய ஆசரிப்புக்கூடாரம்  
 அங்கே இருந்தது. <sup>5</sup> ஊரின்  
 மகனாகிய ஊரியின் மகன்  
 பெசலேயேல் உண்டாக்கிய வெண்கலப்  
 பலிபீடமும் அங்கே யெகோவாவின்  
 வாசஸ்தலத்திற்கு முன்பாக இருந்தது;  
 சாலொமோனும் சபையாரும் அதை  
 நாடிப்போனார்கள். <sup>6</sup> அங்கே சாலொமோன்  
 ஆசரிப்புக்கூடாரத்திற்கு முன்பாகக்  
 யெகோவாவின் சந்நிதியிலிருக்கிற  
 வெண்கலப் பலிபீடத்தின்மேல் ஆயிரம்  
 சர்வாங்க தகனபலிகளைச் செலுத்தி  
 பலியிட்டான்.

<sup>7</sup> அன்று இரவிலே தேவன்  
 சாலொமோனுக்குக் காட்சியளித்து: நீ  
 விரும்புகிறதை என்னிடத்தில் கேள் என்றார்.  
<sup>8</sup> சாலொமோன் தேவனை நோக்கி: தேவரீர்  
 என் தகப்பனாகிய தாவீதுக்குப் பெரிய

கிருபை செய்து, என்னை அவனுடைய இடத்திலே ராஜாவாக்கினீர். <sup>9</sup> இப்போதும் தேவனாகிய யெகோவாவே, நீர் என் தகப்பனாகிய தாவீதுக்குக் கொடுத்த உமது வாக்குத்தத்தம் உறுதிப்படுவதாக; தேவரீர் பூமியின் தூளைப்போன்ற ஏராளமான மக்களின்மேல் என்னை ராஜாவாக்கினீர். <sup>10</sup> இப்போதும் நான் இந்த மக்களுக்கு முன்பாகப் போக்கும் வரத்துமாயிருக்கத்தக்க ஞானத்தையும் அறிவையும் எனக்குத் தந்தருளும்; ஏராளமாயிருக்கிற இந்த உம்முடைய மக்களை நியாயம் விசாரிக்கத் தகுதியுள்ளவன் யார் என்றான். <sup>11</sup> அப்பொழுது தேவன் சாலொமோனை நோக்கி: இந்த விருப்பம் உன் இருதயத்தில் இருந்ததாலும், நீ ஐசுவரியத்தையும் சொத்துக்களையும் கனத்தையும், உன் எதிரிகளின் உயிரையும், நீடித்த ஆயுளையும் கேட்காமல், நான் உன்னை அரசாளச்செய்த என் மக்களை நியாயம் விசாரிப்பதற்கேற்ற ஞானத்தையும் விவேகத்தையும் நீ கேட்டதாலும், <sup>12</sup> ஞானமும் விவேகமும் தந்திருக்கிறதும்ல்லாமல், உனக்கு முன்னும் பின்னும் இருந்த ராஜாக்களுக்கு இல்லாத ஐசுவரியத்தையும் சொத்துக்களையும் கனத்தையும் உனக்குத் தருவேன் என்றார். <sup>13</sup> இப்படி சாலொமோன் கிபியோனிலிருக்கிற மேட்டிற்குப் போய், ஆசரிப்புக்கூடாரத்தின் சந்நிதியிலிருந்து எருசலேமுக்கு வந்து,

இஸ்ரவேலை ஆட்சிசெய்தான்.

14 சாலொமோன் இரதங்களையும் குதிரைவீரர்களையும் சேர்த்தான்; அவனுக்கு ஆயிரத்து நானூறு இரதங்கள் இருந்தன; பனிரெண்டாயிரம் குதிரைவீரர்களும் இருந்தார்கள்; அவைகளை இரதங்களின் பட்டணங்களிலும், அவர்களை ராஜாவாகிய தன்னிடத்தில் எருசலேமிலும் வைத்திருந்தான்.

15 ராஜா எருசலேமிலே வெள்ளியையும் பொன்னையும் கற்கள்போலவும், கேதுருமரங்களைப் பள்ளத்தாக்கில் இருக்கிற காட்டத்தி மரங்கள்போலவும் அதிகமாக்கினான். 16 சாலொமோனுக்கு இருந்த குதிரைகளும், புடவைகளும் எகிப்திலிருந்து கொண்டுவரப்பட்டன; ராஜாவின் வியாபாரிகள் புடவைகளை ஒப்பந்த விலைக்கிரயத்திற்கு வாங்கினார்கள்.

17 அவர்கள் எகிப்திலிருந்து ஒரு இரதத்தை அறுநூறு வெள்ளிக்காசுகளுக்கும், ஒரு குதிரையை நூற்றைம்பது வெள்ளிக்காசுகளுக்கும் கொண்டுவருவார்கள்; அந்தப்படியே ஏத்தியர்களின் அனைத்து ராஜாக்களுக்கும், சீரியாவின் ராஜாக்களுக்கும் அவர்கள் மூலமாகக் கொண்டுவரப்பட்டன.

## அத்தியாயம் 2

தேவாலயத்தைக் கட்டுவதற்கான  
ஆயத்தங்கள்

1 சாலொமோன் யெகோவாவுடைய  
நாமத்திற்கு ஒரு ஆலயத்தையும், தனது  
அரசாட்சிக்கு ஒரு அரண்மனையையும் கட்டத்  
தீர்மானம் செய்து, <sup>2</sup> சுமைசுமக்கிறதற்கு  
எழுபதாயிரம் ஆண்களையும், மலையில்  
மரம் வெட்டுகிறதற்கு எண்பதாயிரம்  
ஆண்களையும், இவர்கள்மேல்  
தலைவர்களாக மூவாயிரத்து அறுநூறு  
ஆண்களையும் கணக்கிட்டு ஏற்படுத்தினான்.  
<sup>3</sup> தீருவின் ராஜாவாகிய ஈராமிடத்திற்கு  
\*ஆள் அனுப்பி: என் தகப்பனாகிய தாவீது  
தாம் குடியிருக்கும் அரண்மனையைத்  
தமக்குக் கட்டும்படிக்கு, நீர் அவருக்கு  
தயவுசெய்து, அவருக்குக் கேதுருமரங்களை  
அனுப்பினதுபோல எனக்கும் தயவு செய்யும்.  
<sup>4</sup> இதோ, என் தேவனாகிய யெகோவாவுக்கு  
முன்பாகச் சுகந்தவர்க்கங்களின்  
தூபம் காட்டுகிறதற்கும், சமூகத்து  
அப்பங்களை எப்போதும் வைக்கிறதற்கும்,  
காலையிலும் மாலையிலும், ஓய்வு  
நாட்களிலும், மாதப்பிறப்புகளிலும்,  
எங்கள் தேவனாகிய யெகோவாவின்  
பண்டிகைகளிலும், இஸ்ரவேல் நித்திய  
காலமாகச் செலுத்தவேண்டியபடி  
சர்வாங்கதகனபலிகளைச் செலுத்துகிறதற்கும்,

\* **அத்தியாயம் 2:3** 2:3 ஊராம்

அவருடைய நாமத்திற்கு ஒரு ஆலயத்தைக் கட்டி அதை அவருக்குப் பிரதிஷ்டை செய்ய நான் திட்டமிட்டிருக்கிறேன். <sup>5</sup> எங்கள் தேவன் அனைத்து தெய்வங்களையும்விட பெரியவர்; ஆகையால் நான் கட்டப்போகிற ஆலயம் பெரியதாயிருக்கும். <sup>6</sup> வானங்களும், வானாதிவானங்களும், அவருக்குப் போதாமலிருக்கும்போது அவருக்கு ஒரு ஆலயத்தைக் கட்ட வல்லவன் யார்? அவர் சந்நிதியில் தூபங்காட்டுகிறதற்கே அல்லாமல், வேறு காரணத்திற்காக அவருக்கு ஆலயம் கட்டுகிறதற்கு நான் எம்மாத்திரம்? <sup>7</sup> இப்போதும் என் தகப்பனாகிய தாவீது குறித்தவர்களும், என்னிடத்தில் யூதாவிலும் எருசலேமிலும் இருக்கிறவர்களும்மாகிய நிபுணர்களோடு, பொன்னிலும், வெள்ளியிலும், வெண்கலத்திலும், இரும்பிலும், இரத்தாம்பர நூலிலும், சிவப்பு நூலிலும், இளநீல நூலிலும் வேலைசெய்வதில் நிபுணனும், கொத்துவேலை செய்யத்தெரிந்த ஒரு மனிதனை என்னிடத்திற்கு அனுப்பும். <sup>8</sup> லீபனோனிலிருந்து கேதுரு மரங்களையும், தேவதாரு மரங்களையும், வாசனை† மரங்களையும் எனக்கு அனுப்பும்; லீபனோனின் மரங்களை வெட்ட உம்முடைய வேலைக்காரர்கள் பழகினவர்களென்று எனக்குத் தெரியும்;

† அத்தியாயம் 2:8 2:8 சந்தன

எனக்கு மரங்களைத் திரளாக ஆயத்தப்படுத்த  
என் வேலைக்காரர்கள் உம்முடைய  
வேலைக்காரர்களோடு இருப்பார்கள்.  
9 நான் கட்டப்போகிற ஆலயம் பெரியதும்  
ஆச்சரியப்படத்தக்கதுமாயிருக்கும்.

10 அந்த மரங்களை வெட்டுகிற  
உம்முடைய வேலைக்காரர்களுக்கு  
இருபதாயிரம் மரக்கால் கோதுமை  
அரிசியையும், இருபதாயிரம் மரக்கால்  
வாற்கோதுமையையும், இருபதாயிரம் குடம்  
திராட்சைரசத்தையும், இருபதாயிரம் குடம்  
எண்ணெயையும் கொடுப்பேன் என்று  
சொல்லி அனுப்பினான்.

11 அப்பொழுது தீருவின் ராஜாவாகிய  
ஈராம் சாலொமோனுக்கு மறுமொழியாக:  
யெகோவா தம்முடைய மக்களை  
சினேகித்ததால், உம்மை அவர்கள்மேல்  
ராஜாவாக வைத்தார். 12 யெகோவாவுக்கு  
ஒரு ஆலயத்தையும், தமது அரசாட்சிக்கு  
ஒரு அரண்மனையையும் கட்டத்தக்க கூரிய  
அறிவும், புத்தியுமுடைய ஞானமுள்ள மகனை,  
தாவீது ராஜாவுக்குக் கொடுத்தவராகிய  
வானத்தையும் பூமியையும் உண்டாக்கின  
இஸ்ரவேலின் தேவனாகிய யெகோவாவுக்கு  
ஸ்தோத்திரமுண்டாவதாக. 13 இப்போதும்  
ஈராம் அபி என்னும் புத்திமானாகிய  
நிபுணனை அனுப்புகிறேன். 14 அவன்  
தாணின் மகள்களில் ஒரு பெண்ணின்  
மகன்; அவனுடைய தகப்பன் தீரு தேசத்தான்;



அவன் பொன்னிலும், வெள்ளியிலும், வெண்கலத்திலும், இரும்பிலும், கற்களிலும், மரங்களிலும், இரத்தாம்பர நூலிலும், இளநீல நூலிலும் மெல்லிய நூலிலும், சிவப்பு நூலிலும் வேலை செய்யவும், சகலவிதக் கொத்துவேலை செய்யவும், என்னென்ன செய்யவேண்டுமென்று அவனுக்குச் சொல்லப்படுமோ, அவைகளையெல்லாம் உம்மிடத்திலுள்ள நிபுணர்களோடும், உம்முடைய தகப்பனாகிய தாவீது என்னும் என் ஆண்டவனின் நிபுணர்களோடும் ஆலோசித்துச் செய்யவும் அறிந்தவன். <sup>15</sup> என் ஆண்டவன் தாம் சொன்னபடி கோதுமையையும், வாற்கோதுமையையும், எண்ணெயையும், திராட்சைரசத்தையும் தம்முடைய ஊழியக்காரர்களுக்கு அனுப்புவாராக. <sup>16</sup> நாங்கள் உமக்குத் தேவையான மரங்களையெல்லாம் லீபனோனிலே வெட்டி, அவைகளைத் தெப்பங்களாகக் கட்டி கடல் வழியாக யோப்பாவரைக்கும் கொண்டு வருவோம்; பின்பு நீர் அவைகளை எருசலேமுக்குக் கொண்டுபோகலாம் என்று எழுதி அனுப்பினான். <sup>17</sup> தன் தகப்பனாகிய தாவீது இஸ்ரவேல் தேசத்திலிருந்த வேறு தேசத்தாரையெல்லாம் எண்ணித் தொகையிட்டதுபோல, சாலொமோனும் அவர்களை எண்ணினான்; அவர்கள் ஒருலட்சத்து ஐம்பத்துமூவாயிரத்து

அறுநூறுபேராக இருந்தார்கள். 18 இவர்களில் அவன் எழுபதாயிரம்பேரை சுமைசுமக்கவும், எண்பதாயிரம்பேரை மலையில் மரம்வெட்டவும், மூவாயிரத்து அறுநூறுபேரை மக்களின் வேலையை கவனிக்கும் தலைவர்களாயிருக்கவும் ஏற்படுத்தினான்.

## அத்தியாயம் 3

சாலொமோன் தேவாலயத்தைக் கட்டுதல்

1 பின்பு சாலொமோன் எருசலேமிலே தன் தகப்பனாகிய தாவீதுக்குக் யெகோவாவினால் காண்பிக்கப்பட்ட மோரியா என்னும் மலையில் எபூசியனாகிய ஒர்னானின் களம் என்னும் தாவீது குறித்துவைத்த இடத்திலே யெகோவாவுடைய ஆலயத்தைக் கட்டத் தொடங்கினான். 2 அவன் தான் ஆட்சிசெய்த நான்காம் வருடம் இரண்டாம் மாதம் இரண்டாம் தேதியிலே கட்டத்தொடங்கினான். 3 தேவனுடைய ஆலயத்தைக் கட்டுகிறதற்கு, சாலொமோன் போட்ட அஸ்திபாரமானது, முற்காலத்து அளவின்படியே அறுபதுமுழ நீளமும், இருபதுமுழ அகலமுமாயிருந்தது. 4 முன்புற மண்டபம் ஆலயத்தினுடைய அகலத்தின்படியே இருபது முழ நீளமும், நூற்றிருபது முழ உயரமுமாயிருந்தது; அதின் உட்புறத்தைப் பசும்பொன் தகட்டால் மூடினான். 5 ஆலயத்தின்

பெரிய மாளிகையைத் தேவதாரு  
பலகைகளினால் செய்து பசும்பொன்னினால்  
மூடி, அதின்மேல் பேரீச்சுவேலையையும்  
சங்கிலிவேலையையும் சித்தரித்து,  
6 அந்த மாளிகையை இரத்தினங்களால்  
அலங்கரித்தான்; பொன்னானது பர்வாயீமின்  
பொன்னாயிருந்தது. 7 அந்த மாளிகையின்  
உத்திரங்களையும், நிலைகளையும்,  
சுவர்களையும், கதவுகளையும்  
பொன்தகட்டால் மூடி, கொத்துவேலையால்  
சுவர்களிலே கேருபீன்களைச் செய்வித்தான்.  
8 மகா பரிசுத்தமான ஆலயத்தையும்  
கட்டினான்; அதின் நீளம் ஆலயத்தினுடைய  
அகலத்தின்படி இருபதுமுழமும், அதின்  
அகலம் இருபது முழமாக இருந்தது; அதை  
அறுநூறு தாலந்து பசும்பொன்னினால்  
மூடினான். 9 ஆணிகளின் எடை ஐம்பது  
பொன் சேக்கலானது; மேல் அறைகளையும்  
பொன்னினால் மூடினான். 10 அவன்  
மகா பரிசுத்தமான ஆலயத்திலே இரண்டு  
கேருபீன்களையும் சித்திரவேலையாக  
உண்டாக்கினான்; அவைகளைப்  
பொன்தகட்டால் மூடினான். 11 அந்தக்  
கேருபீன்களுடைய சிறகுகளின் நீளம்  
இருபது முழமானது; ஒன்றினுடைய ஒரு  
சிறகு ஐந்து முழமாக இருந்து, ஆலயத்துச்  
சுவரைத் தொட்டது; மற்ற சிறகு ஐந்து  
முழமாக இருந்து, மற்றக் கேருபீனின்  
சிறகைத் தொட்டது. 12 மற்றக் கேருபீனின்

ஒரு சிறகும் ஐந்து முழமாக இருந்து, ஆலயத்துச்சுவரைத் தொட்டது; அதின் மற்ற சிறகும் ஐந்து முழமாக இருந்து, மற்றக் கேருபீனின் சிறகைத் தொட்டது. <sup>13</sup> இப்படியே அந்தக் கேருபீன்களின் சிறகுகள் இருபதுமுழம் விரிந்திருந்தது; அவைகள் தங்கள் கால்களால் ஊன்றி நின்றது; அவைகளின் முகங்கள் ஆலயத்தின் உட்புறத்தை நோக்கியிருந்தது. <sup>14</sup> இளநீல நூலாலும் இரத்தாம்பர நூலாலும் சிவப்பு நூலாலும் மெல்லிய நூலாலும் திரையையும், அதிலே கேருபீன்களின் உருவங்களையும் உண்டாக்கினான். <sup>15</sup> ஆலயத்திற்கு முன்பாக முப்பத்தைந்துமுழ உயரமான இரண்டு தூண்களையும், அவைகளுடைய முனைகளின்மேல் இருக்கும் ஐந்துமுழ உயரமான கும்பங்களையும் உண்டாக்கி, <sup>16</sup> சந்நிதிக்கு முன்னிருக்கச் சங்கிலிகளையும் செய்து, தூண்களின் முனைகளின் மேல் பற்றவைத்து, நூறு மாதுளம் பழங்களையும் செய்து அந்தச் சங்கிலிகளில் கோர்த்தான். <sup>17</sup> அந்தத் தூண்களை அவன் தேவாலயத்திற்கு முன்பாக ஒன்றை வலதுபுறத்திலும் மற்றொன்றை இடது புறத்திலும் நாட்டி, வலதுபுறத் தூணுக்கு யாகீன் என்றும், இடதுபுறத் தூணுக்கு போவாஸ் என்றும் பெயரிட்டான்.



பிடிக்கத்தக்கதாயிருந்தது. <sup>6</sup> கழுவுகிறதற்குப் பத்துக் கொப்பரைகளையும் உண்டாக்கி, ஐந்தை வலதுபுறத்திலும், ஐந்தை இடதுபுறத்திலும் வைத்தான்; சர்வாங்க தகனமாகிறவைகளை அவைகளில் அலசுவார்கள்; கடல்தொட்டியோ ஆசாரியர்கள் தங்களைச் சுத்தம்செய்துகொள்ளுகிறதற்காக இருந்தது. <sup>7</sup> பத்துப் பொன் விளக்குத்தண்டுகளையும், அவைகளுடைய முறையின்படி செய்வித்து, அவைகளை தேவாலயத்தில் வலதுபுறத்திலே ஐந்தும் இடதுபுறத்திலே ஐந்துமாக வைத்தான். <sup>8</sup> பத்து மேஜைகளையும் செய்து, அவைகளை தேவாலயத்தில் வலதுபுறத்திலே ஐந்தும் இடதுபுறத்திலே ஐந்துமாக வைத்து, நூறு பொன் கலங்களையும் செய்தான். <sup>9</sup> மேலும் ஆசாரியர்களின் பிராகாரத்தையும், பெரிய பிராகாரத்தையும், பிராகாரத்தின் வாசல்களையும் உண்டாக்கி, அவைகளின் கதவுகளை வெண்கலத்தால் மூடினான். <sup>10</sup> கடல்தொட்டியைக் கீழ்த்திசையான வலதுபுறத்திலே தெற்குமுகமாக வைத்தான். <sup>11</sup> ஈராம் செப்புச்சட்டிகளையும், சாம்பலெடுக்கிற கரண்டிகளையும், கலங்களையும் செய்தான்; இந்தவிதமாக ஈராம் யெகோவாவுடைய ஆலயத்திற்காக ராஜாவாகிய சாலொமோனுக்குச் செய்யவேண்டிய

வேலையைச் செய்துமுடித்தான்.  
 12 அவைகள் என்னவெனில், இரண்டு  
 தூண்களும், இரண்டு தூண்களுடைய  
 முனையின்மேலிருக்கிற கும்பங்களும்,  
 குமிழ்களும், தூண்களுடைய  
 முனையின் மேலிருக்கிற குமிழ்களான  
 இரண்டு கும்பங்களை மூடுகிறதற்கு  
 இரண்டு வலைப்பின்னல்களும்,  
 13 தூண்களின்மேலுள்ள குமிழ்களான  
 இரண்டு கும்பங்களை மூடுகிறதற்கு,  
 ஒவ்வொரு வலைப்பின்னலின் இரண்டு  
 வரிசை மாதுளம்பழங்களாக, இரண்டு  
 வலைப்பின்னல்களிலும் இருக்கிற நானூறு  
 மாதுளம்பழங்களுமே. 14 ஆதாரங்களையும்,  
 ஆதாரங்களின்மேலிருக்கும் கொப்பரைகளையும்,  
 15 ஒரு கடல்தொட்டியையும், அதின்  
 கீழிருக்கும் பன்னிரண்டு காளைகளையும்,  
 16 செப்புச்சட்டிகளையும், சாம்பல்  
 கரண்டிகளையும், முள்துறடுகள் முதலான  
 பணிமுட்டுகளையும், ஈராம் அபி, ராஜாவாகிய  
 சாலொமோனுக்குக் யெகோவாவின்  
 ஆலயத்திற்காக சுத்தமான வெண்கலத்தால்  
 செய்தான். 17 யோர்தானைச்சார்ந்த சமனான  
 பூமியில் சுக்கோத்திற்கும் சரேத்தாவுக்கும்  
 நடுவே களிமண் தரையிலே ராஜா  
 அவைகளை வார்ப்பித்தான். 18 இந்தப்  
 பணிமுட்டுகளையெல்லாம் சாலொமோன்  
 வெகு ஏராளமாக உண்டாக்கினான்;  
 வெண்கலத்தின் எடை தொகைக்கு

அடங்காததாயிருந்தது. <sup>19</sup> தேவனுடைய ஆலயத்திற்கு வேண்டிய அனைத்து பணிமுட்டுகளையும்; பொற்பீடத்தையும், சமூகத்து அப்பங்களை வைக்கும் மேஜைகளையும், <sup>20</sup> முறையின்படியே சந்நிதிக்கு முன்பாக விளக்குக் கொளுத்துகிறதற்குப் பசும்பொன் விளக்குத்தண்டுகளையும், அவைகளின் விளக்குகளையும், <sup>21</sup> சுத்தத் தங்கத்தால் செய்த பூக்களையும், விளக்குகளையும், கத்தரிகளையும், <sup>22</sup> பசும்பொன் கத்திகளையும், கலங்களையும், கலயங்களையும், தூபகலசங்களையும் சாலொமோன் செய்தான்; மகா பரிசுத்தஸ்தலத்தின் உட்கதவுகளும், ஆலயமாகிய வீட்டின் கதவுகளும், ஆலயத்தின் வாசல் கதவுகளும் அனைத்தும் பொன்னாயிருந்தது.

## அத்தியாயம் 5

<sup>1</sup> யெகோவாவுடைய ஆலயத்திற்காக சாலொமோன் செய்த வேலைகள் அனைத்தும் முடிந்தபோது, சாலொமோன் தன் தகப்பனாகிய தாவீது பரிசுத்தம் செய்வதற்காக பொருத்தனை செய்தவைகளைக் கொண்டுவந்து, வெள்ளியையும், பொன்னையும், அனைத்து பணிமுட்டுகளையும், தேவனுடைய ஆலயத்தின் பொக்கிஷங்களில் வைத்தான்.



உடன்படிக்கைப் பெட்டி ஆலயத்திற்குக்  
கொண்டுவரப்படுதல்

<sup>2</sup> பின்பு யெகோவாவுடைய  
உடன்படிக்கைப் பெட்டியை சீயோன்  
என்னும் தாவீதின் நகரத்திலிருந்து  
கொண்டுவரும்படி சாலொமோன்  
இஸ்ரவேலின் மூப்பர்களையும், கோத்திரப்  
பிரபுக்களாகிய இஸ்ரவேல் புத்திரரின்  
வம்சத் தலைவர்கள் எல்லோரையும்  
எருசலேமிலே கூடிவரச்செய்தான்.

<sup>3</sup> அப்படியே இஸ்ரவேலர்கள் எல்லோரும்  
ஏழாம் மாதத்தின் பண்டிகையிலே  
ராஜாவினிடத்தில் கூடிவந்தார்கள்.

<sup>4</sup> இஸ்ரவேலின் மூப்பர்கள் எல்லோரும்  
வந்தபின்பு லேவியர்கள் பெட்டியை  
எடுத்து, <sup>5</sup> பெட்டியையும், ஆசரிப்புக்  
கூடாரத்தையும், கூடாரத்திலிருக்கிற பரிசுத்த  
பணிமுட்டுகளையும் கொண்டுவந்தார்கள்;  
அவைகளைக் கொண்டுவந்தவர்கள்  
லேவியரான ஆசாரியர்களே. <sup>6</sup> ராஜாவாகிய

சாலொமோனும், அவனோடு கூடின  
இஸ்ரவேல் சபையார் அனைவரும், பெட்டிக்கு  
முன்பாக எண்ணிக்கைக்கும் தொகைக்கும்  
அடங்காத ஏராளமான ஆடுமாடுகளைப்  
பலியிட்டார்கள். <sup>7</sup> அப்படியே ஆசாரியர்கள்  
யெகோவாவுடைய உடன்படிக்கைப்  
பெட்டியை, ஆலயத்தின் சந்நிதியாகிய  
மகா பரிசுத்தமான ஸ்தலத்திலே,  
கேருபீன்களுடைய இறக்கைகளுக்குக்

கீழாகக் கொண்டுவந்து வைத்தார்கள்.  
 8 கேருபீன்கள், பெட்டி இருக்கும்  
 இடத்தின்மேல், தங்கள் இரண்டிரண்டு  
 சிறகுகளை விரித்து உயர இருந்து  
 பெட்டியையும் அதின் தண்டுகளையும்  
 மூடிக்கொண்டிருந்தது. 9 பெட்டியிலிருக்கிற  
 தண்டுகளின் முனைகள் சந்நிதி  
 ஸ்தலத்திற்கு முன்னே காணப்படத்தக்கதாக  
 அந்தத் தண்டுகளை இழுத்தார்கள்;  
 வெளியே அவைகள் காணப்படவில்லை;  
 அது இந்த நாள்வரைக்கும் அங்கே  
 இருக்கிறது. 10 இஸ்ரவேல் வம்சத்தினர்  
 எகிப்திலிருந்து புறப்பட்ட பின்பு, யெகோவா  
 ஓரேபிலே அவர்களோடு உடன்படிக்கை  
 செய்தபோது, மோசே அந்தப் பெட்டியிலே  
 வைத்த இரண்டு கற்பலகைகளைத் தவிர  
 வேறொன்றும் அதிலே இருந்ததில்லை.  
 11 வகுப்புகளின் முறைகளைப் பாராமல்,  
 ஆசாரியர்கள் எல்லோரும் தங்களைப்  
 பரிசுத்தம் செய்துகொண்டார்கள்.  
 12 ஆசாப், ஏமான், எதுத்தானுடைய  
 கூட்டத்தாரும், அவர்களுடைய மகன்களும்  
 சகோதரருடைய கூட்டத்தாருமாகிய  
 பாடகர்களான லேவியர்கள் அனைவரும்  
 மெல்லிய புடவைகளை அணிந்து,  
 கைத்தாளங்களையும் தம்புருக்களையும்  
 சுரமண்டலங்களையும் பிடித்து  
 பலிபீடத்திற்குக் கிழக்கே நின்றார்கள்;  
 அவர்களோடு பூரிகைகளை ஊதுகிற

ஆசாரியர்கள் நூற்றிருபதுபேர் நின்றார்கள்.  
13 அவர்கள் ஒருமிக்கப் பூரிகைகளை  
ஊதி, ஒரேசத்தமாக யெகோவாவை  
துதித்து ஸ்தோத்திரித்துப் பாடினார்கள்;  
ஆசாரியர்கள் பரிசுத்த ஸ்தலத்திலிருந்து  
புறப்படும்போதும், பாடகர்கள் பூரிகைகள்  
தாளங்கள் கீதவாத்தியங்களுடைய  
சத்தத்தை தொனிக்கச்செய்து, யெகோவா  
நல்லவர், அவர் கிருபை என்றுமுள்ளது  
என்று அவரை ஸ்தோத்திரிக்கும்போதும்,  
யெகோவாவுடைய வீடாகிய தேவாலயம்  
மேகத்தால் நிரப்பப்பட்டது. 14 அந்த  
மேகத்தால் ஆசாரியர்கள் ஊழியம்செய்து  
நிற்கமுடியாமற்போனது; யெகோவாவுடைய  
மகிமை தேவனுடைய ஆலயத்தை  
நிரப்பினது.

## அத்தியாயம் 6

- 1 அப்பொழுது சாலொமோன்:  
“காரிருளிலே வாசம்செய்வேன் என்று  
யெகோவா சொன்னார் என்றும்,  
2 தேவரீர் வாசம்செய்யத்தக்க வீடும்,  
நீர் என்றைக்கும் தங்குவதற்கு  
ஏற்ற நிலையான ஸ்தானமுமாகிய  
ஆலயத்தை உமக்குக் கட்டினேன்”  
என்றும் சொல்லி,  
3 ராஜா முகம் திரும்பி, இஸ்ரவேல் சபையார்  
எல்லோரையும் ஆசீர்வதித்தான்; இஸ்ரவேல்

சபையார் எல்லோரும் நின்றார்கள். <sup>4</sup> அவன் சொன்னது: இஸ்ரவேலின் தேவனாகிய யெகோவாவுக்கு ஸ்தோத்திரம்; அவர் என் தகப்பனாகிய தாவீதுக்குத் தம்முடைய வாக்கினால் சொன்னதை, தம்முடைய கரத்தால் நிறைவேற்றினார். <sup>5</sup> அவர்: நான் என் மக்களை எகிப்து தேசத்திலிருந்து புறப்படச்செய்த நாள்முதற்கொண்டு, என் நாமம் விளங்கும்படி, ஒரு ஆலயத்தைக் கட்டவேண்டுமென்று நான் இஸ்ரவேலுடைய எல்லா கோத்திரங்களிலுமுள்ள வேறே யாதொரு பட்டணத்தைத் தெரிந்துகொள்ளாமலும், என் மக்களாகிய இஸ்ரவேலின்மேல் அதிபதியாக இருக்கும்படி வேறே ஒருவரைத் தெரிந்துகொள்ளாமலும், <sup>6</sup> என் நாமம் விளங்கும் இடமாக எருசலேமையும், என் மக்களாகிய இஸ்ரவேலின்மேல் அதிபதியாயிருக்கத் தாவீதையும் தெரிந்துகொண்டேன் என்றார். <sup>7</sup> இஸ்ரவேலின் தேவனாகிய யெகோவாவின் நாமத்திற்கு ஆலயத்தைக் கட்டவேண்டும் என்கிற விருப்பம் என் தகப்பனாகிய தாவீதின் மனதில் இருந்தது. <sup>8</sup> ஆனாலும் யெகோவா என் தகப்பனாகிய தாவீதை நோக்கி: என் நாமத்திற்கு ஆலயத்தைக் கட்டவேண்டும் என்கிற விருப்பம் உன் மனதிலே இருந்தது நல்ல காரியந்தான். <sup>9</sup> ஆகிலும் நீ அந்த ஆலயத்தைக் கட்டமாட்டாய்; உன் கர்ப்பப்பிறப்பாகிய உன் மகனே என்

நாமத்திற்கு அந்த ஆலயத்தைக் கட்டுவான் என்றார். <sup>10</sup> இப்போதும் யெகோவா சொல்லிய தமது வார்த்தையை நிறைவேற்றினார்; யெகோவா சொன்னபடியே, நான் என் தகப்பனாகிய தாவீதுடைய இடத்தில் எழும்பி, இஸ்ரவேலுடைய சிங்காசனத்தின்மேல் உட்கார்ந்து, இஸ்ரவேலின் தேவனாகிய யெகோவாவின் நாமத்திற்கு ஆலயத்தைக் கட்டி, <sup>11</sup> யெகோவா இஸ்ரவேல் வம்சத்தாருடன் செய்த உடன்படிக்கை இருக்கிற பெட்டியை அதிலே வைத்தேன் என்று சொல்லி.

சாலொமோன் செய்த அர்ப்பணிப்பு ஜெபம்

<sup>12</sup> யெகோவாவுடைய பலிபீடத்திற்கு முன்னே இஸ்ரவேல் சபையார் எல்லோருக்கும் எதிரே நின்று தன் கைகளை விரித்தான். <sup>13</sup> சாலொமோன் ஐந்து முழ நீளமும், ஐந்து முழ அகலமும், மூன்று முழ உயரமுமான ஒரு வெண்கலப் பிரசங்கபீடத்தை உண்டாக்கி, அதை நடுப்பிராகாரத்திலே வைத்திருந்தான்; அதின்மேல் அவன் நின்று, இஸ்ரவேலின் சபையார் எல்லோருக்கும் எதிராக முழங்காற்படியிட்டு, தன் கைகளை வானத்திற்கு நேராக விரித்து: <sup>14</sup> இஸ்ரவேலின் தேவனாகிய யெகோவாவே, வானத்திலும், பூமியிலும் உமக்கு ஒப்பான தேவனில்லை; தங்கள் முழு இருதயத்தோடும்

உமக்கு முன்பாக நடக்கிற உமது அடியாருக்கு உடன்படிக்கையையும் கிருபையையும் காத்துவருகிறீர். <sup>15</sup> தேவரீர் நீர் என் தகப்பனாகிய தாவீது என்னும் உமது அடியானுக்குச் செய்த வாக்குத்தத்தத்தைக் காத்தருளினீர்; உம்முடைய வாக்கினால் அதைச் சொன்னீர்; உம்முடைய கரத்தால் அதை இந்நாளில் இருக்கிறபடி நிறைவேற்றினீர். <sup>16</sup> இஸ்ரவேலின் தேவனாகிய யெகோவாவே, தேவரீர் என் தகப்பனாகிய தாவீது என்னும் உமது அடியானை நோக்கி: நீ எனக்கு முன்பாக நடந்ததுபோல, உன் மகன்களும் என் நியாயப்பிரமாணத்தில் நடக்கும்படி தங்கள் வழியைக் காப்பார்களேயானால், இஸ்ரவேலின் சிங்காசனத்தில் வீற்றிருக்கும் மனிதன் எனக்கு முன்பாக உனக்கு இல்லாமற்போவதில்லை என்று சொன்னதை இப்பொழுது அவனுக்கு நிறைவேற்றும். <sup>17</sup> இஸ்ரவேலின் தேவனாகிய யெகோவாவே, தேவரீர் உமது அடியானாகிய தாவீதுக்குச் சொன்ன உம்முடைய வார்த்தை உண்மையென்று விளங்குவதாக. <sup>18</sup> தேவன் உண்மையாகவே மனிதர்களோடு பூமியிலே குடியிருப்பாரோ? இதோ, வானங்களும், வானாதி வானங்களும் உம்மைக் கொள்ளாதே; நான் கட்டின இந்த ஆலயம் எம்மாத்திரம்? <sup>19</sup> என் தேவனாகிய யெகோவாவே, உமது அடியேன் உமது

சந்நிதியில் செய்கிற விண்ணப்பத்தையும் மன்றாட்டையும் கேட்டு, உமது அடியேனுடைய விண்ணப்பத்தையும் வேண்டுகளையும் உமது மனதில் கொண்டருளும். <sup>20</sup> உமது அடியேன் இவ்விடத்திலே செய்யும் விண்ணப்பத்தைக் கேட்க, என் நாமம் விளங்குமென்று நீர் சொன்ன இடமாகிய இந்த ஆலயத்தின்மேல் உம்முடைய கண்கள் இரவும் பகலும் திறந்திருப்பதாக. <sup>21</sup> உமது அடியேனும், இந்த இடத்திலே விண்ணப்பம் செய்யப்போகிற உமது மக்களாகிய இஸ்ரவேலும் செய்யும் ஜெபங்களைக் கேட்டருளும்; பரலோகமாகிய உம்முடைய வாசஸ்தலத்திலே நீர் அதைக் கேட்பீராக, கேட்டு மன்னிப்பீராக. <sup>22</sup> ஒருவன் தன் அயலானுக்குக் குற்றம் செய்திருக்கும்போது, இவன் அவனை ஆணையிடச் சொல்லும்போது, அந்த ஆணை இந்த ஆலயத்திலே உம்முடைய பலிபீடத்திற்கு முன்பாக வந்தால், <sup>23</sup> அப்பொழுது பரலோகத்திலிருக்கிற தேவரீர் கேட்டு, துன்மார்க்கனுடைய நடக்கையை அவன் தலையின்மேல் சுமரச்செய்து, அவனுக்கு நீதியை சரிக்கட்டவும், நீதிமானுக்கு அவனுடைய நீதிக்குத்தக்கதாகச் செய்து அவனை நீதிமானாக்கவும், உமது அடியாரை நியாயந்தீர்ப்பீராக. <sup>24</sup> உம்முடைய மக்களாகிய இஸ்ரவேலர் உமக்கு

விரோதமாகப் பாவம் செய்ததினிமித்தம்  
 எதிரிக்கு முன்பாக முறிந்துபோய்,  
 உம்மிடத்திற்குத் திரும்பி, உம்முடைய  
 நாமத்தை அறிக்கைசெய்து, இந்த  
 ஆலயத்திலே உம்முடைய சந்நிதியில்  
 விண்ணப்பத்தையும் வேண்டுதலையும்  
 செய்தால், <sup>25</sup> பரலோகத்திலிருக்கிற  
 தேவரீர் கேட்டு, உம்முடைய மக்களாகிய  
 இஸ்ரவேலின் பாவத்தை மன்னித்து,  
 அவர்களுக்கும் அவர்கள் பிதாக்களுக்கும்  
 நீர் கொடுத்த தேசத்திற்கு அவர்களைத்  
 திரும்பிவரச்செய்வீராக. <sup>26</sup> அவர்கள் உமக்கு  
 விரோதமாகப் பாவம் செய்ததால், வானம்  
 அடைபட்டு மழை பெய்யாதிருக்கும்போது,  
 அவர்கள் இந்த இடத்திற்கு நேராக  
 விண்ணப்பம் செய்து, உம்முடைய  
 நாமத்தை அறிக்கைசெய்து, தேவரீர்  
 தங்களைத் துக்கப்படுத்தும்போது தங்கள்  
 பாவங்களை விட்டுத் திரும்பினால்,  
<sup>27</sup> பரலோகத்திலிருக்கிற தேவரீர் கேட்டு,  
 உமது அடியாரும் உமது மக்களாகிய  
 இஸ்ரவேலும் செய்த பாவத்தை மன்னித்து,  
 அவர்கள் நடக்கவேண்டிய நல்வழியை  
 அவர்களுக்குப் போதித்து, தேவரீர்  
 உமது மக்களுக்குச் சுதந்தரமாகக்  
 கொடுத்த உம்முடைய தேசத்தில்  
 மழைபெய்யக் கட்டளையிடுவீராக.  
<sup>28</sup> தேசத்திலே பஞ்சம் உண்டாகிறபோதும்,  
 கொள்ளைநோய் உண்டாகிறபோதும்,



வறட்சி, சாவு, வெட்டுக்கிளி, பச்சைக்கிளி  
 உண்டாகிறபோதும், அவர்களுடைய எதிரிகள்  
 அவர்கள் வாசஞ்செய்கிற தேசத்திலே  
 அவர்களை முற்றுக்கை போடுகிறபோதும்,  
 யாதொரு வாதையாகிலும் யாதொரு  
 வியாதியாகிலும் வந்திருக்கிறபோதும்,  
 29 எந்த மனிதனானாலும், இஸ்ரவேலாகிய  
 உம்முடைய மக்களில் எவனானாலும், தன்  
 தன் வாதையையும் வியாகுலத்தையும்  
 உணர்ந்து, இந்த ஆலயத்திற்கு நேராகத்  
 தன் கைகளை விரித்துச் செய்யும்  
 சகல விண்ணப்பத்தையும், சகல  
 வேண்டுகலையும், 30 உம்முடைய  
 வாசஸ்தலமாகிய பரலோகத்திலிருக்கிற  
 தேவரீர் கேட்டு மன்னித்து, 31 தேவரீர்  
 எங்கள் முற்பிதாக்களுக்குக் கொடுத்த  
 தேசத்தில் அவர்கள் உயிரோடிருக்கும்  
 நாளெல்லாம் உமக்கு பயப்பட்டு, உம்முடைய  
 வழிகளில் நடக்கும்படிக்கு தேவரீர்  
 ஒருவரே மனுப்புத்திரரின் இருதயத்தை  
 அறிந்தவரானதால், நீர் அவனவன்  
 இருதயத்தை அறிந்திருக்கிறபடியே  
 அவனவனுடைய அனைத்து வழிகளுக்கும்  
 ஏற்றபடிச் செய்து பலன் அளிப்பீராக.  
 32 உம்முடைய மக்களாகிய இஸ்ரவேல்  
 மக்களல்லாத அந்நிய மக்கள் உம்முடைய  
 மகத்துவமான நாமத்தினிமித்தமும்,  
 உம்முடைய பலத்த கரத்தினிமித்தமும்,  
 ஓங்கிய உம்முடைய புயத்தினிமித்தமும்,

தூரதேசங்களிலிருந்து வந்து,  
 இந்த ஆலயத்திற்கு நேராக நின்று  
 விண்ணப்பம்செய்தால், <sup>33</sup> உமது  
 வாசஸ்தலமாகிய பரலோகத்திலிருக்கிற  
 தேவரீர் அதைக்கேட்டு, பூமியின்  
 மக்களெல்லோரும் உம்முடைய மக்களாகிய  
 இஸ்ரவேலைப்போல, உம்முடைய நாமத்தை  
 அறிந்து உமக்கு பயப்பட்டு, நான் கட்டின  
 இந்த ஆலயத்திற்கு உம்முடைய நாமம்  
 சூட்டப்பட்டதென்று அறியும்படிக்கு,  
 அந்த அந்நிய மனிதன் உம்மை  
 நோக்கி வேண்டிக்கொள்வதில்படியே  
 தேவரீர் செய்வீராக. <sup>34</sup> நீர் உம்முடைய  
 மக்களை அனுப்பும் வழியிலே அவர்கள்  
 தங்கள் எதிரிகளோடு போர்செய்யப்  
 புறப்படும்போது, நீர் தெரிந்துகொண்ட இந்த  
 நகரத்திற்கும், உம்முடைய நாமத்திற்கு  
 நான் கட்டின இந்த ஆலயத்திற்கும்  
 நேராக விண்ணப்பம்செய்தால்,  
<sup>35</sup> பரலோகத்தில் இருக்கிற தேவரீர் அவர்கள்  
 விண்ணப்பத்தையும் வேண்டுகலையும்  
 கேட்டு, அவர்கள் நியாயத்தை விசாரிப்பீராக.  
<sup>36</sup> பாவம் செய்யாத மனிதன் இல்லையே;  
 ஆகையால் அவர்கள் உமக்கு விரோதமாகப்  
 பாவம்செய்து, தேவரீர் அவர்கள்மேல்  
 கோபங்கொண்டு, அவர்கள் எதிரிகளின்  
 கையில் அவர்களை ஒப்புக்கொடுக்கிறதால்,  
 அவர்களைச் சிறைபிடிக்கிறவர்கள்  
 அவர்களைத் தூரத்திலாகிலும்

சமீபத்திலாகிலும் இருக்கிற தங்கள் தேசத்திற்குக் கொண்டுபோயிருக்கும்போது, <sup>37</sup> அவர்கள் சிறைபட்டுப்போன தேசத்திலே தங்களில் உணர்வடைந்து, மனந்திரும்பி: நாங்கள் பாவம்செய்து அக்கிரமம்செய்து, துன்மார்க்கமாக நடந்தோம் என்று தங்கள் சிறையிருப்பான தேசத்திலே உம்மை நோக்கிக் கெஞ்சி, <sup>38</sup> தாங்கள் சிறைகளாகக் கொண்டுபோகப்பட்ட தங்கள் சிறையிருப்பான தேசத்திலே, தங்கள் முழு இருதயத்தோடும் தங்கள் முழு ஆத்துமாவோடும் உம்மிடத்தில் திரும்பி, தேவரீர் தங்கள் பிதாக்களுக்குக் கொடுத்த தங்கள் தேசத்திற்கும், தேவரீர் தெரிந்துகொண்ட இந்த நகரத்திற்கும், உம்முடைய நாமத்திற்கு நான் கட்டின இந்த ஆலயத்திற்கும் நேராக உம்மை நோக்கி விண்ணப்பம்செய்தால், <sup>39</sup> உம்முடைய வாசஸ்தலமாகிய பரலோகத்திலிருக்கிற தேவரீர் அவர்கள் விண்ணப்பத்தையும் ஜெபங்களையும் கேட்டு, அவர்கள் நியாயத்தை விசாரித்து, உமக்கு விரோதமாகப் பாவம்செய்த உம்முடைய மக்களுக்கு மன்னித்தருளும். <sup>40</sup> இப்போதும் என் தேவனே, இந்த இடத்திலே செய்யப்படும் விண்ணப்பத்திற்கு உம்முடைய கண்கள் திறந்தவைகளும், உம்முடைய செவிகள் கவனிக்கிறவைகளுமாயிருப்பதாக.

<sup>41</sup> தேவனாகிய யெகோவாவே, உம்முடைய

தங்கும் ஸ்தலத்திற்கு  
தேவரீர் உமது வல்லமை விளங்கும்  
பெட்டியுடன் எழுந்தருளும்;  
தேவனாகிய யெகோவாவே, உமது  
ஆசாரியர்கள் இரட்சிப்பைத் தரித்து,  
உம்முடைய பரிசுத்தவான்கள் நன்மையிலே  
மகிழ்வார்களாக.

42 தேவனாகிய யெகோவாவே,  
நீர் அபிஷேகம்செய்தவனின் முகத்தைப்  
புறக்கணிக்காமல்,  
உம்முடைய தாசனாகிய தாவிதுக்கு  
வாக்குத்தத்தம்செய்த கிருபைகளை  
நினைத்தருளும்” என்றான்.

## அத்தியாயம் 7

தேவாலயம் பிரதிஷ்டை செய்யப்படுதல்

1 சாலொமோன் ஜெபம்செய்து  
முடிக்கிறபோது, அக்கினி வானத்திலிருந்து  
இறங்கி, சர்வாங்க தகனபலியையும்  
மற்ற பலிகளையும் பட்சித்தது;  
யெகோவாவுடைய மகிமையும் ஆலயத்தை  
நிரப்பியது. 2 யெகோவாவுடைய  
மகிமை யெகோவாவுடைய ஆலயத்தை  
நிரப்பினதால், ஆசாரியர்கள்  
யெகோவாவுடைய ஆலயத்திற்குள்  
பிரவேசிக்க முடியாமலிருந்தது.  
3 அக்கினி இறங்குகிறதையும்,  
யெகோவாவுடைய மகிமை ஆலயத்தின்மேல்

தங்கியிருக்கிறதையும், இஸ்ரவேல் வம்சத்தார்கள் எல்லோரும் கண்டபோது, தளவரிசைமட்டும் தரையிலே முகங்குப்புறக் குனிந்து பணிந்து, யெகோவா நல்லவர், அவருடைய கிருபை என்றுமுள்ளது என்று சொல்லி, அவரைத் துதித்தார்கள். <sup>4</sup> அப்பொழுது ராஜாவும் அனைத்து மக்களும் யெகோவாவுடைய சந்நிதியில் பலிகளைச் செலுத்தினார்கள். <sup>5</sup> ராஜாவாகிய சாலொமோன் 22,000 மாடுகளையும், 1,20,000 ஆடுகளையும் பலியிட்டான்; இந்தவிதமாக ராஜாவும் அனைத்து மக்களும் தேவனுடைய ஆலயத்தைப் பிரதிஷ்டை செய்தார்கள். <sup>6</sup> ஆசாரியர்கள் தங்கள் பணிவிடைகளைச் செய்து நின்றார்கள்; தாவீது ராஜா லேவியர்களைக்கொண்டு, யெகோவாவுடைய கிருபை என்றுமுள்ளது என்று அவரைத் துதித்துப் பாடுவதற்காகச் செய்யப்பட்ட யெகோவாவின் கீதவாத்தியங்களை அவர்களும் வாசித்து சேவித்து நின்றார்கள்; ஆசாரியர்கள் அவர்களுக்கு எதிராக நின்று பூரிகைகளை ஊதினார்கள்; இஸ்ரவேலர் எல்லோரும் நிற்கொண்டிருந்தார்கள். <sup>7</sup> சாலொமோன் உண்டாக்கின வெண்கலப்பலிபீடம் சர்வாங்க தகனபலிகளையும் போஜன பலிகளையும் கொழுப்பையும் வைக்க போதுமானதாக இல்லாததால், யெகோவாவுடைய ஆலயத்திற்கு முன்னிருக்கிற பிராகாரத்தின்

நடுமையத்தைச் சாலொமோன்  
பரிசுத்தப்படுத்தி, அங்கே சர்வாங்க  
தகனபலிகளையும் சமாதானபலிகளின்  
கொழுப்பையும் செலுத்தினான்.

<sup>8</sup> அக்காலத்தில்தானே சாலொமோனும்,  
ஆமாத்தின் எல்லையிலிருந்து எகிப்தின்  
நதிவரை வந்து, அவனோடுகூட இருந்த  
மகா பெரிய கூட்டமாகிய இஸ்ரவேல்  
அனைத்தும் ஏழுநாட்கள்வரையும்  
பண்டிகையை ஆசரித்து, <sup>9</sup> எட்டாம்  
நாளை விசேஷித்த ஆசரிப்பு நாளாகக்  
கொண்டாடினார்கள்; ஏழுநாட்கள்  
பலிபீடத்துப் பிரதிஷ்டையையும், ஏழு  
நாட்கள் பண்டிகையையும் ஆசரித்தார்கள்.  
<sup>10</sup> ஏழாம் மாதத்தின் இருபத்துமூன்றாம்  
தேதியிலே தங்கள் தங்கள் கூடாரங்களுக்குப்  
போக மக்களுக்கு விடை கொடுத்தான்;  
யெகோவா தாவீதுக்கும், சாலொமோனுக்கும்,  
தமது மக்களாகிய இஸ்ரவேலுக்கும்  
செய்த நன்மைக்காகச் சந்தோஷத்தோடும்  
மனமகிழ்ச்சியோடும் போனார்கள்.

யெகோவா சாலொமோனுக்குக்  
காட்சியளித்தல்

<sup>11</sup> இந்தவிதமாக சாலொமோன்  
யெகோவாவுடைய ஆலயத்தையும், ராஜ  
அரண்மனையையும் கட்டி முடித்தான்;  
யெகோவாவுடைய ஆலயத்திலும், தன்  
அரண்மனையிலும் சாலொமோன் செய்ய

மனதாயிருந்ததெல்லாம் அனுசூலமானது.  
12 யெகோவா இரவிலே சாலொமோனுக்குக்  
காட்சியளித்து: நான் உன் விண்ணப்பத்தைக்  
கேட்டு, இந்த இடத்தை எனக்கு பலியிடும்  
ஆலயமாகத் தெரிந்துகொண்டேன்.  
13 நான் மழையில்லாதபடிக்கு வானத்தை  
அடைத்து அல்லது தேசத்தை அழிக்க  
வெட்டுக்கிளிகளுக்குக் கட்டளையிட்டு  
அல்லது என் மக்களுக்குள் கொள்ளை  
நோயை அனுப்பும்போது, 14 என் நாமம்  
சூட்டப்பட்ட என் மக்கள் தங்களைத் தாழ்த்தி,  
ஜெபம்செய்து, என் முகத்தைத் தேடி, தங்கள்  
பொல்லாத வழிகளைவிட்டுத் திரும்பினால்,  
அப்பொழுது பரலோகத்திலிருக்கிற  
நான் கேட்டு, அவர்களுடைய பாவத்தை  
மன்னித்து, அவர்களுடைய தேசத்திற்கு  
செழிப்பைக் கொடுப்பேன். 15 இந்த  
இடத்திலே செய்யப்படும் ஜெபத்திற்கு,  
என் கண்கள் திறந்தவைகளும், என்  
காதுகள் கவனிக்கிறவைகளுமாக  
இருக்கும். 16 என் நாமம் இந்த ஆலயத்தில்  
என்றென்றைக்கும் இருக்கும்படி,  
நான் இதைத் தெரிந்துகொண்டு  
பரிசுத்தப்படுத்தினேன்; என் கண்களும் என்  
இருதயமும் எந்நாளும் இங்கே இருக்கும்.  
17 உன் தகப்பனாகிய தாவீது நடந்ததுபோல,  
நீ எனக்கு முன்பாக நடந்து, நான் உனக்குக்  
கற்பித்தபடியெல்லாம் செய்து, என்  
கட்டளைகளையும் என் நியாயங்களையும்

கைக்கொள்வாயானால், 18 அப்பொழுது இஸ்ரவேலை அரசாளுபவன் உனக்கு இல்லாமற்போவதில்லை என்று நான் உன் தகப்பனாகிய தாவீதோடு உடன்படிக்கை செய்தபடியே, உன் ராஜ்யபாரத்தின் சிங்காசனத்தை நிலைக்கச்செய்வேன்.

19 நீங்கள் வழிவிலகி, நான் உங்களுக்கு முன்பாக வைத்த என் கட்டளைகளையும் என் கற்பனைகளையும்விட்டு, வேறே தெய்வங்களைச் சேவித்து, அவர்களைப் பணிந்துகொள்வீர்களென்றால்,

20 நான் அவர்களுக்குக் கொடுத்த என் தேசத்திலிருந்து அவர்களைப் பிடுங்கி, என் நாமத்திற்கென்று நான் பரிசுத்தப்படுத்தின இந்த ஆலயத்தை என் சமூகத்தைவிட்டுத் தள்ளி, அதை அனைத்து மக்களுக்கும் பழமொழியாகவும் பரியாசச் சொல்லாகவும் வைப்பேன்.

21 அப்பொழுது உன்னதமாயிருக்கிற இந்த ஆலயத்தைக் கடந்துபோகிறவன் எவனும் பிரமித்து: யெகோவா இந்த தேசத்திற்கும் இந்த ஆலயத்திற்கும் இப்படிச் செய்தது என்ன என்று கேட்பான்.

22 அதற்கு அவர்கள்: தங்கள் முற்பிதாக்களை எகிப்து தேசத்திலிருந்து புறப்படச்செய்த தங்கள் தேவனாகிய யெகோவாவைவிட்டு, வேறே தெய்வங்களைப் பற்றிக்கொண்டு, அவைகளை வணங்கி, சேவித்ததால், யெகோவா இந்தத் தீங்கையெல்லாம்



அவர்கள்மேல் வரச்செய்தார் என்று சொல்லுவார்கள் என்றார்.

## அத்தியாயம் 8

சாலொமோனின் மற்ற செயல்பாடுகள்

<sup>1</sup> சாலொமோன் யெகோவாவுடைய ஆலயத்தையும் தன் அரண்மனையையும் கட்ட இருபது வருடகாலம் சென்றபின்பு, <sup>2</sup> ஈராம் தனக்குக் கொடுத்திருந்த பட்டணங்களை சாலொமோன் கட்டி, அவைகளில் இஸ்ரவேல் மக்களைக் குடியேற்றினான்.

<sup>3</sup> பின்பு சாலொமோன் ஆமாத்த்சோபாவுக்குப் போய், அதை ஜெயித்தான். <sup>4</sup> அவன் வனாந்திரத்திலுள்ள தத்மோரையும், ஆமாத்தேசத்திலே பொருட்களை வைக்கும் பட்டணங்கள் அனைத்தையும் கட்டினான். <sup>5</sup> சாலொமோன் மேல்பெத்தொரோனையும், கீழ்பெத்தொரோனையும், கோட்டைச் சுவர்களும், கதவுகளும், தாழ்ப்பாள்களுமுள்ள பாதுகாப்பான பட்டணங்களாகக் கட்டி, <sup>6</sup> பாலாத்தையும், தனக்கு இருக்கிற, பொருட்களை வைக்கும் சகல பட்டணங்களையும், இரதங்கள் இருக்கும் சகல பட்டணங்களையும், குதிரை வீரர்கள் இருக்கும் பட்டணங்களையும், எருசலேமிலும் லீபனோனிலும் தான் ஆளும் தேசமெங்கும் தனக்கு விருப்பமானதையெல்லாம் கட்டினான்.

7 இஸ்ரவேல் மக்கள் அழிக்காமலிருந்த இஸ்ரவேல் அல்லாத ஏத்தியர்கள், எமோரியர்கள், பெரிசியர்கள், ஏவியர்கள், எபூசியரில் மீதியான அனைத்து மக்களிலும், 8 அவர்களுக்குப்பிறகு தேசத்திலிருந்த அவர்களுடைய பிள்ளைகளை சாலொமோன் இந்நாள்வரைக்கும் இருக்கிறபடி கட்டாய வேலைக்காரர்களாக ஏற்படுத்தினான். 9 இஸ்ரவேல் மக்களில் ஒருவரையும் சாலொமோன் தன் வேலையைச் செய்ய அடிமைப்படுத்தவில்லை; அவர்கள் யுத்த மனிதர்களும், அவனுடைய படைத்தளபதிகளும், அவனுடைய இரதங்களுக்கும் குதிரைவீரர்களுக்கும் தலைவர்களுமாக இருந்தார்கள். 10 ராஜாவாகிய சாலொமோனுடைய ஊழியக்காரர்களின் தலைவர்களாகிய இவர்களில் இருநூற்று ஐம்பதுபேர் மக்களை ஆண்டார்கள். 11 சாலொமோன்: யெகோவாவுடைய பெட்டி வந்த இடங்கள் பரிசுத்தமாயிருக்கிறது; ஆதலால், இஸ்ரவேலின் ராஜாவாகிய தாவீதின் அரண்மனையிலே என் மனைவி குடியிருக்கக்கூடாது என்று சொல்லி, பார்வோனின் மகளைத் தாவீதின் நகரத்திலிருந்து, தான் அவளுக்குக் கட்டின மாளிகைக்குக் குடிவரச்செய்தான்.

12 அதுமுதற்கொண்டு சாலொமோன், தான் மண்டபத்திற்கு முன்பாகக் கட்டியிருந்த

யெகோவாவுடைய பலிபீடத்தின்மேல்,  
<sup>13</sup> அந்தந்த நாளுக்குக் குறிப்பிடப்பட்டிருந்தபடி  
 மோசேயுடைய கற்பனையின்படியே  
 ஓய்வுநாட்களிலும் மாதப்பிறப்புகளிலும்,  
 வருடத்தில் மூன்றுமுறை ஆசரிக்கிற  
 பண்டிகைகளாகிய புளிப்பில்லாத  
 அப்பப்பண்டிகையிலும், வாரங்களின்  
 பண்டிகையிலும், கூடாரப்பண்டிகையிலும்,  
 யெகோவாவுக்கு சர்வாங்க தகனபலிகளைச்  
 செலுத்தினான். <sup>14</sup> அவன் தன் தகப்பனாகிய  
 தாவீதுடைய பிரமாணத்தின்படியே,  
 ஆசாரியர்கள் தங்கள் தங்கள் ஊழியத்தைச்  
 செய்யும் வகுப்புகளையும், லேவியர்கள்  
 ஒவ்வொரு நாளின் கட்டளையின்படியே  
 துதித்து, வேலை செய்து ஆசாரியர்களுக்கு  
 முன்பாகத் தங்கள் ஊழியத்தைச் செய்யும்  
 முறைகளையும், வாசல் காப்பவர்கள்  
 ஒவ்வொரு வாசலில் காவல்காக்கும்  
 வகுப்புகளையும் நிற்க செய்தான்;  
 தேவனுடைய மனிதனாகிய தாவீது  
 இப்படிக்கட்டளையிட்டிருந்தான். <sup>15</sup> சகல  
 காரியத்தையும் பொக்கிஷங்களின்  
 காரியத்தையும் குறித்து, ராஜா  
 ஆசாரியர்களுக்கும் லேவியர்களுக்கும்  
 கொடுத்த கட்டளைகளைவிட்டு  
 அவர்கள் விலகாதிருந்தார்கள்.  
<sup>16</sup> இப்படியே யெகோவாவுடைய  
 ஆலயத்திற்கு அஸ்திபாரம் போடப்பட்ட  
 நாள்முதல் அதை முடிக்கும் நாள்வரை

சாலொமோனின் வேலையெல்லாம்  
நடந்தேறிக் யெகோவாவுடைய ஆலயம்  
கட்டிமுடிக்கப்பட்டது.

17 பின்பு சாலொமோன் ஏதோம்  
தேசத்துக் கடலோரத்திலிருக்கும் எசியோன்  
கேபேருக்கும் ஏலாத்திற்கும் போனான்.

18 அவனுக்கு ஈராம் தன் ஊழியக்காரர்கள்  
மூலமாகக் கப்பல்களையும், சமுத்திரப்  
பயணத்தில் பழகின வேலையாட்களையும்  
அனுப்பினான்; அவர்கள் சாலொமோனின்  
வேலைக்காரர்களோடு ஓப்பீருக்குப்  
போய், அங்கேயிருந்து நானூற்று ஐம்பது  
தாலந்து பொன்னை ஏற்றி ராஜாவாகிய  
சாலொமோனிடத்தில் கொண்டுவந்தார்கள்.

## அத்தியாயம் 9

சேபாவின் அரசி சாலொமோனை சந்திக்க  
வருதல்

1 சேபாவின் அரசி, சாலொமோனின்  
புகழைக் கேள்விப்பட்டபோது,  
விடுகதைகளினாலே சாலொமோனை  
சோதிக்கிறதற்காக, திரளான  
கூட்டத்தினரோடும், கந்தவர்க்கங்களையும்,  
மிகுதியான பொன்னையும்  
இரத்தினங்களையும் சமக்கிற  
ஒட்டகங்களோடும் எருசலேமுக்கு வந்தாள்;  
அவள் சாலொமோனிடத்திற்கு வந்தபோது,  
தன் மனதிலிருந்த எல்லாவற்றையும்  
குறித்து அவனிடத்தில் உரையாடினாள்.

2 அப்பொழுது சாலொமோன் அவள் கேட்டவைகளுக்கெல்லாம் பதில் கூறினான்; அவளுக்கு பதில் கூறமுடியாதபடி ஒன்றாகிலும் சாலொமோனுக்கு மறைபொருளாயிருக்கவில்லை.

3 சேபாவின் அரசி சாலொமோனுடைய பானபாத்திரக்காரர்களையும், அரண்மனையையும், 4 பந்தியின் உணவு வகைகளையும், அவன் ஊழியக்காரரின் வீடுகளையும், உத்தியோகஸ்தரின் வரிசையையும், அவர்கள் உடைகளையும், அவனுடைய பானபாத்திரக்காரர்களையும், அவர்கள் உடைகளையும், யெகோவாவுடைய ஆலயத்திற்குள் பிரவேசிக்கும் நடைமண்டபத்தையும் கண்டபோது அவள் ஆச்சரியத்தால் பிரமித்து, 5 ராஜாவை நோக்கி: உம்முடைய செயல்களையும், உம்முடைய ஞானத்தையும் குறித்து, நான் என் தேசத்திலே கேட்ட செய்தி உண்மைதான். 6 நான் வந்து அதை என் கண்களால் பார்க்கும்வரை அவர்களுடைய வார்த்தைகளை நம்பவில்லை; உம்முடைய பெரிய ஞானத்தில் பாதியாகிலும் அவர்கள் எனக்கு அறிவிக்கவில்லை; நான் கேள்விப்பட்ட புகழ்ச்சியைவிட அதிகம் உண்டாயிருக்கிறது. 7 உம்முடைய மக்கள் பாக்கியவான்கள்; எப்போதும் உமக்கு முன்பாக நின்று, உம்முடைய ஞானத்தைக் கேட்கிற உம்முடைய

ஊழியக்காரர்களும் பாக்கியவான்கள்.  
8 உம்முடைய தேவனாகிய யெகோவாவுக்கு  
முன்பாக நீர் ராஜாவாயிருக்கும்படிக்கு,  
உம்மைத் தம்முடைய சிங்காசனத்தின்மேல்  
வீற்றிருக்கச் செய்ய, உம்மேல்  
பிரியங்கொண்ட உம்முடைய தேவனாகிய  
யெகோவா ஸ்தோத்திரிக்கப்படுவாராக;  
உம்முடைய தேவன் இஸ்ரவேலை  
என்றென்றைக்கும் நிலைநிறுத்தும்படிக்கு  
சினேகிக்கிறதாலே, அவர் நியாயமும்  
நீதியும் செய்கிறதற்கு உம்மை  
அவர்கள்மேல் ராஜாவாக வைத்தார்  
என்றாள். 9 அவள் ராஜாவுக்கு நூற்றிருபது  
தாலந்து பொன்னையும், மிகுதியான  
கந்தவர்க்கங்களையும், இரத்தினங்களையும்  
கொடுத்தாள்; சேபாவின் அரசி ராஜாவாகிய  
சாலொமோனுக்குக் கொடுத்த அப்படிப்பட்ட  
கந்தவர்க்கங்களைப்போல ஒருபோதும்  
வரவில்லை. 10 ஒப்பீரிலிருந்து  
பொன்னைக் கொண்டுவருகிற ஈராமின்  
வேலைக்காரர்களும் சாலொமோனின்  
வேலைக்காரர்களும் வாசனை\*  
மரங்களையும் இரத்தினங்களையும்  
கொண்டுவந்தார்கள். 11 அந்த  
வாசனை மரங்களால் ராஜா  
யெகோவாவுடைய ஆலயத்திற்கும் ராஜா  
அரண்மனைக்கும் படிக்கட்டுகளையும்,

\* **அத்தியாயம் 9:10** 9:10 சந்தன

இசைக்கலைஞர்களுக்குச் சுரமண்டலங்களையும்  
தம்புருக்களையும் உண்டாக்கினான்;  
அப்படிப்பட்டவைகள் அதற்கு முன்னே  
யூதேயா தேசத்தில் ஒருக்காலும்  
காணப்படவில்லை. <sup>12</sup> சேபாவின் அரசி  
ராஜாவுக்குக் கொண்டுவந்தவைகளைவிட  
அவள் ஆசைப்பட்டுக் கேட்ட எல்லாவற்றையும்  
ராஜாவாகிய சாலொமோன் அவளுக்கு  
அதிகமாகக் கொடுத்தான்; பின்பு அவள்  
தன் கூட்டத்தினரோடு தன் தேசத்திற்குத்  
திரும்பிப்போனாள்.

சாலொமோனின் மகிமை

<sup>13</sup> சிறிய மற்றும் பெரிய வியாபாரிகள்  
கொண்டுவரும் பொன்னைத்தவிர,  
சாலொமோனுக்கு ஒவ்வொரு வருடத்திலும்  
வந்த பொன் அறுநூற்று அறுபத்தாறு  
தாலந்து எடையுள்ளதாக இருந்தது.  
<sup>14</sup> அரபுதேசங்களின் அனைத்து ராஜாக்களும்,  
ஆளுநர்களும் சாலொமோனுக்குப்  
பொன்னையும் வெள்ளியையும்  
கொண்டுவருவார்கள். <sup>15</sup> ராஜாவாகிய  
சாலொமோன் இருநூறு கேடகங்களை  
அடித்த பொன்தகட்டால் செய்வித்தான்;  
ஒவ்வொரு கேடகத்திற்கு அறுநூறு சேக்கல்  
எடை பொன் தகட்டைச் செலவழித்தான்.  
<sup>16</sup> அடித்த பொன்தகட்டால் முந்நூறு  
கேடகங்களையும் உண்டாக்கினான்;  
ஒவ்வொரு கேடகத்திற்கு முந்நூறு சேக்கல்  
எடை பொன்னைச் செலவழித்தான்;

அவைகளை ராஜா லீபனோன் வனம் என்னும் மாளிகையிலே வைத்தான். <sup>17</sup> ராஜா தந்தத்தால் ஒரு பெரிய சிங்காசனத்தையும் செய்வித்து, அதைப் பசும்பொன் தகட்டால் மூடினான். <sup>18</sup> அந்தச் சிங்காசனத்திற்குப் பொன்னினால் செய்யப்பட்ட ஆறு படிகளும், ஒரு பாதப்படியும், உட்காரும் இடத்திற்கு இருபுறத்திலும் கை சாய்மானங்களும் இருந்தன; இரண்டு சிங்கங்கள் கை சாய்மானங்கள் அருகே நின்றன. <sup>19</sup> அந்த ஆறு படிகளின்மேலும், இரண்டு பக்கத்திலும் பன்னிரண்டு சிங்கங்கள் நின்றன; எந்த ராஜ்ஜியத்திலும் இப்படிச் செய்யப்படவில்லை. <sup>20</sup> ராஜாவாகிய சாலொமோனுக்கு இருந்த பானபாத்திரங்களெல்லாம் பொன்னும், லீபனோன் வனம் என்னும் மாளிகையின் பணிமுட்டுகளெல்லாம் பசும்பொன்னுமாயிருந்தது; ஒன்றும் வெள்ளியினால் செய்யப்படவில்லை; சாலொமோனின் நாட்களில் வெள்ளி ஒரு பொருட்டாகக் கருதப்படவில்லை. <sup>21</sup> ராஜாவின் கப்பல்கள் ஈராமின் வேலைக்காரர்களுடன் தர்ஷீசுக்குப் போய்வரும்; தர்ஷீசின் கப்பல்கள் மூன்று வருடங்களுக்கு ஒருமுறை பொன்னையும், வெள்ளியையும், யானைத் தந்தங்களையும், குரங்குகளையும், மயில்களையும் கொண்டுவரும். <sup>22</sup> பூமியின் அனைத்து



ராஜாக்களையும்விட சாலொமோன்  
 ராஜா ஐசுவரியத்திலும் ஞானத்திலும்  
 சிறந்தவனாயிருந்தான். <sup>23</sup> சாலொமோனின்  
 இருதயத்திலே தேவன் அருளிய ஞானத்தைக்  
 கேட்பதற்கு பூமியின் ராஜாக்கள்  
 எல்லோரும் அவனுடைய முகதரிசனத்தைத்  
 தேடினார்கள். <sup>24</sup> வருடந்தோறும்  
 அவரவர் தங்கள் காணிக்கையாகிய  
 வெள்ளிப்பாத்திரங்களையும்,  
 பொற்பாத்திரங்களையும், ஆடைகளையும்,  
 ஆயுதங்களையும், கந்தவர்க்கங்களையும்,  
 குதிரைகளையும், கோவேறு  
 கழுதைகளையும் கொண்டு வருவார்கள்.  
<sup>25</sup> சாலொமோனுக்கு நான்காயிரம்  
 குதிரைலாயங்களும் இரதங்களும் இருந்தன,  
 பனிரெண்டாயிரம் குதிரை வீரர்களும்  
 இருந்தார்கள்; அவைகளை இரதங்கள்  
 வைக்கும் பட்டணங்களிலும், அவர்களை  
 எருசலேமில் தன்னிடத்திலும் ராஜா  
 வைத்திருந்தான். <sup>26</sup> நதி துவங்கிப்  
 பெலிஸ்தரின் தேசம்வரை எகிப்தின்  
 எல்லைவரைக்கும் இருக்கிற அனைத்து  
 ராஜாக்களையும் அவன் ஆண்டான்.  
<sup>27</sup> எருசலேமிலே ராஜா வெள்ளியைக்  
 கற்கள்போலவும், கேதுருமரங்களைப்  
 பள்ளத்தாக்குகளில் இருக்கும் காட்டத்தி  
 மரங்கள்போலவும் அதிகமாக்கினான்.  
<sup>28</sup> எகிப்திலும் மற்ற தேசங்களிலுமிருந்து  
 சாலொமோனுக்குக் குதிரைகள்

கொண்டுவரப்பட்டது.

சாலொமோனின் மரணம்

<sup>29</sup> சாலொமோனுடைய ஆரம்பம்முதல் கடைசிவரையுள்ள மற்ற செயல்கள் தீர்க்கதரிசியாகிய நாத்தானின் புத்தகத்திலும், சீலோனியனாகிய அகியா எழுதின தீர்க்கதரிசனத்திலும், நேபாத்தின் மகனாகிய யெரொபெயாமைக்குறித்து தரிசனம் காண்கிறவனாகிய இத்தோ எழுதின தரிசனங்களிலும் அல்லவோ எழுதப்பட்டிருக்கிறது. <sup>30</sup> சாலொமோன் எருசலேமிலே இஸ்ரவேல் முழுவதையும் நாற்பது வருடங்கள் ஆட்சிசெய்தான். <sup>31</sup> பின்பு சாலொமோன் இறந்தான்; அவனை அவன் தகப்பனாகிய தாவீதின் நகரத்தில் அடக்கம்செய்தார்கள்; அவனுடைய இடத்தில் அவன் மகனாகிய ரெகொபெயாம் ராஜாவானான்.

## அத்தியாயம் 10

இஸ்ரவேலர்கள் ரெகொபெயாமுக்கு விரோதமாகக் கலகம் செய்தல்

<sup>1</sup> ரெகொபெயாமை ராஜாவாக்கும்படி இஸ்ரவேலர்கள் எல்லோரும் சீகேழுக்கு வந்திருந்ததால், அவனும் சீகேழுக்குப் போனான். <sup>2</sup> ராஜாவாகிய சாலொமோனை விட்டு ஓடிப்போய், எகிப்திலிருந்த நேபாத்தின் மகனாகிய யெரொபெயாம் அதைக்

கேட்டபோது, அவன் எகிப்திலிருந்து திரும்பிவந்தான். <sup>3</sup> ஆள் அனுப்பி அவனை அழைப்பித்தார்கள்; பின்பு யெரொபெயாமும் இஸ்ரவேலர்கள் அனைவரும் வந்து, ரெகொபெயாமை நோக்கி: <sup>4</sup> உம்முடைய தகப்பன் பாரமான சுமையை எங்கள்மேல் வைத்தார்; இப்போதும் நீர் உம்முடைய தகப்பன் சுமத்தின கடினமான வேலையையும், அவர் எங்கள்மேல் வைத்த பாரமான சுமையையும் எளிதாக்கும்; அப்பொழுது உமக்கு சேவை செய்வோம் என்றார்கள். <sup>5</sup> அதற்கு அவன்: நீங்கள் மூன்று நாட்களுக்குப்பின்பு திரும்ப என்னிடத்தில் வாருங்கள் என்றான்; அப்படியே மக்கள் போனார்கள். <sup>6</sup> அப்பொழுது ராஜாவாகிய ரெகொபெயாம் தன் தகப்பனாகிய சாலொமோன் உயிரோடிருக்கும்போது அவனுக்கு முன்பாகநின்ற முதியோர்களிடம் ஆலோசனைசெய்து, இந்த மக்களுக்கு மறுஉத்திரவு கொடுக்க நீங்கள் என்ன ஆலோசனை சொல்லுகிறீர்கள் என்று கேட்டான். <sup>7</sup> அதற்கு அவர்கள்: நீர் இந்த மக்களுக்கு தயவையும் ஆதரவையும் காண்பித்து, அவர்களுக்கு நல்வார்த்தைகளைச் சொல்வீரானால், என்றைக்கும் அவர்கள் உமக்கு ஊழியக்காரர்களாக இருப்பார்கள் என்றார்கள். <sup>8</sup> முதியோர் சொன்ன ஆலோசனையை அவன் தள்ளிவிட்டு,

தன்னோடு வளர்ந்தவர்களும் தனக்கு முன்பாக நிற்கிறவர்களுமாகிய வாலிபர்களோடு ஆலோசனைசெய்து, <sup>9</sup> அவர்களை நோக்கி: உம்முடைய தகப்பன் எங்கள்மேல் வைத்த சுமையை எளிதாக்கும் என்று என்னிடத்தில் சொன்ன இந்த மக்களுக்கு மறுஉத்திரவு கொடுக்க நீங்கள் என்ன ஆலோசனை சொல்லுகிறீர்கள் என்று கேட்டான். <sup>10</sup> அவனோடு வளர்ந்த வாலிபர்கள் அவனை நோக்கி: உம்முடைய தகப்பன் எங்கள் சுமையை பாரமாக்கினார், நீர் அதை எங்களுக்கு எளிதாக்கும் என்று உம்மிடத்தில் சொன்ன இந்த மக்களுக்கு நீர் சொல்லவேண்டியது என்னவென்றால்: என் சண்டுவிரல் என் தகப்பனுடைய இடுப்பைப்பார்க்கிலும் பருமனாயிருக்கும். <sup>11</sup> இப்போதும் என் தகப்பன் பாரமான சுமையை உங்கள்மேல் வைத்தார், நான் உங்கள் சுமையை அதிக பாரமாக்குவேன்; என் தகப்பன் உங்களைச் சவுக்குகளினாலே தண்டித்தார், நான் உங்களைத் தேள்களினாலே தண்டிப்பேன் என்று சொல்லும் என்றார்கள். <sup>12</sup> மூன்றாம் நாள் என்னிடத்தில் வாருங்கள் என்று ராஜா சொல்லியிருந்தபடியே, யெரொபெயாமும் அனைத்து மக்களும் மூன்றாம் நாளிலே ரெகொபெயாமிடத்தில் வந்தார்கள். <sup>13</sup> ராஜாவாகிய ரெகொபெயாம் முதியோரின் ஆலோசனையைத் தள்ளிவிட்டு,

அவர்களுக்குக் கடினமான பதில்  
கொடுத்தான். <sup>14</sup> வாலிபர்களுடைய  
ஆலோசனையின்படியே அவர்களோடு  
பேசி, என் தகப்பன் உங்கள் சுமையை  
பாரமாக்கினார்; நான் அதை அதிக  
பாரமாக்குவேன்; என் தகப்பன்  
உங்களைச் சவுக்குகளினாலே தண்டித்தார்,  
நான் உங்களைத் தேள்களினாலே  
தண்டிப்பேன் என்று சொன்னான்.  
<sup>15</sup> ராஜா, மக்கள் சொல்வதைக்  
கேட்காமற்போனான்; யெகோவா  
சீலோனியனான அகியாவைக்கொண்டு  
நேபாத்தின் மகனாகிய யெரொபெயாமுக்குச்  
சொன்ன தமது வார்த்தையை உறுதிப்படுத்த  
தேவனாலே இப்படி நடந்தது. <sup>16</sup> தாங்கள்  
சொன்னதை ராஜா கேட்கவில்லை என்று  
இஸ்ரவேலர்கள் எல்லோரும் கண்டபோது,  
மக்கள் ராஜாவுக்கு மறுமொழியாக:  
“தாவீதோடு எங்களுக்குப் பங்கேது? ஈசாயின்  
மகனிடத்தில் எங்களுக்கு உரிமை இல்லை;  
இஸ்ரவேலே உன் கூடாரங்களுக்குப்  
போய்விடு; இப்போது தாவீதே, உன் சொந்த  
வீட்டைப் பார்த்துக்கொள் என்று சொல்லி,”  
இஸ்ரவேலர்கள் எல்லோரும் தங்கள்  
கூடாரங்களுக்குப் போய்விட்டார்கள்.

<sup>17</sup> ஆனாலும் யூதாவின் பட்டணங்களிலே  
குடியிருந்த இஸ்ரவேல் மக்கள்மேல்  
ரெகொபெயாம் ராஜாவாயிருந்தான்.

<sup>18</sup> பின்பு ராஜாவாகிய ரெகொபெயாம்

கட்டாய வேலைக்காரர்களின் தலைவனாகிய  
அதோராமை அனுப்பினான்; இஸ்ரவேல்  
மக்கள் அவனைக் கல்லெறிந்து  
கொன்றார்கள்; அப்பொழுது ராஜாவாகிய  
ரெகொபெயாம் விரைவாக இரத்தின்மேல்  
ஏறி எருசலேமுக்கு ஓடிப்போனான்.  
19 அப்படியே இந்நாள்வரைக்கும் இருக்கிறபடி  
இஸ்ரவேலர்கள் தாவீதின் வம்சத்தைவிட்டுக்  
கலகம்செய்து பிரிந்துபோயிருக்கிறார்கள்.

## அத்தியாயம் 11

1 ரெகொபெயாம் எருசலேமுக்கு  
வந்தபோது, இஸ்ரவேலோடு போர்செய்யவும்,  
ராஜ்ஜியத்தைத் தன்னிடமாகத்  
திருப்பிக்கொள்ளவும், யூதா வம்சத்தாரும்  
பென்யமீன் வம்சத்தாருமாகிய  
தெரிந்துகொள்ளப்பட்ட போர்வீரரான  
ஒருலட்சத்து எண்பதாயிரம்பேரைக்  
கூட்டினான். 2 தேவனுடைய மனிதனாகிய  
செமாயாவுக்குக் யெகோவாவுடைய  
வார்த்தை உண்டாகி. அவர் சொன்னது:  
3 நீ யூதாவின் ராஜாவாகிய ரெகொபெயாம்  
என்னும் சாலொமோனின் மகனையும்,  
யூதாவிலும் பென்யமீனிலும் இருக்கிற  
அனைத்து இஸ்ரவேலரையும் நோக்கி:  
4 நீங்கள் போகாமலும், உங்கள்  
சகோதரரோடு\* போர்செய்யாமலும்,

\* **அத்தியாயம் 11:4** 11:4 வட தேசத்தின் கோத்திரங்களோடு

அவரவர் தம்தம் வீட்டுக்குத் திரும்புங்கள்; என்னாலே இந்தக் காரியம் நடந்தது என்று யெகோவா உரைக்கிறார் என்று சொல் என்றார்; அப்பொழுது அவர்கள் யெகோவாவுடைய வார்த்தைகளுக்குக் கீழ்ப்படிந்து, யெரொபெயாமுக்கு விரோதமாக போர்செய்வதைத் தவிர்த்துத் திரும்பிப் போய்விட்டார்கள்.

### ரெகொபெயாம் யூதாவைப் பாதுகாத்தல்

<sup>5</sup> ரெகொபெயாம் எருசலேமில் குடியிருந்து, யூதாவிலே பாதுகாப்பான பட்டணங்களைக் கட்டினான். <sup>6</sup> அவன் பெத்லெகேமும், ஏத்தாமும், தெக்கோவாவும், <sup>7</sup> பெத்சூரும், சோக்கோவும், அதுல்லாமும், <sup>8</sup> காத்தும், மரேஷாவும், சீப்பும், <sup>9</sup> அதோராயீமும், லாகீசும், அசேக்காவும், <sup>10</sup> சோராவும், ஆயலோனும், எப்ரோனும் ஆகிய யூதாவிலும் பென்யமீனிலும் இருக்கிற பாதுகாப்பான பட்டணங்களைக் கட்டி, <sup>11</sup> அந்தப் பாதுகாப்புகளைப் பலப்படுத்தி, அவைகளிலே தலைவரையும், ஆகாரமும் எண்ணெயும் திராட்சைரசமும் உள்ள சேமிப்பு அறைகளையும், <sup>12</sup> யூதாவும் பென்யமீனும் அவன் கட்டுப்பாட்டிலிருக்க, ஒவ்வொரு பட்டணத்திலும் கேடயங்களையும் ஈட்டிகளையும் வைத்து, அவைகளை மிகுதியும் பலப்படுத்தினான். <sup>13</sup> இஸ்ரவேலெங்கும் இருக்கிற

ஆசாரியர்களும் லேவியர்களும்  
தங்கள் எல்லா எல்லைகளிலுமிருந்து  
அவனிடத்திற்கு வந்தார்கள். <sup>14</sup> லேவியர்கள்  
யெகோவாவுக்கு ஆசாரிய ஊழியம்  
செய்யாமலிருக்க யெரொபெயாமும் அவன்  
மகன்களும் அவர்களைத் தள்ளிப்போட்டதால்,  
தங்கள் வெளிநிலங்களையும் தங்கள்  
சொத்துக்களையும்விட்டு, யூதா  
தேசத்திற்கும் எருசலேமுக்கும் வந்தார்கள்.  
<sup>15</sup> அவன் மேடைகளுக்கென்றும்,  
பேய்களுக்கென்றும், தான் உண்டாக்கின  
கன்றுக்குட்டிகளுக்கென்றும் ஆசாரியர்களை  
ஏற்படுத்தினான். <sup>16</sup> அந்த  
லேவியர்களின் பின்னே இஸ்ரவேலின்  
கோத்திரங்களிலெல்லாம் இஸ்ரவேலின்  
தேவனாகிய யெகோவாவை தேடுகிறதற்கு,  
தங்கள் இருதயத்தை நேராக்கினவர்கள்  
தங்கள் முற்பிதாக்களின் தேவனாகிய  
யெகோவாவுக்குப் பலியிடுவதற்காக  
எருசலேமுக்கு வந்தார்கள். <sup>17</sup> இப்படி மூன்று  
வருடங்கள்வரை யூதாவின் ராஜ்ஜியத்தைப்  
பலப்படுத்தி, சாலொமோனின் மகனாகிய  
ரெகொபெயாமைத் திடப்படுத்தினார்கள்;  
தாவீதும் சாலொமோனும் நடந்த வழியிலே  
மூன்று வருடங்கள்வரை நடந்தார்கள்.

### ரெகொபெயாமின் குடும்பம்

<sup>18</sup> ரெகொபெயாம் தாவீதின் மகனாகிய  
எரிமோத்தின் மகள் மகலாத்தையும்,



ஈசாயின் மகனாகிய எலியாபின் மகள்  
அபியாயேலையும் திருமணம்செய்தான்.  
19 இவள் அவனுக்கு ஏயூஸ், செமரியா,  
சாகாம் என்னும் மகன்களைப்  
பெற்றாள். 20 அவளுக்குப்பிறகு  
அப்சலோமின் மகளாகிய மாகாளைத்  
திருமணம்செய்தான்; அவள் அவனுக்கு  
அபியாவையும், அத்தாயியையும்,  
சீசாவையும். செலோமித்தையும் பெற்றாள்.  
21 ரெகொபெயாம் தன்னுடைய மனைவிகள்  
மறுமனையாட்டிகள் எல்லோரிலும்,  
அப்சலோமின் மகளாகிய மாகாளைச்  
சினேகித்தான்; பதினெட்டு மனைவிகளையும்  
அறுபது மறுமனையாட்டிகளையும்  
திருமணம்செய்து, இருபத்தெட்டு  
மகன்களையும் அறுபது மகள்களையும்  
பெற்றான். 22 ரெகொபெயாம்  
மாகாளின் மகனாகிய அபியாவை அவன்  
சகோதரர்களுக்குள்ளே தலைவனும்  
பெரியவனுமாக ஏற்படுத்தினான்; அவனை  
ராஜாவாக்க நினைத்தான். 23 அவன்  
புத்தியாக நடந்து, யூதா பென்யமீனுடைய  
எல்லா தேசங்களிலுமுள்ள பாதுகாப்பான  
சகல பட்டணங்களிலும் தன் மகன்கள்  
அனைவரையும் பிரித்துவைத்து,  
அவர்களுக்கு வேண்டிய ஆகாரத்தைக்  
கொடுத்து, அவர்களுக்கு அநேகம்  
பெண்களைத் தேடினான்.

## அத்தியாயம் 12

சீஷாக் எருசலேமைத் தாக்குதல்

1 ரெகொபெயாம் ராஜ்ஜியத்தைத்  
திடப்படுத்தித் தன்னை பலப்படுத்திக்கொண்டபின்,  
அவனும் அவனோடு இஸ்ரவேலர்கள்  
அனைவரும் யெகோவாவுடைய  
நியாயப்பிரமாணத்தை விட்டுவிட்டார்கள்.  
2 அவர்கள் யெகோவாவுக்கு  
விரோதமாக துரோகம்செய்ததால்,  
ராஜாவாகிய ரெகொபெயாமின் ஐந்தாம்  
வருடத்தின் ஆட்சியில் எகிப்தின்  
ராஜாவாகிய சீஷாக் ஆயிரத்து இருநூறு  
இரதங்களோடும், அறுபதாயிரம்  
குதிரைவீரர்களோடும் எருசலேமுக்கு  
விரோதமாக வந்தான்; 3 அவனோடுகூட  
எகிப்திலிருந்து வந்த லிபியர்கள்,  
சூக்கியர்கள், எத்தியோப்பியரான மக்கள்  
எண்ணமுடியாதவர்களாக இருந்தார்கள்.  
4 அவன் யூதாவுக்கு அடுத்த பாதுகாப்பான  
பட்டணங்களைப் பிடித்து, எருசலேம்வரை  
வந்தான். 5 அப்பொழுது செமாயா  
தீர்க்கதரிசி ரெகொபெயாமிடத்திற்கும்,  
சீஷாக்கினிமித்தம் எருசலேமிலே  
வந்து கூடியிருக்கிற யூதாவின்  
பிரபுக்களிடத்திற்கும் வந்து, அவர்களை  
நோக்கி: நீங்கள் என்னை விட்டுவிட்டீர்கள்,  
ஆகையால் நான் உங்களையும் சீஷாக்கின்  
கையிலே விழுவதற்கு விட்டுவிட்டேன்

என்று யெகோவா சொல்லுகிறார் என்றான். <sup>6</sup> அப்பொழுது இஸ்ரவேலின் பிரபுக்களும் ராஜாவும் தங்களைத் தாழ்த்தி: யெகோவா நீதியுள்ளவர் என்றார்கள். <sup>7</sup> அவர்கள் தங்களைத் தாழ்த்தினதைக் யெகோவா கண்டபோது, யெகோவாவுடைய வார்த்தை செமாயாவுக்கு உண்டாகி, அவர் சொன்னது: அவர்கள் தங்களைத் தாழ்த்தினார்கள், ஆகையால் அவர்களை அழிக்கமாட்டேன்; என் உக்கிரம் சீஷாக்கைக்கொண்டு எருசலேமின்மேல் ஊற்றப்படாதபடிக்கு, அவர்களுக்குக் கொஞ்சம் சகாயத்தைக் கட்டளையிடுவேன். <sup>8</sup> ஆனாலும் என்னை சேவிக்கிறதற்கும், அந்நிய தேசங்களின் ராஜ்யங்களை சேவிக்கிறதற்கும் இருக்கிற வித்தியாசத்தை அவர்கள் அறியும்படிக்கு அவனை சேவிக்கிறவர்களாவார்கள் என்றார். <sup>9</sup> அப்படியே எகிப்தின் ராஜாவாகிய சீஷாக் எருசலேமுக்கு விரோதமாக வந்து, யெகோவாவுடைய ஆலயத்தின் பொக்கிஷங்களையும், ராஜாவுடைய அரண்மனைப் பொக்கிஷங்களையும், சாலொமோன் செய்வித்த பொன்கேடயங்கள் ஆகிய சகலத்தையும் எடுத்துக்கொண்டு போய்விட்டான். <sup>10</sup> அவைகளுக்கு பதிலாக ராஜாவாகிய ரெகொபெயாம் வெண்கலக் கேடயங்களைச் செய்து, அவைகளை ராஜாவின் வாசற்படியைக் காக்கிற பாதுகாவலருடைய தலைவரின் கையில்

ஒப்புவித்தான். <sup>11</sup> ராஜா யெகோவாவுடைய ஆலயத்திற்குள் பிரவேசிக்கும்போது, அரண்மனைக் காவலர் வந்து, அவைகளை எடுத்துக்கொண்டுபோய், திரும்பத் தங்கள் அறையிலே வைப்பார்கள். <sup>12</sup> அவன் தன்னைத் தாழ்த்தினதால், யெகோவா அவனை முழுவதும் அழிக்காமல் அவருடைய கோபம் அவனைவிட்டுத் திரும்பினது; யூதாவிலே இன்னும் சில காரியங்கள் ஒழுங்குள்ளதாயிருந்தது. <sup>13</sup> அப்படியே ராஜாவாகிய ரெகொபெயாம் எருசலேமிலே தன்னைத் திடப்படுத்திக்கொண்டு ஆட்சிசெய்தான்; ரெகொபெயாம் ராஜாவாகிறபோது நாற்பத்தொரு வயதாயிருந்து, யெகோவா தம்முடைய நாமம் விளங்கும்படி இஸ்ரவேல் கோத்திரங்களிலெல்லாம் தெரிந்துகொண்ட நகரமாகிய எருசலேமிலே பதினேழு வருடங்கள் ஆட்சிசெய்தான்; அம்மோன் வம்சத்தாளான அவனுடைய தாயின் பெயர் நாகமாள். <sup>14</sup> அவன் யெகோவாவை தேடுகிறதற்குத் தன் இருதயத்தை நேராக்காமல் பொல்லாப்பானதைச் செய்தான். <sup>15</sup> ரெகொபெயாமின் ஆரம்பம்முதல் கடைசிவரையுள்ள அனைத்து செயல்களும் செமாயாவின் புத்தகத்திலும், தரிசனம் காண்கிறவனாகிய இத்தோவின் வம்ச அட்டவணையிலும் அல்லவோ எழுதப்பட்டிருக்கிறது; ரெகொபெயாமுக்கும்

யெரொபெயாமுக்கும் எல்லா நாட்களும் போர் நடந்துகொண்டிருந்தது. <sup>16</sup> ரெகொபெயாம் இறந்தபின் தாவீதின் நகரத்தில் அடக்கம் செய்யப்பட்டான்; அவன் மகனாகிய அபியா அவனுடைய இடத்தில் ராஜாவானான்.

## அத்தியாயம் 13

யூதாவின் ராஜாவாகிய அபியா

<sup>1</sup> ராஜாவாகிய யெரொபெயாமின் பதினெட்டாம் வருடத்தில் அபியா யூதாவின்மேல் ராஜாவாகி, <sup>2</sup> மூன்று வருடங்கள் எருசலேமில் ஆட்சிசெய்தான்; கிபியா ஊரானாகிய ஊரியேலின் மகளாகிய அவனுடைய தாயின் பெயர் மிகாயாள்; அபியாவுக்கும் யெரொபெயாமுக்கும் போர் நடந்தது. <sup>3</sup> அபியா தெரிந்துகொள்ளப்பட்ட நான்குலட்சம்பேராகிய பலசாலிகளான படைவீரர்களைப் போருக்கு ஆயத்தம்செய்தான்; யெரொபெயாம் தெரிந்துகொள்ளப்பட்ட எட்டுலட்சம்பேராகிய மிகவும் பலம்வாய்ந்த படைவீரர்களை அவனுக்கு எதிராக போருக்கு நிறுத்தினான். <sup>4</sup> அப்பொழுது அபியா எப்பிராயீம் மலைத்தேசத்திலுள்ள செமராயிம் என்னும் மலையின்மேல் ஏறி நின்று: யெரொபெயாமே, எல்லா இஸ்ரவேலரே, கேளுங்கள். <sup>5</sup> இஸ்ரவேலை என்றைக்கும் ஆளும் அரசாட்சியை இஸ்ரவேலின்

தேவனாகிய யெகோவா தாவீதுக்கும் அவன் மகன்களுக்கும் மாறாத உடன்படிக்கையாகக் கட்டளையிட்டதை நீங்கள் அறியவில்லையா?

<sup>6</sup> ஆகிலும் தாவீதின் மகனாகிய சாலொமோனின் வேலைக்காரனான யெரொபெயாம் என்னும் நேபாத்தின் மகன் எழும்பி, தன் எஜமானுக்கு விரோதமாகக் கலகம்செய்தான்.

<sup>7</sup> துன்மார்க்க மக்களாகிய வீணர்கள் அவனோடு கூடி, சாலொமோனின் மகனாகிய ரெகொபெயாம் அவர்களை எதிர்க்க முடியாமல் இளவயதும் உறுதியற்ற மனமுள்ளவனாக இருக்கும்போது, அவனுக்கு விரோதமாகத் தங்களைப் பலப்படுத்திக்கொண்டார்கள்.

<sup>8</sup> இப்போதும் தாவீதுடைய மகன் கையிலிருக்கிற யெகோவாவுடைய ராஜ்ஜியத்திற்கு விரோதமாக நீங்கள் பெலன் கொள்ளலாமென்று நினைக்கிறீர்கள்; நீங்கள் ஏராளமான கூட்டம்; யெரொபெயாம் உங்களுக்கு தெய்வங்களாக உண்டாக்கின பொன் கன்றுக்குட்டிகளும் உங்களிடத்தில் இருக்கிறதே.

<sup>9</sup> நீங்கள் ஆரோனின் மகன்களாகிய யெகோவாவுடைய ஆசாரியர்களையும், லேவியர்களையும் தள்ளிவிட்டு, தேசாதேசங்களின் மக்களைப்போல உங்களுக்கு ஆசாரியர்களை ஏற்படுத்திக்கொள்ளவில்லையோ?

இளங்காளையினாலும்,

ஏழு

கடாக்களினாலும், தன்னைப் பிரதிஷ்டை செய்துகொள்ள வருகிற எவனும் தெய்வம் அல்லாதவைகளுக்கு ஆசாரியனாகிறானே. <sup>10</sup> எங்களுக்கோ யெகோவாவே தேவன்; நாங்கள் அவரைவிட்டு விலகவில்லை; யெகோவாவுக்கு ஊழியம்செய்கிற ஆசாரியர்கள் ஆரோனின் மகன்களும், பணிவிடை செய்கிறவர்கள் லேவியருமாமே. <sup>11</sup> அவர்கள் தினந்தோறும் யெகோவாவுக்குச் சர்வாங்க தகனபலிகளையும் சுகந்த வாசனையான தூபத்தையும் செலுத்தி, காலையிலும், மாலையிலும், பரிசுத்தமான மேஜையின்மேல் சமூகத்து அப்பங்களை அடுக்கிவைத்து, பொன் குத்துவிளக்கையும் அதின் விளக்குகளை மாலைதோறும் ஏற்றுகிறார்கள்; நாங்கள் எங்கள் தேவனாகிய யெகோவாவின் நியமங்களைக் காக்கிறோம்; நீங்களோ அவரை விட்டு விலகினீர்கள். <sup>12</sup> இதோ, தேவன் எங்கள் சேனாபதியாக எங்களோடு இருக்கிறார்; உங்களுக்கு விரோதமாகப் பூரிகைகளைப் பெருந்தொனியாக முழக்குகிற ஆசாரியர்களும் இருக்கிறார்கள்; இஸ்ரவேல் புத்திரரே, உங்கள் முற்பிதாக்களின் தேவனாகிய யெகோவாவுக்கு விரோதமாக போர்செய்யாதீர்கள்; செய்தால் உங்களுக்கு வெற்றி கிடைக்காது என்றான். <sup>13</sup> யெரொபெயாம் அவர்களுக்குப் பின்னாக வரத்தக்கதாக ஒரு இரகசியப்

படையை சுற்றிப்போகச் செய்தான்;  
அப்படியே அவர்கள் யூதாவுக்கு முன்  
இருந்தார்கள்; அந்த இரகசியப் படை  
அவர்களுக்குப்பின் இருந்தது. <sup>14</sup> யூதா  
மக்கள் திரும்பிப்பார்க்கிறபோது, முன்னும்  
பின்னும் போர் நடக்கிறதைக் கண்டு,  
யெகோவாவை நோக்கிக் கூப்பிட்டார்கள்;  
ஆசாரியர்கள் பூரிகைகளை முழக்கினார்கள்.  
<sup>15</sup> யூதா மனிதர்கள் ஆர்ப்பரித்தார்கள்;  
யூதா மனிதர்கள் ஆர்ப்பரிக்கிறபோது.  
தேவன் யெரொபெயாமையும்  
இஸ்ரவேலனைத்தையும் அபியாவுக்கும்  
யூதாவுக்கும் முன்பாகத் தோற்கடித்தார்.  
<sup>16</sup> இஸ்ரவேல் மக்கள் யூதாவுக்கு முன்பாகத்  
தோற்று ஓடினார்கள்; தேவன் அவர்களை  
யூதாவின் கையில் ஒப்புக்கொடுத்தார்.  
<sup>17</sup> அபியாவும் அவனுடைய மக்களும்  
அவர்களில் பெரும்பகுதியை அழித்தார்கள்;  
தெரிந்துகொள்ளப்பட்ட ஐந்துலட்சம்பேர்  
இஸ்ரவேலில் வெட்டுண்டு விழுந்தார்கள்.  
<sup>18</sup> அப்படியே இஸ்ரவேல் மக்கள்  
அக்காலத்திலே தாழ்த்தப்பட்டார்கள்; யூதா  
மனிதர்களோ தங்கள் முற்பிதாக்களின்  
தேவனாகிய யெகோவாவைச்  
சார்ந்துகொண்டதால் மேற்கொண்டார்கள்.  
<sup>19</sup> அபியா யெரொபெயாமைப்  
பின்தொடர்ந்து, அவனுக்கு உண்டான  
பட்டணங்களாகிய பெத்தேலையும் அதின்  
கிராமங்களையும், எஷானாவையும் அதின்



கிராமங்களையும், எப்பெரோனையும் அதின் கிராமங்களையும் பிடித்தான். <sup>20</sup> பிறகு அபியாவின் நாட்களில் யெரொபெயாம் பலப்படமுடியாமற்போனது. யெகோவா அவனை அடித்ததால் மரணமடைந்தான். <sup>21</sup> அபியா பலத்துப்போனான்; அவன் பதினான்கு பெண்களைத் திருமணம்செய்து, இருபத்திரண்டு மகன்களையும் பதினாறு மகள்களையும் பெற்றான். <sup>22</sup> அபியாவின் மற்ற செயல்களும், நடத்தைகளும், வார்த்தைகளும், தீர்க்கதரிசியாகிய இத்தோவின் சரித்திரத்தில் எழுதப்பட்டிருக்கிறது.

## அத்தியாயம் 14

<sup>1</sup> அபியா இறந்தபின், அவனைத் தாவீதின் நகரத்தில் அடக்கம்செய்தார்கள்; அவனுடைய இடத்தில் அவன் மகனாகிய ஆசா ராஜாவானான்; இவனுடைய நாட்களில் தேசம் பத்து வருடங்கள்வரை அமைதலாயிருந்தது.

யூதாவின் ராஜாவாகிய ஆசா

<sup>2</sup> ஆசா தன் தேவனாகிய யெகோவாவின் பார்வைக்கு நன்மையும் செம்மையுமானதைச் செய்தான். <sup>3</sup> அந்நிய தெய்வங்களின் பலிபீடங்களையும் மேடைகளையும் அகற்றி, சிலைகளை உடைத்து, விக்கிரகத்தோப்புகளை வெட்டி, <sup>4</sup> தங்கள்

பிதாக்களின் தேவனாகிய யெகோவாவை தேடவும், நியாயப்பிரமாணத்தின்படியும் கற்பனையின்படியும் செய்யவும் யூதாவுக்குக் கற்றுக்கொடுத்து, <sup>5</sup> யூதாவுடைய எல்லாப் பட்டணங்களிலுமிருந்து மேடைகளையும் விக்கிரகங்களையும் அகற்றினான்; அவனுக்கு முன்பாக ராஜ்ஜியம் அமைதலாயிருந்தது. <sup>6</sup> யெகோவா அவனுக்கு இளைப்பாறுதலைக் கட்டளையிட்டதால், அந்த வருடங்களில் அவனுக்கு விரோதமான போர் இல்லாமலிருந்தது; தேசம் அமைதலாயிருந்ததால் யூதாவிலே பாதுகாப்பான பட்டணங்களைக் கட்டினான். <sup>7</sup> அவன் யூதாவை நோக்கி: தேசம் நமக்கு முன்பாக அமைதலாயிருக்கும்போது, நாம் இந்தப் பட்டணங்களைக் கட்டி, அவைகளுக்கு கோட்டைச் சுவர்கள், கோபுரங்கள், வாசல்கள் உண்டாக்கி, தாழ்ப்பாள் போட்டுப் பலப்படுத்துவோமாக; நம்முடைய தேவனாகிய யெகோவாவை தேடினோம், தேடினபோது, சுற்றிலும் நமக்கு இளைப்பாறுதலைக் கட்டளையிட்டார் என்றான்; அப்படியே கட்டினார்கள்; அவர்களுக்குக் காரியம் வாய்த்தது. <sup>8</sup> யூதாவிலே கேடகத்தையும் ஈட்டியும் பிடிக்கிற மூன்றுலட்சம்பேரும், பென்யமீனிலே கேடகம் பிடித்து வில்லை நாணேற்றுகிற இரண்டுலட்சத்து எண்பதாயிரம்பேருமான படை ஆசாவுக்கு

இருந்தது, இவர்களெல்லோரும் பலசாலிகள். 9 அவர்களுக்கு விரோதமாக எத்தியோப்பியனாகிய சேரா பத்துலட்சம்பேர் சேர்ந்த படையோடும் முந்நூறு இரதங்களோடும் புறப்பட்டு மரேஷாவரை வந்தான். 10 அப்பொழுது ஆசா அவனுக்கு எதிராகப் புறப்பட்டான்; மரேஷாவுக்கு அடுத்த செப்பத்தா என்னும் பள்ளத்தாக்கில் போருக்கு அணிவகுத்து நின்றார்கள். 11 ஆசா தன் தேவனாகிய யெகோவாவை நோக்கிக் கூப்பிட்டு: யெகோவாவே, பலமுள்ளவனுக்காகிலும் பலமில்லாதவனுக்காகிலும் உதவிசெய்கிறது உமக்கு லேசான காரியம்; எங்கள் தேவனாகிய யெகோவாவே, எங்களுக்குத் துணையாக நில்லும்; உம்மைச் சார்ந்து உம்முடைய நாமத்தில் ஏராளமான இந்தக் கூட்டத்திற்கு எதிராக வந்தோம்; யெகோவாவே, நீர் எங்கள் தேவன்; மனிதன் உம்மை மேற்கொள்ளவிடாதேயும் என்றான். 12 அப்பொழுது யெகோவா அந்த எத்தியோப்பியர்களை ஆசாவுக்கும் யூதாவுக்கும் முன்பாகத் தோற்கடித்ததால் எத்தியோப்பியர்கள் ஓடிப்போனார்கள். 13 அவர்களை ஆசாவும் அவனோடிருந்த மக்களும் கேரார்வரை துரத்தினார்கள்; எத்தியோப்பியர்கள் திரும்ப பலங்கொள்ளாதபடிக்கு முற்றிலும் அழிக்கப்பட்டார்கள்; யெகோவாவுக்கும்

அவருடைய படைக்கும் முன்பாக  
நொறுங்கிப்போனார்கள்; அவர்கள்  
மிகுதியாகக் கொள்ளையடித்து, <sup>14</sup> கேராரின்  
சுற்றுப்பட்டணங்களையெல்லாம்  
தோற்கடித்தார்கள்; கர்த்தரால்  
அவர்களுக்குப் பயங்கரம் உண்டானது;  
அந்தப் பட்டணங்களையெல்லாம்  
கொள்ளையிட்டார்கள், அவைகளில்  
கொள்ளை மிகுதியாக அகப்பட்டது.  
<sup>15</sup> மிருகஜீவன்கள் இருந்த கொட்டகைகளையும்  
அவர்கள் இடித்துப்போட்டு, திரளான  
ஆடுகளையும் ஒட்டகங்களையும்  
ஓட்டிக்கொண்டு எருசலேமுக்குத்  
திரும்பினார்கள்.

## அத்தியாயம் 15

ஆசாவின் சீர்திருத்தம்

<sup>1</sup> அப்பொழுது தேவனுடைய ஆவி  
ஓதேதின் மகனாகிய அசரியாவின்மேல்  
இறங்கினதால், <sup>2</sup> அவன் வெளியே ஆசாவுக்கு  
எதிர்கொண்டுபோய், அவனை நோக்கி:  
ஆசாவே, யூதா பென்யமீன் கோத்திரங்களின்  
சகல மனிதரே, கேளுங்கள்; நீங்கள்  
கர்த்தரோடு இருந்தால், அவர் உங்களோடு  
இருப்பார்; நீங்கள் அவரைத் தேடினால்,  
உங்களுக்கு வெளிப்படுவார்; அவரை  
நீங்கள் விட்டுவிட்டால், அவர் உங்களை  
விட்டுவிடுவார். <sup>3</sup> இஸ்ரவேலிலே அநேக

நாட்களாக உண்மையான தேவனும்  
இல்லை, உபதேசிக்கிற ஆசாரியனும்  
இல்லை, வேதமும் இல்லை. <sup>4</sup> தங்கள்  
நெருக்கத்திலே இஸ்ரவேலின் தேவனாகிய  
கர்த்தரிடத்திற்குத் திரும்பி, அவரைத்  
தேடினபோது, அவர் அவர்களுக்கு  
வெளிப்பட்டார். <sup>5</sup> அக்காலங்களிலே  
வெளியே போகிறவர்களுக்கும் உள்ளே  
வருகிறவர்களுக்கும் சமாதானம்  
இல்லை; தேசங்களின் குடிமக்கள்  
எல்லோருக்குள்ளும் பெரும் குழப்பம்  
உண்டாயிருந்து, <sup>6</sup> தேசம் தேசத்தையும்,  
பட்டணம் பட்டணத்தையும் நொறுக்கினது;  
தேவன் அவர்களைச் சகலவித  
துன்பத்தினாலும் கலங்கச்செய்தார்.  
<sup>7</sup> நீங்களோ உங்கள் கைகளைத்  
தளரவிடாமல் திடன்கொள்ளுங்கள்;  
உங்கள் செயல்களுக்குப் பலன்  
உண்டு என்றான். <sup>8</sup> ஆசா இந்த  
வார்த்தைகளையும் தீர்க்கதரிசியாகிய  
ஓதேதின் தீர்க்கதரிசனத்தையும் கேட்டபோது,  
அவன் தைரியம் கொண்டு, அருவருப்புகளை  
யூதா பென்யமீன் தேசம் அனைத்திலும்,  
எப்பிராயீமின் மலைத்தேசத்தில் தான்  
பிடித்த பட்டணங்களிலுமிருந்து அகற்றி,  
யெகோவாவுடைய மண்டபத்தின்  
முன்னிருந்த யெகோவாவுடைய  
பலிபீடத்தைப் புதுப்பித்து, <sup>9</sup> அவன் யூதா  
பென்யமீன் மக்களையும், அவர்களோடுகூட

எப்பிராயீமில்லும் மனாசேயிலும்  
சிமியோனிலுமிருந்து வந்து அவர்களோடு  
வசித்தவர்களையும் கூட்டினான்; அவனுடைய  
தேவனாகிய யெகோவா அவனோடு  
இருக்கிறதைக் கண்டு, இஸ்ரவேலிலிருந்து  
திரளான மக்கள் அவனுடன் சேர்ந்தார்கள்.  
<sup>10</sup> ஆசா அரசாண்ட பதினைந்தாம் வருடம்  
மூன்றாம் மாதத்திலே அவர்கள் எருசலேமிலே  
கூடி, <sup>11</sup> தாங்கள் கொள்ளையிட்டு  
ஓட்டிக்கொண்டு வந்தவைகளில் அந்நாளிலே  
எழுநூறு மாடுகளையும் ஏழாயிரம்  
ஆடுகளையும் யெகோவாவுக்கு பலியிட்டு,  
<sup>12</sup> தங்கள் முற்பிதாக்களின் தேவனாகிய  
யெகோவாவை தங்கள் முழு இருதயத்தோடும்  
தங்கள் முழு ஆத்துமாவோடும் தேடுவோம்  
என்றும்; <sup>13</sup> சிறியோர் பெரியோர் ஆண் பெண்  
எல்லோரிலும், இஸ்ரவேலின் தேவனாகிய  
யெகோவாவை தேடாதவன் எவனோ அவன்  
கொலைசெய்யப்படவேண்டும் என்ற ஒரு  
உடன்படிக்கை செய்து, <sup>14</sup> மகா சத்தத்தோடும்  
கெம்பீரத்தோடும் பூரிகைகளோடும்  
எக்காளங்களோடும் யெகோவாவுக்கு  
முன்பாக ஆணையிட்டார்கள். <sup>15</sup> இந்த  
ஆணைக்காக யூதா மக்கள் அனைவரும்  
சந்தோஷப்பட்டார்கள்; தங்கள் முழு  
இருதயத்தோடும் ஆணையிட்டு,  
தங்கள் முழுமனத்தோடும் அவரைத்  
தேடினார்கள்; யெகோவா அவர்களுக்கு  
வெளிப்பட்டு, சுற்றுப்புறத்தாரிடமிருந்து

போர் எதுவும் இல்லாமல் அவர்களை  
இளைப்பாறச்செய்தார். <sup>16</sup> தோப்பிலே  
அருவருப்பான விக்கிரகத்தை  
உண்டாக்கிய ராஜாவாகிய ஆசாவின்  
தாயான மாகாளையும் ராஜாத்தியாக  
இராமல் ஆசா விலக்கிப்போட்டு,  
அவளுடைய விக்கிரகத்தையும் முற்றிலும்  
அழித்து, கீதரோன் ஆற்றினருகில்  
சுட்டெரித்துப்போட்டான். <sup>17</sup> மேடைகளோ  
இஸ்ரவேலிலிருந்து தகர்க்கப்படவில்லை;  
ஆனாலும், ஆசாவின் இருதயம் அவன்  
நாட்களிலெல்லாம் உத்தமமாயிருந்தது.  
<sup>18</sup> தன் தகப்பனும் தானும் பரிசுத்தம்செய்ய  
பொருத்தனை செய்துகொண்ட  
வெள்ளியையும் பொன்னையும்  
பணிமுட்டுகளையும் அவன் தேவனுடைய  
ஆலயத்திலே கொண்டுவந்தான். <sup>19</sup> ஆசா  
அரசாண்ட முப்பத்தைந்தாம் வருடம்வரை  
போர் இல்லாதிருந்தது.

## அத்தியாயம் 16

ஆசாவின் இறுதி வருடங்கள்

<sup>1</sup> ஆசா அரசாண்ட முப்பத்தாறாம்  
வருடத்திலே, இஸ்ரவேலின்  
ராஜாவாகிய பாஷா யூதாவுக்கு  
விரோதமாக வந்து, ஒருவரும் யூதாவின்  
ராஜாவாகிய ஆசாவினிடத்தில் போக்கும்  
வரத்துமாயிராதபடிக்கு ராமாவைக்

கட்டினான். <sup>2</sup> அப்பொழுது ஆசாயெகோவாவுடைய ஆலயத்திலும் ராஜாவின் அரண்மனையிலும் உள்ள பொக்கிஷங்களிலிருந்து வெள்ளியும் பொன்னும் எடுத்து, தமஸ்குவில் வசிக்கிற பென்னாதாத் என்னும் சீரியாவின் ராஜாவினிடம் அனுப்பி: <sup>3</sup> எனக்கும் உமக்கும், என் தகப்பனுக்கும் உம்முடைய தகப்பனுக்கும் உடன்படிக்கை உண்டே; இதோ, வெள்ளியும் பொன்னும் உமக்கு அனுப்பினேன்; இஸ்ரவேலின் ராஜாவாகிய பாஷா என்னைவிட்டு விலகிப்போகும்படி நீர் வந்து, அவனோடு செய்த உடன்படிக்கையை முறித்துப்போடும் என்று சொல்லி அனுப்பினான். <sup>4</sup> பென்னாதாத், ராஜாவாகிய ஆசாவுக்கு செவிகொடுத்து, தனக்கு உண்டான சேனாபதிகளை இஸ்ரவேலின் பட்டணங்களுக்கு விரோதமாக அனுப்பினான்; அவர்கள் ஈயோனையும், தாணையும், ஆபேல்மாயீமையும், நப்தலி பட்டணங்களின் அனைத்து சேமிப்புக் கிடங்குகளையும் தாக்கினார்கள். <sup>5</sup> இதை பாஷா கேட்டபோது, ராமாவைக் கட்டுகிறதை நிறுத்தி, தன் வேலையைக் கைவிட்டான். <sup>6</sup> அப்பொழுது ராஜாவாகிய ஆசா யூதா அனைத்தையும் கூட்டிக்கொண்டுபோய், பாஷா கட்டின ராமாவின் கற்களையும் அதின் மரங்களையும் எடுத்துவந்து, அவைகளால் கேபாவையும் மிஸ்பாவையும்



கட்டினான். <sup>7</sup> அக்காலத்திலே தரிசனம் காண்கிறவனாகிய அனானி யூதாவின் ராஜாவாகிய ஆசாவினிடத்தில் வந்து, அவனை நோக்கி: நீர் உம்முடைய தேவனாகிய யெகோவாவைச் சார்ந்துகொள்ளாமல், சீரியாவின் ராஜாவைச் சார்ந்துகொண்டதால், சீரியா ராஜாவின் படை உமது கைக்குத் தப்பிப்போனது. <sup>8</sup> மிகவும் ஏராளமான இரதங்களும் குதிரை வீரருமுள்ள எத்தியோப்பியரும் லிபியரும் மகா சேனையாயிருந்தார்கள் அல்லவா? நீர் யெகோவாவைச் சார்ந்து கொண்டபோதோவெனில், அவர்களை உமது கையில் ஒப்புக்கொடுத்தாரே. <sup>9</sup> தம்மைப்பற்றி உத்தம இருதயத்தோடிருக்கிறவர்களுக்குத் தம்முடைய வல்லமையை வெளிப்படுத்த, யெகோவாவுடைய கண்கள் பூமியெங்கும் உலாவிக்கொண்டிருக்கிறது; இந்தக் காரியத்தில் அறிவில்லாதவராயிருந்தீர்; ஆகையால் இதுமுதற்கொண்டு உமக்கு போர்கள் ஏற்படும் என்றான். <sup>10</sup> அதனால் ஆசா தரிசனம் காண்கிறவன்மேல் கடுங்கோபங்கொண்டு அவனைக் காவலறையிலே வைத்தான்; இதைத்தவிர அக்காலத்தில் மக்களுக்குள் சிலரைக் கொடூரமாக நடப்பித்தான். <sup>11</sup> ஆசாவின் ஆரம்பம்முதல் முடிவுவரையுள்ள செயல்பாடுகளெல்லாம் யூதாவையும் இஸ்ரவேலையும் சேர்ந்த ராஜாக்களின்

புத்தகத்தில் எழுதப்பட்டிருக்கிறது. <sup>12</sup> ஆசா அரசாண்ட முப்பத்தொன்பதாம் வருடத்திலே தன் கால்களில் வியாதி ஏற்பட்டு, அந்த வியாதி மிகவும் அதிகரித்தது; அவன் தன் வியாதியிலும் யெகோவாவை அல்ல, மருத்துவர்களையே தேடினான். <sup>13</sup> ஆசா தான் அரசாண்ட நாற்பத்தோராம் வருடத்தில் இறந்தான். <sup>14</sup> தைலக்காரர்களால் செய்யப்பட்ட கந்தவர்க்கங்களினாலும் பரிமளங்களினாலும் நிறைந்த ஒரு மெத்தையின்மேல் அவனைக் கிடத்தி, அவனுக்காக வெகு திரளான கந்தவர்க்கங்களைக் கொளுத்தின பின்பு, அவன் தாவீதின் நகரத்தில் தனக்காக வெட்டிவைத்திருந்த அவனுடைய கல்லறையிலே, அவனை அடக்கம்செய்தார்கள்.

## அத்தியாயம் 17

யூதாவின் ராஜாவாகிய யோசபாத்

<sup>1</sup> ஆசாவின் இடத்தில் அவன் மகனாகிய யோசபாத் ராஜாவாகி, இஸ்ரவேலுக்கு விரோதமாக பெலனடைந்தான்.

<sup>2</sup> அவன் யூதாவின் பாதுகாப்பான பட்டணங்களிலெல்லாம் இராணுவத்தையும், யூதா தேசத்திலும், தன் தகப்பனாகிய ஆசா பிடித்த எப்பிராயீமின் பட்டணங்களிலும் படைவீரர்களையும் ஏற்படுத்தினான்.

3 யெகோவா யோசபாத்துடன் இருந்தார்; அவன் பாகால்களைத் தேடாமல், தன் தகப்பனாகிய தாவீது முன்நாட்களில் நடந்த வழிகளில் நடந்து, <sup>4</sup> தன் முற்பிதாக்களுடைய தேவனைத் தேடி, இஸ்ரவேலுடைய செய்கையின்படி நடவாமல், அவருடைய கற்பனைகளின்படி நடந்துகொண்டான். <sup>5</sup> ஆகையால் யெகோவா அவன் கையில் அரசாட்சியை உறுதிப்படுத்தினார்; யூதா கோத்திரத்தார் எல்லோரும் யோசபாத்திற்குக் காணிக்கைகளைக் கொண்டுவந்தார்கள்; அவனுக்கு ஐசவரியமும் கனமும் அதிகமாயிருந்தது. <sup>6</sup> யெகோவாவுடைய வழிகளில் அவன் இருதயம் உற்சாகம்கொண்டது; அவன் மேடைகளையும் விக்கிரகத் தோப்புகளையும் யூதாவிலிருந்து அகற்றினான். <sup>7</sup> அவன் அரசாண்ட மூன்றாம் வருடத்தில் யூதாவின் பட்டணங்களிலே உபதேசம்செய்ய, அவன் தன் பிரபுக்களாகிய பென்னாயிலையும், ஒபதியாவையும், சகரியாவையும், நெதனெயேலையும், மிகாயாவையும், <sup>8</sup> இவர்களோடுசூட செமாயா, நெதனியா, செபதியா, ஆசகேல், செமிரமோத், யோனத்தான், அதோனியா, தொபியா, தோபத்தோனியா என்னும் லேவியர்களையும், இவர்களோடுசூட ஆசாரியரான எலிஷாமாவையும், யோராமையும் அனுப்பினான். <sup>9</sup> இவர்கள்

யூதாவிலே உபதேசித்து, யெகோவாவுடைய  
வேதபுத்தகத்தை வைத்துக்கொண்டு,  
யூதாவின் பட்டணங்களிலெல்லாம்  
சென்று மக்களுக்குப் போதித்தார்கள்.  
<sup>10</sup> யூதாவைச் சுற்றியிருக்கிற தேசங்களுடைய  
ராஜ்ஜியங்களின் மீது கர்த்தரால்  
உண்டான பயங்கரம் வந்ததால்,  
யோசபாத்தோடு போர்செய்யாதிருந்தார்கள்.  
<sup>11</sup> பெலிஸ்தரிலும் சிலர் யோசபாத்திற்கு  
வெகுமதிகளோடுகூடக் காணிக்கைகளையும்  
கொண்டுவந்தார்கள்; அரபியரும்  
அவனுக்கு ஏழாயிரத்து எழுநூறு  
ஆட்டுக்கடாக்களையும், ஏழாயிரத்து  
எழுநூறு வெள்ளாட்டுக்கடாக்களையும்  
கொண்டுவந்தார்கள். <sup>12</sup> இப்படியே  
யோசபாத் வரவர மிகவும் பெரியவனாகி,  
யூதாவிலே கோட்டைகளையும், பொருட்களை  
வைக்கும் பட்டணங்களையும் கட்டினான்.  
<sup>13</sup> யூதாவின் பட்டணங்களில் அவன்  
பெரிய வேலைகளைச் செய்தான்;  
எருசலேமிலே பராக்கிரமசாலிகளான  
சேவகர் அவனுக்கு இருந்தார்கள்.  
<sup>14</sup> தங்கள் பிதாக்களுடைய வம்சங்களின்படி  
அவர்களுடைய எண்ணிக்கையாவது:  
யூதாவிலே ஆயிரத்திற்கு அதிபதிகளில்  
அதனா தலைமையானவன்; அவனிடத்திலே  
பராக்கிரமசாலிகள் மூன்று லட்சம்பேர்  
இருந்தார்கள். <sup>15</sup> அவனுக்கு  
உதவியாக யோகனான் என்னும்

சேனாபதி இருந்தான்; அவனிடத்திலே  
இரண்டுலட்சத்து எண்பதாயிரம்பேர்  
இருந்தார்கள். <sup>16</sup> அவனுக்கு உதவியாக  
யெகோவாவுக்குத் தன்னை உற்சாகமாக  
ஒப்புக்கொடுத்த சிக்ரியின் மகனாகிய  
அமசியா இருந்தான்; அவனிடத்திலே  
பராக்கிரமசாலிகள் இரண்டு லட்சம்பேர்  
இருந்தார்கள். <sup>17</sup> பென்யமீனிலே எலியாதா  
என்னும் பராக்கிரமசாலி இருந்தான்;  
அவனிடத்திலே வில்லும் கேடகமும்  
பிடிக்கிறவர்கள் இரண்டுலட்சம்பேர்  
இருந்தார்கள். <sup>18</sup> அவனுக்கு உதவியாக  
யோசபாத் இருந்தான்; அவனிடத்திலே  
வேலைசெய்வதற்கு ஆயுதமணிந்த  
ஒருலட்சத்து எண்பதாயிரம்பேர்  
இருந்தார்கள். <sup>19</sup> ராஜா யூதா  
எங்குமுள்ள பாதுகாப்பான பட்டணங்களில்  
வைத்தவர்களைத்தவிர இவர்களே  
ராஜாவுக்கு வேலைசெய்தவர்கள்.

## அத்தியாயம் 18

ஆகாபுக்கு எதிராகச் சொல்லப்பட்ட  
மிகாயாவின் தீர்க்கதரிசனங்கள்

<sup>1</sup> யோசபாத்திற்கு மிகுந்த ஐசவரியமும்  
கனமும் இருந்தது; அவன் ஆகாபோடு  
சம்பந்தம் கலந்து, <sup>2</sup> சில வருடங்கள்  
சென்றபின்பு, சமாரியாவிலிருக்கிற  
ஆகாபிடம் போனான்; அப்பொழுது

ஆகாப் அவனுக்கும் அவனோடிருக்கிற மக்களுக்கும் அநேகம் ஆடுமாடுகளை அடிப்பித்து, கீலேயாத்திலுள்ள ராமோத்திற்கு வரும்படி அவனை இணங்கச் செய்தான். <sup>3</sup> எப்படியெனில், இஸ்ரவேலின் ராஜாவாகிய ஆகாப் யூதாவின் ராஜாவாகிய யோசபாத்தை நோக்கி: கீலேயாத்திலுள்ள ராமோத்திற்கு என்னோடு வருகிறீரா என்று கேட்டதற்கு அவன்: நான் தான் நீர், என்னுடைய மக்கள் உம்முடைய மக்கள், உம்மோடுகூட போருக்கு வருகிறேன் என்றான். <sup>4</sup> மேலும் யோசபாத் இஸ்ரவேலின் ராஜாவைப் பார்த்து: யெகோவாவுடைய வார்த்தையை இன்றைக்கு விசாரித்துத் தெரிந்துகொள்ளும் என்றான். <sup>5</sup> அப்பொழுது இஸ்ரவேலின் ராஜா நானூறு தீர்க்கதரிசிகளைக் கூடிவரச்செய்து: நாங்கள் கீலேயாத்திலுள்ள ராமோத்தின்மேல் போர்செய்யப் போகலாமா, போகக்கூடாதா என்று அவர்களைக் கேட்டான். அதற்கு அவர்கள்: போங்கள், தேவன் ராஜாவின் கையில் அதை ஒப்புக்கொடுப்பார் என்றார்கள். <sup>6</sup> பின்பு யோசபாத்: நாம் விசாரித்துத் தெரிந்துகொள்வதற்கு இவர்களைத்தவிர யெகோவாவுடைய தீர்க்கதரிசி வேறே யாராகிலும் இங்கே இல்லையா என்று கேட்டான். <sup>7</sup> அப்பொழுது இஸ்ரவேலின் ராஜா யோசபாத்தை நோக்கி: யெகோவாவிடத்தில் விசாரித்துத் தெரிந்துகொள்வதற்கு

இம்லாவின் மகனாகிய மிகாயா  
என்னும் மற்றொருவன் இருக்கிறான்;  
ஆனாலும் நான் அவனைப் பகைக்கிறேன்;  
அவன் என்னைக்குறித்து நன்மையாக  
அல்ல, தீமையாகவே எப்பொழுதும்  
தீர்க்கதரிசனம் சொல்லுகிறவன்  
என்றான். அதற்கு யோசபாத்: ராஜாவே,  
அப்படிச் சொல்லவேண்டாம் என்றான்.

<sup>8</sup> அப்பொழுது இஸ்ரவேலின் ராஜா,  
மந்திரிகளில் ஒருவனைக் கூப்பிட்டு:  
இம்லாவின் மகனாகிய மிகாயாவைச்  
சீக்கிரமாக அழைத்துவா என்றான்.

<sup>9</sup> இஸ்ரவேலின் ராஜாவும் யூதாவின்  
ராஜாவாகிய யோசபாத்தும், சமாரியாவின்  
நுழைவாயிலுக்கு முன்னிருக்கும்  
விசாலமான இடத்திலே ராஜஉடை  
அணிந்துகொண்டவர்களாக, அவரவர் தம் தம்  
சிங்காசனத்திலே உட்கார்ந்திருந்தார்கள்;  
அனைத்து தீர்க்கதரிசிகளும் அவர்களுக்கு  
முன்பாகத் தீர்க்கதரிசனம் சொன்னார்கள்.

<sup>10</sup> கேனானாவின் மகனாகிய சிதேக்கியா  
தனக்கு இரும்புக்கொம்புகளை உண்டாக்கி,  
இவைகளால் நீர் சீரியர்களை முட்டி  
அழித்துப்போடுவீர் என்று யெகோவா  
சொல்லுகிறார் என்றான். <sup>11</sup> அனைத்து

தீர்க்கதரிசிகளும் அதற்கு ஏற்றவாறு  
தீர்க்கதரிசனம் சொல்லி, கீலேயாத்திலுள்ள  
ராமோத்திற்குப் போங்கள், உங்களுக்கு  
வாய்க்கும், யெகோவா அதை ராஜாவின்

கையில் ஒப்புக்கொடுப்பார் என்றார்கள்.  
12 மிகாயாவை அழைக்கப்போன ஆள்  
அவனுடனே பேசி: இதோ, தீர்க்கதரிசிகளின்  
வார்த்தைகள் ஒன்றுபோலவே ராஜாவுக்கு  
நன்மையாயிருக்கிறது; உம்முடைய  
வார்த்தையும் அவர்களில் ஒருவருடைய  
வார்த்தையைப்போல இருக்கும்படி  
நன்மையாகச் சொல்லும் என்றான்.  
13 அதற்கு மிகாயா: என் தேவன்  
சொல்வதையே சொல்வேன் என்று  
யெகோவாவுடைய ஜீவனைக்கொண்டு  
சொல்லுகிறேன் என்றான். 14 அவன்  
ராஜாவினிடத்தில் வந்தபோது, ராஜா  
அவனைப் பார்த்து: மிகாயாவே, நாங்கள்  
கீலேயாத்திலுள்ள ராமோத்தின்மேல்  
போர்செய்யப் போகலாமா, போகக்கூடாதா  
என்று கேட்டான். அதற்கு அவன்: போங்கள்;  
உங்களுக்கு வாய்க்கும்; அவர்கள் உங்கள்  
கையில் ஒப்புக்கொடுக்கப்படுவார்கள்  
என்றான். 15 ராஜா அவனைப்  
பார்த்து: நீ யெகோவாவுடைய  
நாமத்திலே உண்மையைத் தவிர  
வேறொன்றையும் என்னிடத்தில்  
சொல்லாதபடி, நான் எத்தனைமுறை  
உனக்கு ஆணையிடவேண்டும் என்று  
சொன்னான். 16 அப்பொழுது அவன்:  
இஸ்ரவேலர் எல்லோரும் மேய்ப்பனில்லாத  
ஆடுகளைப் போல மலைகளில்  
சிதறப்பட்டதைக் கண்டேன்; அப்பொழுது



யெகோவா: இவர்களுக்கு எஜமான் இல்லை; அவரவர் தம் தம் வீட்டிற்கு சமாதானத்தோடு திரும்பிப் போகட்டும் என்றார் என்று சொன்னான். <sup>17</sup> அப்பொழுது இஸ்ரவேலின் ராஜா, யோசபாத்தை நோக்கி: இவன் என்னைக்குறித்து நன்மையாக அல்ல, தீமையாகவே தீர்க்கதரிசனம் சொல்லுகிறவன் என்று நான் உம்மோடு சொல்லவில்லையா என்றான். <sup>18</sup> அப்பொழுது மிகாயா சொன்னது: யெகோவாவுடைய வார்த்தையைக் கேளுங்கள்; யெகோவா தம்முடைய சிங்காசனத்தின்மேல் அமர்ந்திருக்கிறதையும், பரமசேனையெல்லாம் அவருடைய வலதுபக்கத்திலும் இடதுபக்கத்திலும் நிற்கிறதையும் கண்டேன். <sup>19</sup> அப்பொழுது யெகோவா: இஸ்ரவேலின் ராஜாவாகிய ஆகாப் கீலேயாத்திலுள்ள ராமோத்தில் போய் விழும்படிக்கு, அவனுக்கு போதனைசெய்கிறவன் யார் என்று கேட்டதற்கு, ஒருவன் இப்படியும் ஒருவன் அப்படியும் சொன்னார்கள். <sup>20</sup> அப்பொழுது ஒரு ஆவி புறப்பட்டு வந்து, யெகோவாவுக்கு முன்பாக நின்று: நான் அவனுக்கு போதனைசெய்வேன் என்றது; எதனால் என்று யெகோவா அதைக் கேட்டார். <sup>21</sup> அப்பொழுது அது: நான் போய், அவனுடைய தீர்க்கதரிசிகள் எல்லோரின் வாயிலும் பொய்யின் ஆவியாக இருப்பேன் என்றது. அதற்கு அவர்: நீ

அவனுக்குப் போதனைசெய்து அப்படி நடக்கச் செய்வாய்; போய் அப்படியே செய் என்றார். <sup>22</sup> ஆகவே யெகோவா பொய்யின் ஆவியை இந்த உம்முடைய தீர்க்கதரிசிகளின் வாயிலே கட்டளையிட்டார்; யெகோவா உம்மைக்குறித்துத் தீமையாகச் சொன்னார் என்றான். <sup>23</sup> அப்பொழுது கேனானாவின் மகனாகிய சிதேக்கியா அருகில் வந்து: மிகாயாவைக் கன்னத்தில் அடித்து, யெகோவாவுடைய ஆவி எந்த வழியாக என்னைவிட்டு உன்னோடு பேசம்படி வந்தது என்றான். <sup>24</sup> அதற்கு மிகாயா: நீ ஒளித்துக்கொள்ள உள்ளறையிலே பதுங்கும் அந்நாளிலே அதைக் காண்பாய் என்றான். <sup>25</sup> அப்பொழுது இஸ்ரவேலின் ராஜா: நீங்கள் மிகாயாவைப் பிடித்து, அவனைப் பட்டணத்துத் தலைவனாகிய ஆமோனிடமும், இளவரசனாகிய யோவாசிடமும் திரும்பக் கொண்டுபோய், <sup>26</sup> அவனைச் சிறைச்சாலையிலே வைத்து, நான் சமாதானத்தோடு திரும்பிவரும்வரை, அவனுக்குக் குறைந்த அளவு அப்பத்தையும், தண்ணீரையும் சாப்பிடக் கொடுங்கள் என்று ராஜா சொன்னார் என்று சொல்லுங்கள் என்றான். <sup>27</sup> அப்பொழுது மிகாயா: நீர் சமாதானத்தோடு திரும்பிவந்தால், யெகோவா என்னைக்கொண்டு பேசவில்லை என்று சொல்லி; மக்களே, நீங்கள் எல்லோரும் கேளுங்கள் என்றான்.

ராமோத் கீலேயாத்திலே ஆகாப்  
கொல்லப்படுதல்

28 பின்பு இஸ்ரவேலின் ராஜாவும்,  
யூதாவின் ராஜாவாகிய யோசபாத்தும்  
கீலேயாத்திலுள்ள ராமோத்திற்குப்  
போனார்கள். 29 இஸ்ரவேலின்

ராஜா யோசபாத்தைப் பார்த்து: நான்  
மாறுவேடத்தில் போருக்குப் போவேன்;  
நீரோ ராஜஉடை அணிந்திரும் என்று  
சொல்லி, இஸ்ரவேலின் ராஜா  
மாறுவேடத்தில் போருக்குப் போனான்.

30 சீரியாவின் ராஜா தனக்கு இருக்கிற  
இரதங்களின் தலைவரை நோக்கி:  
நீங்கள் சிறியவரோடும் பெரியவரோடும்  
போர்செய்யாமல், இஸ்ரவேலின் ராஜா  
ஒருவனோடுமாத்திரம் போர்செய்யுங்கள்  
என்று கட்டளையிட்டிருந்தான். 31 ஆதலால்

இரதங்களின் தலைவர் யோசபாத்தைக்  
கண்டபோது, இவன் தான் இஸ்ரவேலின்  
ராஜா என்று நினைத்துப் போர்செய்ய  
அவனை சூழ்ந்துகொண்டார்கள்;

அப்பொழுது யோசபாத் கூக்குரலிட்டான்;  
யெகோவா அவனுக்கு உதவி செய்தார்;  
அவர்கள் அவனைவிட்டு விலகும்படி  
தேவன் செய்தார். 32 இவன் இஸ்ரவேலின்

ராஜா அல்ல என்று இரதங்களின்  
தலைவர்கள் கண்டபோது அவனைவிட்டுத்  
திரும்பினார்கள். 33 ஒருவன் தற்செயலாக  
வில்லை நானேற்றி எய்தான், அது

இஸ்ரவேலின் ராஜாவினுடைய கவசத்தின் சந்துக்கிடையிலேபட்டது; அப்பொழுது அவன் தன் இரத ஓட்டியைப் பார்த்து: நீ திருப்பி என்னை இராணுவத்திற்கு வெளியே கொண்டுபோ, எனக்குக் காயம்பட்டது என்றான். <sup>34</sup> அன்றையதினம் போர் அதிகரித்தது; இஸ்ரவேலின் ராஜா சீரியர்களுக்கு எதிராக இரதத்தில் மாலைவரை இருந்து, சூரியன் மறையும்போது இறந்துபோனான்.

## அத்தியாயம் 19

<sup>1</sup> யூதாவின் ராஜாவாகிய யோசபாத், எருசலேமிலுள்ள தன் வீட்டிற்குச் சமாதானத்தோடு திரும்பிவந்தான். <sup>2</sup> அப்பொழுது அனானியின் மகனாகிய யெகூ என்னும் தரிசனம் காண்கிறவன் புறப்பட்டு, அவனைச் சந்தித்து, ராஜாவாகிய யோசபாத்தை நோக்கி: துன்மார்க்கனுக்குத் துணைநின்று, யெகோவாவைப் பகைக்கிறவர்களை நீர் சிநேகிக்கலாமா? இதனால் யெகோவாவுடைய கடுங்கோபம் உம்மேல் வர இருந்தது. <sup>3</sup> ஆகிலும் நீர் விக்கிரகத்தோப்புகளைத் தேசத்தைவிட்டு அகற்றி, தேவனைத் தேட உம்முடைய இருதயத்தை நேராக்கின காரியத்தில் நன்மையான காரியங்கள் உம்மிடத்திலே காணப்பட்டது உண்டு என்றான்.

யோசபாத் நியாயாதிபதிகளை நியமித்தல்  
4 யோசபாத் எருசலேமிலே குடியிருந்து, திரும்ப பெயர்செபா தொடங்கி, எப்பிராயீம் மலைத்தேசம்வரை உள்ள மக்களுக்குள்ளே பிரயாணமாகப் போய், அவர்களைத் தங்கள் பிதாக்களுடைய தேவனாகிய கர்த்தரிடம் திரும்பச் செய்தான். 5 அவன் யூதாவின் பாதுகாப்பான பட்டணங்களாகிய ஒவ்வொரு பட்டணத்திலும் நியாயாதிபதிகளை வைத்து, 6 அந்த நியாயாதிபதிகளை நோக்கி: நீங்கள் செய்கிற காரியத்தைக் குறித்து எச்சரிக்கையாயிருங்கள்; நீங்கள் மனிதனுடைய கட்டளையினால் அல்ல, யெகோவாவுடைய கட்டளையினால் நியாயம் விசாரிக்கிறீர்கள்; நியாயம் விசாரிக்கிற காரியத்திலே அவர் உங்களுடனே இருக்கிறார். 7 ஆதலால் யெகோவாவுக்குப் பயப்படுகிற பயம் உங்களிடத்தில் இருப்பதாக, எச்சரிக்கையாயிருந்து காரியத்தை நடத்துங்கள்; உங்கள் தேவனாகிய கர்த்தரிடத்திலே அநியாயமும் பாரபட்சமும் இல்லை, லஞ்சம் வாங்குதலும் அவரிடத்திலே செல்லாது என்றான். 8 அவர்கள் எருசலேமில் வந்திருக்கும்போது, யோசபாத் லேவியர்களிலும், ஆசாரியர்களிலும், இஸ்ரவேலுடைய வம்சத்தலைவரிலும், சிலரைக் யெகோவாவுடைய நியாயங்களைக்குறித்தும் விவாதக் காரியங்களைக்குறித்தும்

விசாரிக்கும்படி எருசலேமிலே நியமித்து,  
9 அவர்களுக்குக் கட்டளையிட்டதாவது:  
நீங்கள் யெகோவாவுக்குப் பயந்து,  
உண்மையோடும் உத்தம இருதயத்தோடும்  
நடந்து, செய்யவேண்டியது என்னவென்றால்,  
10 பலவித இரத்தப்பழியைக்குறித்த  
காரியங்களும், பிரமாணத்திற்கும்,  
கற்பனைக்கும், கட்டளைகளுக்கும்,  
நியாயங்களுக்கும் அடுத்த பலவித  
வழக்குச்செய்திகளும், தங்கள்  
பட்டணங்களிலே குடியிருக்கிற உங்கள்  
சகோதரரிடத்திலிருந்து உங்களிடத்தில்  
வரும்போது, அவர்கள் யெகோவாவுக்கு  
முன்பாகக் குற்றவாளிகள் ஆகாமலிருக்கவும்,  
உங்கள்மேலும் உங்கள் சகோதரர்கள் மேலும்  
கடுங்கோபம் வராமலிருக்கவும், நீங்கள்  
அவர்களை எச்சரியுங்கள்; நீங்கள் இப்படிச்  
செய்தால் குற்றவாளிகள் ஆகமாட்டீர்கள்.  
11 இதோ, ஆசாரியனாகிய அமரியா,  
யெகோவாவுக்குரிய எல்லா நியாயத்திலும்,  
இஸ்மவேலின் மகனாகிய செபதியா  
என்னும் யூதா வம்சத்தின் தலைவன்  
ராஜாவுக்குரிய எல்லா நியாயத்திலும்  
உங்களுக்கு மேலான நியாயாதிபதிகள்;  
லேவியர்களும் உங்களுக்கு முன்பாக  
அதிகாரிகளாக இருந்து உங்களுக்கு உதவி  
செய்வார்கள்; நீங்கள் திடமனதாயிருந்து  
காரியங்களை நடத்துங்கள், உத்தமனுக்குக்  
யெகோவா துணை என்றான்.

## அத்தியாயம் 20

யோசபாத் மோவாபியர்களையும்  
அம்மோனியர்களையும் தோற்கடித்தல்

<sup>1</sup> இதற்குப்பின்பு மோவாப் மற்றும்  
அம்மோன் மக்களும், அவர்களோடு  
அம்மோனியர்களுக்கு அப்புறத்திலுள்ள  
மனிதர்களும் கூட யோசபாத்திற்கு

விரோதமாக போர்செய்ய வந்தார்கள்.

<sup>2</sup> சிலர் வந்து, யோசபாத்தை நோக்கி:  
உமக்கு விரோதமாக ஏராளமான

மக்கள் கடலுக்கு அக்கரையிலிருக்கிற

சீரியாவிலிருந்து வருகிறார்கள்; இதோ,  
அவர்கள் எங்கேதியாகிய ஆசாசோன்

தாமாரில் இருக்கிறார்கள் என்று

அறிவித்தார்கள். <sup>3</sup> அப்பொழுது யோசபாத்

பயந்து, யெகோவாவை தேடுகிறதற்கு  
ஆயத்தப்படுத்த, யூதா முழுவதும்

உபவாசத்தை அறிவித்தான். <sup>4</sup> அப்படியே

யூதா மக்கள் கர்த்தரிடத்தில் உதவிபெறக்  
கூடினார்கள்; யூதாவிலுள்ள எல்லாப்

பட்டணங்களிலுமிருந்து அவர்கள்

யெகோவாவை தேட வந்தார்கள்.

<sup>5</sup> அப்பொழுது யோசபாத் யெகோவாவுடைய

ஆலயத்திலே புதுப்பிராகாரத்து முகப்பிலே,  
யூதா மற்றும் எருசலேம் மக்களும்

கூடின சபையிலே நின்று: <sup>6</sup> எங்கள்

முற்பிதாக்களின் தேவனாகிய யெகோவாவே,  
பரலோகத்திலிருக்கிற நீர் அல்லவோ தேவன்;

தேவரீர் மக்களுடைய தேசங்களையெல்லாம் ஆளுகிறவர்; உம்முடைய கரத்திலே வல்லமையும் பராக்கிரமமும் இருக்கிறது, ஒருவரும் உம்மோடு எதிர்த்து நிற்கமுடியாது. <sup>7</sup> எங்கள் தேவனாகிய நீர் உம்முடைய மக்களாகிய இஸ்ரவேலுக்கு முன்பாக இந்த தேசத்துக் குடிமக்களைத் துரத்திவிட்டு இதை உம்முடைய சிநேகிதனாகிய ஆபிரகாமுடைய சந்ததிக்கு நிலையாக இருக்கக் கொடுக்கவில்லையா? <sup>8</sup> ஆதலால் அவர்கள் இங்கே குடியிருந்து, இதிலே உம்முடைய நாமத்திற்கென்று ஒரு பரிசுத்த ஸ்தலத்தைக் கட்டினார்கள். <sup>9</sup> எங்கள்மேல் பட்டயம், நியாயதண்டனை, கொள்ளைநோய், பஞ்சம் முதலான தீமைகள் வந்தால், அப்பொழுது உம்முடைய நாமம் இந்த ஆலயத்தில் விளங்குகிறபடியால், நாங்கள் இந்த ஆலயத்திலும் உமது சந்நிதியிலும் வந்து நின்று, எங்கள் துன்பத்தில் உம்மை நோக்கிக் கூப்பிடும்போது, தேவரீர் கேட்டு இரட்சிப்பீர் என்று சொல்லியிருக்கிறார்கள். <sup>10</sup> இப்போதும், இதோ, இஸ்ரவேலர்கள் எகிப்து தேசத்திலிருந்து வருகிறபோது, அம்மோனியர்கள், மோவாபியர்கள், சேயீர் மலைத்தேசத்தாருடைய எல்லைகள் வழியாகப் போக நீர் உத்திரவு கொடுக்கவில்லை; ஆகையால் அவர்களைவிட்டு விலகி, அவர்களை அழிக்காமல் இருந்தார்கள். <sup>11</sup> இப்போதும்,



இதோ, அவர்கள் எங்களுக்கு நன்மைக்குத் தீமையைச் சரிக்கட்டி, தேவரீர் நீர் எங்களுக்குக் கொடுத்த உம்முடைய தேசத்திலிருந்து எங்களைத் துரத்திவிட வருகிறார்கள். <sup>12</sup> எங்கள் தேவனே, அவர்களை நீர் நியாயந்தீர்க்கமாட்டீரோ? எங்களுக்கு விரோதமாக வந்த இந்த ஏராளமான கூட்டத்திற்கு முன்பாக நிற்க எங்களுக்கு பெலனில்லை; நாங்கள் செய்யவேண்டியது இன்னதென்று எங்களுக்குத் தெரியவில்லை; ஆகையால் எங்கள் கண்கள் உம்மையே நோக்கிக்கொண்டிருக்கிறது என்றான். <sup>13</sup> யூதா மக்கள் அனைவரும், அவர்களுடைய குழந்தைகளும், மனைவிகளும், மகன்களும் கூட யெகோவாவுக்கு முன்பாக நின்றார்கள். <sup>14</sup> அப்பொழுது சபையின் நடுவிலிருக்கிற மத்தனியாவின் மகனாகிய ஏயெலின் மகனான பெனாயாவுக்குப் பிறந்த சகரியாவின் மகன் யகாசியேல் என்னும் ஆசாப்பின் மகன்களில் ஒருவனான லேவியன்மேல் யெகோவாவுடைய ஆவி இறங்கினதால் அவன் சொன்னது: <sup>15</sup> சகல யூதா மக்களே, எருசலேமின் குடிமக்களே, ராஜாவாகிய யோசபாத்தே, கேளுங்கள்; நீங்கள் அந்த ஏராளமான கூட்டத்திற்கு பயப்படாமலும் கலங்காமலும் இருங்கள் என்று யெகோவா உங்களுக்குச் சொல்லுகிறார்; இந்தப்

போர் உங்களுடையதல்ல, தேவனுடையது.  
16 நாளைக்கு நீங்கள் அவர்களுக்கு  
விரோதமாகப் போங்கள்; இதோ,  
அவர்கள் சிஸ் என்னும் மேட்டுவழியாக  
வருகிறார்கள்; நீங்கள் அவர்களை யெருவேல்  
வனாந்திரத்திற்கு எதிரான பள்ளத்தாக்கின்  
கடைசியிலே கண்டு சந்திப்பீர்கள். 17 இந்தப்  
போர் செய்கிறவர்கள் நீங்கள் அல்ல;  
யூதா மனிதர்களே, எருசலேம் மக்களே,  
நீங்கள் பொறுத்து நின்று யெகோவா  
உங்களுக்குச் செய்யும் இரட்சிப்பைப்  
பாருங்கள்; பயப்படாமலும் கலங்காமலும்  
இருங்கள்; நாளைக்கு அவர்களுக்கு  
எதிராகப் புறப்படுங்கள்; யெகோவா  
உங்களோடு இருக்கிறார் என்றான்.  
18 அப்பொழுது யோசபாத் தரைவரை  
முகங்குனிந்தான்; சகல யூதா மக்களும்,  
எருசலேமின் குடிமக்களும் யெகோவாவைப்  
பணிந்துகொள்ளக் யெகோவாவுக்கு  
முன்பாகத் தாழ்விழுந்தார்கள்.  
19 கோகாத்தியர்கள் மற்றும் கோராகியரின்  
சந்ததியிலும் இருந்த லேவியர்கள்  
எழுந்திருந்து, இஸ்ரவேலின் தேவனாகிய  
யெகோவாவை மகா சத்தத்தோடு  
கெம்பீரமாகத் துதித்தார்கள். 20 அவர்கள்  
அதிகாலமே எழுந்திருந்து, தெக்கோவாவின்  
வனாந்திரத்திற்குப் போகப் புறப்பட்டார்கள்;  
புறப்படும்போது யோசபாத் நின்று: யூதாவே,  
எருசலேமின் குடிகளே, கேளுங்கள்;

உங்கள் தேவனாகிய யெகோவாவை நம்புங்கள், அப்பொழுது நிலைப்படுவீர்கள்; அவருடைய தீர்க்கதரிசிகளை நம்புங்கள், அப்பொழுது வெற்றிபெறுவீர்கள் என்றான். <sup>21</sup> பின்பு அவன் மக்களோடு ஆலோசனைசெய்து, பரிசுத்தமுள்ள மகத்துவத்தைத் துதிக்கவும், ஆயுதம் அணிந்தவர்களுக்கு முன்பாக நடந்துபோய், யெகோவாவை துதியுங்கள், அவர் கிருபை என்றும் உள்ளதென்று யெகோவாவைப் பாடவும், பாடகர்களை நிறுத்தினான். <sup>22</sup> அவர்கள் பாடித் துதிசெய்யத் தொடங்கினபோது, யூதாவுக்கு விரோதமாக வந்து மறைந்திருந்த அம்மோனியர்களையும், மோவாபியர்களையும், சேயீர் மலைத்தேசத்தாரையும், ஒருவருக்கு விரோதமாக ஒருவரைக் யெகோவா எழும்பச்செய்ததால் அவர்கள் வெட்டுண்டு விழுந்தார்கள். <sup>23</sup> எப்படியென்றால், அம்மோனியரும் மோவாபியரும், சேயீர் மலைத்தேசத்தாரைக் கொல்லவும் அழிக்கவும் அவர்களுக்கு விரோதமாக எழும்பினார்கள்; சேயீர் குடிமக்களை அழித்த பின்பு, தாங்களும் தங்களில் ஒருவரையொருவர் அழிக்கத்தக்கதாகக் கைகலந்தார்கள். <sup>24</sup> யூதா மனிதர்கள் வனாந்திரத்திலுள்ள மேடான பகுதிக்கு வந்து, அந்த ஏராளமான கூட்டம் இருக்கும் திசையைப் பார்க்கிறபோது, இதோ,

அவர்கள் தரையிலே விழுந்துகிடக்கிற பிரேதங்களாகக் கண்டார்கள்; ஒருவரும் தப்பவில்லை. <sup>25</sup> யோசபாத்தும் அவனுடைய மக்களும் அவர்களுடைய உடைமைகளைக் கொள்ளையிட வந்தபோது, அவர்கள் கண்ட ஏராளமான பொருட்களும் பிரேதங்களிலிருந்து உரிந்துபோட்ட ஆடை ஆபரணங்களும், தாங்கள் எடுத்துக்கொண்டு போகமுடியாமலிருந்தது; மூன்று நாட்களாகக் கொள்ளையிட்டார்கள்; அது அவ்வளவு மிகுதியாயிருந்தது. <sup>26</sup> நான்காம் நாளில் பெராக்காவிலே கூடினார்கள்; அங்கே யெகோவாவுக்கு ஸ்தோத்திரம் செலுத்தினார்கள்; ஆதலால் அவ்விடத்திற்கு இந்நாள்வரைக்கும் இருக்கிறபடி பெராக்கா என்று பெயரிட்டார்கள். <sup>27</sup> பின்பு யெகோவா அவர்களை அவர்களுடைய எதிரிகள்பேரில் மகிழ்ச் செய்ததால் யூதா மனிதர்களும் எருசலேம் மக்களும், அவர்களுக்கு முன்னே யோசபாத்தும் மகிழ்ச்சியோடு எருசலேமுக்குத் திரும்பினார்கள். <sup>28</sup> அவர்கள் தம்புருக்களோடும் சுரமண்டலங்களோடும் பூரிகைகளோடும் எருசலேமிலிருக்கிற யெகோவாவுடைய ஆலயத்திற்கு வந்தார்கள். <sup>29</sup> யெகோவா இஸ்ரவேலின் எதிரிகளோடு போர்செய்தார் என்று கேள்விப்பட்ட அந்தந்த தேசத்தார்மேல் தேவனால் உண்டான பயங்கரம் வந்தது. <sup>30</sup> இந்தவிதமாக தேவன் சுற்றுப்புறத்தாரால் போர்

இல்லாத இளைப்பாறுதலை அவனுக்குக் கட்டளையிட்டதால், யோசபாத்தின் ஆட்சி அமைதலாயிருந்தது.

யோசபாத்துடைய அரசாட்சியின் முடிவு

<sup>31</sup> யோசபாத் யூதாவை ஆட்சிசெய்தான்; அவன் ராஜாவாகிறபோது, முப்பத்தைந்து வயதாயிருந்து, இருபத்தைந்து வருடங்கள் எருசலேமில் ஆட்சிசெய்தான்; சில்கியின் மகளாகிய அவனுடைய தாயின் பெயர் அசுபாள். <sup>32</sup> அவன் தன் தகப்பனாகிய ஆசாவின் வழியிலே நடந்து, அதைவிட்டு விலகாதிருந்து, யெகோவாவின் பார்வைக்குச் செம்மையானதைச் செய்தான். <sup>33</sup> ஆனாலும் மேடைகள் தகர்க்கப்படவில்லை; மக்கள் தங்கள் இருதயத்தைத் தங்கள் முற்பிதாக்களின் தேவனுக்கு இன்னும் நேராக்காதிருந்தார்கள். <sup>34</sup> யோசபாத்தின் ஆரம்பம்முதல் கடைசிவரையுள்ள மற்ற செயல்பாடுகள் இஸ்ரவேல் ராஜாக்களின் புத்தகத்தில் உள்ளபடி அனானியின் மகனாகிய யெகூவின் வசனங்களிலும் எழுதப்பட்டிருக்கிறது.

<sup>35</sup> அதற்குப்பின்பு யூதாவின் ராஜாவாகிய யோசபாத் பொல்லாப்புச் செய்கிறவனான அகசியா என்னும் இஸ்ரவேலின் ராஜாவோடு நட்புகொண்டான். <sup>36</sup> தர்ஷீசுக்குப் போகும்படிக்குக் கப்பல்களைச் செய்ய அவனோடு

கூடிக்கொண்டான்; அப்படியே எசியோன் கேபேரிலே கப்பல்களைச் செய்தார்கள். <sup>37</sup> மரேஷா ஊரானாகிய தொதாவாவின் மகனான எலியேசர் யோசபாத்திற்கு விரோதமாகத் தீர்க்கதரிசனம் சொல்லி: நீர் அகசியாவோடு இணைந்துகொண்டதால், யெகோவா உம்முடைய செயல்களை முறித்துப்போட்டார் என்றான்; அந்தக் கப்பல்கள் உடைந்துபோனது, அவர்கள் தர்ஷீசுக்குப் போகமுடியாமற்போனது.

## அத்தியாயம் 21

<sup>1</sup> யோசபாத் இறந்து, தாவீதின் நகரத்தில் தன் முன்னோர்களின் அருகில் அடக்கம் செய்யப்பட்டான்; அவனுடைய இடத்தில் அவன் மகனாகிய யோராம் ராஜாவானான். <sup>2</sup> அவனுக்கு யோசபாத்தின் மகன்களாகிய அசரியா, ஏகியேல், சகரியா, அசரியா, மிகாவேல், செப்பத்தியா என்னும் சகோதரர்கள் இருந்தார்கள்; இவர்கள் எல்லோரும் இஸ்ரவேலின் ராஜாவாகிய யோசபாத்தின் மகன்கள். <sup>3</sup> அவர்களுடைய தகப்பன் வெள்ளியும் பொன்னும் விலைமதிப்பான அநேகம் நன்கொடைகளையும், யூதாவிலே பாதுகாப்பான பட்டணங்களையும் அவர்களுக்குக் கொடுத்தான்; யோராம் முதற்பிறந்தவனாக இருந்ததால், அவனுக்கு ஆட்சியைக் கொடுத்தான்.

## யூதாவின் ராஜாவாகிய யோராம்

4 யோராம் தன் தகப்பனுடைய அரசாட்சிக்கு வந்து தன்னைப் பலப்படுத்திக்கொண்டபின்பு, அவன் தன்னுடைய சகோதரர்கள் எல்லோரையும் இஸ்ரவேலின் பிரபுக்களில் சிலரையும் பட்டயத்தால் கொன்றுபோட்டான். 5 யோராம் ராஜாவாகிறபோது, முப்பத்திரண்டு வயதாயிருந்து, எட்டு வருடங்கள் எருசலேமில் ஆட்சிசெய்தான். 6 அவன் இஸ்ரவேல் ராஜாக்களின் வழியிலே நடந்து, ஆகாபின் வீட்டார் செய்ததுபோலச் செய்தான்; ஆகாபின் மகள் அவனுக்கு மனைவியாயிருந்தாள்; அவன் யெகோவாவின் பார்வைக்குப் பொல்லாப்பானதைச் செய்தான். 7 யெகோவா தாவீதுக்கும் அவன் மகன்களுக்கும் என்றென்றைக்கும் ஒரு விளக்கைக் கட்டளையிடுவேன் என்று சொல்லி, அவனோடு செய்த உடன்படிக்கையின் காரணமாக தாவீதின் வம்சத்தை அழிக்க விருப்பமில்லாமல் இருந்தார். 8 அவனுடைய நாட்களில் யூதாவின் ஆளுகையின்கீழிருந்த ஏதோமியர்கள் கலகம்செய்து, தங்களுக்கு ஒரு ராஜாவை ஏற்படுத்திக்கொண்டார்கள். 9 அதனால் யோராம் தன் பிரபுக்களோடும் தன் சகல இரதங்களோடும் புறப்பட்டுப்போனான்; அவன் இரவில் எழுந்திருந்து, தன்னைச் சூழ்ந்துகொண்ட ஏதோமியர்களையும்

இரதங்களின் தலைவரையும்  
தோற்கடித்தான். <sup>10</sup> ஆகிலும் யூதாவின்  
ஆளுகையின்கீழிருந்த ஏதோமியர்கள்  
இந்நாள்வரைக்கும் இருக்கிறதுபோல,  
கலகம் செய்து பிரிந்தார்கள்; அவன்  
தன் முன்னோர்களின் தேவனாகிய  
யெகோவாவை விட்டுவிட்டதால்,  
அக்காலத்திலே லிப்னா பட்டணத்தாரும்  
கலகம்செய்தார்கள். <sup>11</sup> அவன்  
யூதாவுடைய மலைகளின்மேல் மேடைகளை  
உண்டாக்கி, எருசலேமின் குடிமக்களை  
வழிவிலகச்செய்து, யூதாவையும் அதற்குத்  
தூண்டிவிட்டான். <sup>12</sup> அப்பொழுது  
தீர்க்கதரிசியாகிய எலியா எழுதின ஒரு  
கடிதம் அவனிடத்திற்கு வந்தது; அதில்:  
உம்முடைய முற்பிதாவாகிய தாவீதின்  
தேவனாகிய யெகோவா சொல்வது  
என்னவென்றால், நீ உன் தகப்பனாகிய  
யோசபாத்தின் வழிகளிலும், யூதாவின்  
ராஜாவாகிய ஆசாவின் வழிகளிலும்  
நடக்காமல், <sup>13</sup> இஸ்ரவேல் ராஜாக்களின்  
வழியிலே நடந்து, ஆகாபுடைய குடும்பத்தின்  
விபசார வழிக்கு ஒப்பாக யூதாவையும்  
எருசலேமின் குடிமக்களையும் விபசாரம்  
செய்ய வைத்து, உன்னைப்பார்க்கிலும்  
நல்லவர்களாயிருந்த உன் தகப்பன்  
வீட்டாரான உன் சகோதரர்களையும்  
கொன்றுபோட்டதால், <sup>14</sup> இதோ, யெகோவா  
உன் மக்களையும், பிள்ளைகளையும்,



மனைவிகளையும், உனக்கு உண்டான எல்லாவற்றையும் மகா வாதையினால் வாதிப்பார். <sup>15</sup> நீயோ உனக்கு உண்டாகும் குடல் நோயினால் உன் குடல்கள் நாளுக்கு நாள் அழுகி விழும்வரை கொடிய வியாதியினால் வாதிக்கப்படுவாய் என்று எழுதியிருந்தது. <sup>16</sup> அப்படியே யெகோவா பெலிஸ்தரின் ஆவியையும், எத்தியோப்பியாவுக்கடுத்த தேசத்தாரான அரபியரின் ஆவியையும் யோராமுக்கு விரோதமாக எழுப்பினார். <sup>17</sup> அவர்கள் யூதாவில் வந்து, வலுக்கட்டாயமாகப் புகுந்து, ராஜாவின் அரண்மனையில் கிடைத்த அனைத்துப் பொருட்களையும், அவனுடைய பிள்ளைகளையும், மனைவிகளையும் பிடித்துக்கொண்டுபோனார்கள்; யோவாகாஸ் என்னும் அவனுடைய இளைய மகனைத் தவிர வேறொரு மகனையும் அவனுக்கு மீதியாக விடவில்லை. <sup>18</sup> இவைகள் எல்லாவற்றிற்கும் பிறகு யெகோவா அவன் குடல்களில் உண்டான தீராத நோயினால் அவனை வாதித்தார். <sup>19</sup> அப்படி நாளுக்குநாள் இருந்து, இரண்டு வருடங்கள் முடிகிற காலத்தில் அவனுக்கு இருந்த கொடிய நோயினால் அவன் குடல்கள் சரிந்து இறந்துபோனான்; அவனுடைய முற்பிதாக்களுக்காகக் கந்தவர்க்கங்களைக் கொளுத்தினதுபோல், அவனுடைய மக்கள் அவனுக்காகக் கொளுத்தவில்லை.

20 அவன் ராஜாவாகிறபோது முப்பத்திரண்டு வயதாயிருந்து, எட்டு வருடங்கள் எருசலேமில் ஆட்சிசெய்து, ஒருவராலும் விரும்பப்படாமல் இறந்துபோனான்; அவனைத் தாவீதின் நகரத்தில் அடக்கம்செய்தார்கள்; ஆனாலும் ராஜாக்களின் கல்லறைகளில் அவனை வைக்கவில்லை.

## அத்தியாயம் 22

யூதாவின் ராஜாவாகிய அகசியா

1 எருசலேமின் குடிமக்கள், அவனுடைய இளையமகனாகிய அகசியாவை அவனுடைய இடத்தில் ராஜாவாக்கினார்கள்; அரபியரோடு கூடவந்து முகாமிட்ட படையிலிருந்தவர்கள், மூத்தமகன்கள் அனைவரையும் கொன்றுபோட்டார்கள்; இந்தவிதமாக அகசியா என்னும் யூதாவின் ராஜாவாகிய யோராமின் மகன் ஆட்சிசெய்தான். 2 அகசியா

ராஜாவாகிறபோது இருபத்திரண்டு வயதாயிருந்து, ஒரு வருடம் எருசலேமில் ஆட்சிசெய்தான்; ஒம்ரியின் மகளாகிய அவனுடைய தாயின் பெயர் அத்தாலியாள்.

3 அவனும் ஆகாப் குடும்பத்தாரின் வழிகளில் நடந்தான்; துன்மார்க்கமாக நடக்க, அவனுடைய தாய் அவனுக்கு ஆலோசனைக்காரியாக இருந்தாள்.

4 அவன் ஆகாபின் குடும்பத்தாரைப்போல்

யெகோவாவின் பார்வைக்குப்  
 பொல்லாப்பானதைச் செய்தான்;  
 அவனுடைய தகப்பன் இறந்தபிறகு,  
 அவர்கள் அவனுடைய அழிவிற்கு  
 ஆலோசனைக்காரர்களாக இருந்தார்கள்.  
<sup>5</sup> அவர்களுடைய ஆலோசனைக்கு உடன்பட்டு,  
 அவன் இஸ்ரவேலின் ராஜாவாகிய  
 யோராம் என்னும் ஆகாபின் மகன்களோடு,  
 கீலேயாத்திலுள்ள ராமோத்திற்குச்  
 சீரியாவின் ராஜாவாகிய ஆசகேலுக்கு  
 விரோதமாக போர்செய்யப்போனான்;  
 அங்கே சீரியர்கள் யோராமைக்  
 காயப்படுத்தினார்கள். <sup>6</sup> அப்பொழுது, தான்  
 சீரியாவின் ராஜாவாகிய ஆசகேலோடு  
 போர்செய்யும்போது, தன்னை அவர்கள்  
 ராமாவிலே வெட்டின காயங்களை  
 யெஸ்ரெயேலிலே ஆற்றிக்கொள்ள அவன்  
 திரும்பினான்; அப்பொழுது ஆகாபின்  
 மகனாகிய யோராம் வியாதியாயிருந்ததால்  
 யூதாவின் ராஜாவாகிய யோராமின்  
 மகன் அகசியா, யெஸ்ரெயேலிலிருக்கிற  
 அவனைப் பார்க்கப் போனான்.  
<sup>7</sup> அகசியா யோராமிடத்திற்கு வந்தது  
 அவனுக்கு தேவனால் உண்டான கேடாக  
 மாறினது; எப்படியென்றால், அவன்  
 வந்தபோது யோராமுடனேகூட, யெகோவா  
 ஆகாபின் குடும்பத்தாரை அழிக்க  
 அபிஷேகம்செய்யப்பட்ட நிம்சியின்  
 மகனாகிய யெகூவை நோக்கி வெளியே

போனான். <sup>8</sup> யெசூ, ஆகாபின் குடும்பத்தாருக்கு நியாயத்தீர்ப்பை நிறைவேற்றும்போது, அவன் அகசியாவுக்கு சேவை செய்கிற யூதாவின் பிரபுக்களையும், அகசியாவுடைய சகோதரர்களின் மகன்களையும் கண்டுபிடித்துக் கொண்டுபோட்டான். <sup>9</sup> பின்பு, அவன் அகசியாவைத் தேடினான்; சமாரியாவில் ஒளிந்துகொண்டிருந்த அவனை அவர்கள் பிடித்து, யெசூவினிடத்தில் கொண்டுவந்து, அவனைக் கொண்டுபோட்டு: இவன் தன் முழு இருதயத்தோடும் யெகோவாவை தேடின யோசபாத்தின் மகன் என்று சொல்லி, அவனை அடக்கம்செய்தார்கள்; அப்படியே அரசாளுகிறதற்குத் திறமையுள்ள ஒருவரும் அகசியாவின் குடும்பத்திற்கு இல்லாமற்போனது.

### அத்தாலியாளும் யோவாசும்

<sup>10</sup> அகசியாவின் தாயாகிய அத்தாலியாள் தன் மகன் இறந்துபோனதைக் கண்டபோது, அவள் எழும்பி, யூதா குடும்பத்திலுள்ள ராஜவம்சத்தார் அனைவரையும் கொண்டுபோட்டாள். <sup>11</sup> ராஜாவின் மகளாகிய யோசேபியாத், கொண்டு போடப்படுகிற ராஜகுமாரர்களுக்குள் இருக்கிற அகசியாவின் ஆண்பிள்ளையாகிய யோவாசை ஒருவருக்கும் தெரியாமல் எடுத்துக்கொண்டு, அவனையும் அவன்

வேலைக்காரியையும் படுக்கையறையில்  
வைத்தாள்; அப்படியே அத்தாலியாள்  
அவனைக் கொன்றுபோடாமலிருக்க,  
ராஜாவாகிய யோராமின் மகளும்  
ஆசாரியனாகிய யோய்தாவின்  
மனைவியுமாகிய யோசேபியாத்  
அவனை ஒளித்துவைத்தாள்; அவள்  
அகசியாவின் சகோதரியாக இருந்தாள்.  
12 இவர்களோடு அவன் ஆறுவருடங்களாகக்  
யெகோவாவுடைய ஆலயத்திலே  
ஒளித்துவைக்கப்பட்டிருந்தான்;  
அத்தாலியாள் தேசத்தின்மேல்  
ஆட்சிசெய்தாள்.

## அத்தியாயம் 23

1 ஏழாம் வருடத்திலே யோய்தா  
திடன்கொண்டு, நூறுபேருக்கு  
அதிபதிகளாகிய எரோகாமின் மகன்  
அசரியாவையும், யோகனானின் மகன்  
இஸ்மவேலையும், ஒபேதின் மகன்  
அசரியாவையும், அதாயாவின் மகன்  
மாசெயாவையும், சிக்ரியின் மகன்  
எலிஷாபாத்தையும் தன் உடன்படிக்கைக்கு  
உட்படுத்தினான். 2 அவர்கள்  
யூதாவிலே சுற்றித்திரிந்து, யூதாவின்  
பட்டணங்களிலெல்லாம் இருக்கிற  
லேவியர்களையும், இஸ்ரவேலுடைய  
முன்னோர்களின் வம்சத்தலைவர்களையும்  
கூட்டிக்கொண்டு எருசலேமுக்கு வந்தார்கள்.

3 அந்த சபையார் எல்லோரும் தேவனுடைய ஆலயத்தில் ராஜாவோடு உடன்படிக்கை செய்தார்கள்; யோய்தா அவர்களை நோக்கி: இதோ, யெகோவா தாவீதின் மகன்களைக்குறித்து சொன்னபடியே ராஜாவின் மகன் ராஜாவாக வேண்டும்.

4 நீங்கள் செய்யவேண்டிய காரியம் என்னவென்றால், இந்தவாரத்தில், முறைப்படி வருகிற ஆசாரியர்களும் லேவியருமான உங்களில் மூன்றில் ஒரு பங்கு நுழைவாயில்களையும், 5 மூன்றில் ஒரு பங்கு ராஜாவின் அரண்மனையையும், மூன்றில் ஒரு பங்கு அஸ்திபாரவாசலையும் காக்கவும், மக்களெல்லாம் யெகோவாவுடைய ஆலயப் பிராகாரங்களில் இருக்கவும் வேண்டும்.

6 ஆசாரியர்களும் லேவியர்களில் ஊழியம் செய்கிறவர்களும் தவிர, ஒருவரும் யெகோவாவுடைய ஆலயத்திற்குள் பிரவேசிக்கவேண்டாம்; அவர்களே உட்பிரவேசிப்பார்களாக; அவர்கள் பரிசுத்தமாக்கப்பட்டவர்கள்; மக்களெல்லோரும் யெகோவாவுடைய கட்டளைகளைக் கைக்கொள்வார்களாக.

7 லேவியர்கள் அவரவர் தங்கள் ஆயுதங்களைத் தங்கள் கையிலே பிடித்துக்கொண்டவர்களாக, ராஜாவைச் சுற்றிலும் வரிசையாக நின்றுகொண்டிருக்கவேண்டும்; ஆலயத்திற்குள் வருகிற எவனும் கொலைசெய்யப்பட வேண்டும்; ராஜா

உட்பிரவேசிக்கிறபோதும் வெளியே  
புறப்படுகிறபோதும் நீங்கள் அவரோடு  
இருங்கள் என்றான். <sup>8</sup> ஆசாரியனாகிய  
யோய்தா கட்டளையிட்டபடியெல்லாம்  
லேவியர்களும் யூதா மக்கள் அனைவரும்  
செய்து, அவரவர் அந்த வாரத்தின்  
முறைப்படி வருகிறவர்களும், முறை முடிந்து  
போகிறவர்களுமான தம்தம் மனிதர்களைக்  
கூட்டிக்கொண்டு போனார்கள்; குழுக்கள்  
பிரிந்துபோக ஆசாரியனாகிய யோய்தா  
அனுமதி கொடுக்கவில்லை. <sup>9</sup> தாவீது  
ராஜா தேவனுடைய ஆலயத்தில்  
வைத்திருந்த ஈட்டிகளையும் சிறிய  
மற்றும் பெரிய கேடகங்களையும்  
ஆசாரியனாகிய யோய்தா நூறுபேருக்கு  
அதிபதியினிடத்தில் கொடுத்து, <sup>10</sup> அவரவர்  
தங்கள் ஆயுதங்களைக் கையிலே  
பிடித்துக்கொண்டவர்களாக ஆலயத்தின்  
வலதுபக்கம்துவங்கி, ஆலயத்தின்  
இடதுபக்கம்வரை, பலிபீடத்திற்கும்  
ஆலயத்திற்கும் எதிரே ராஜாவைச்  
சுற்றிலும் நிற்க மக்களையெல்லாம்  
நிறுத்தினான். <sup>11</sup> பின்பு ராஜகுமாரனை  
வெளியே கொண்டுவந்து, கிரீடத்தை  
அவன்மேல் வைத்து, சாட்சியின் ஆகமத்தை  
அவன் கையிலே கொடுத்து, அவனை  
ராஜாவாக்கினார்கள்; யோய்தாவும் அவன்  
மகன்களும் அவனை அபிஷேகம்செய்து,  
ராஜா வாழ்க என்றார்கள். <sup>12</sup> மக்கள்

ஓடிவந்து, ராஜாவைப் புகழுகிற சத்தத்தை  
அத்தாலியாள் கேட்டபோது, அவள்  
யெகோவாவைய ஆலயத்திலுள்ள  
மக்களிடம் வந்து, <sup>13</sup> இதோ, நுழைவாயிலில்  
உள்ள தன்னுடைய தூண் அருகில்  
ராஜா நிற்கிறதையும், ராஜாவின்  
அருகில் நிற்கிற பிரபுக்களையும்,  
எக்காளம் ஊதுகிறவர்களையும், தேசத்து  
மக்களெல்லோரும் சந்தோஷப்பட்டு  
எக்காளங்கள் ஊதுகிறதையும்,  
கீதவாத்தியங்களைப் பிடித்துக்கொண்டு  
பாடகர்களும் இசைத்தலைவர்களும்  
துதிக்கிறதையும் கண்டாள்; அப்பொழுது  
அத்தாலியாள் தன் உடைகளைக்  
கிழித்துக்கொண்டு: துரோகம் துரோகம்  
என்று சத்தமிட்டாள். <sup>14</sup> ஆசாரியனாகிய  
யோய்தா படைத்தலைவர்களாகிய  
நூறுபேருக்கு அதிபதிகளானவர்களை  
வெளியே அழைத்து, அவர்களை  
நோக்கி: இவளை வரிசைக்கு வெளியே  
கொண்டுபோங்கள்; இவளைப்  
பின்பற்றுகிறவனைப் பட்டயத்தால்  
வெட்டிப்போடுங்கள் என்றான்.  
யெகோவாவின் ஆலயத்திலே அவளைக்  
கொண்டுபோடவேண்டாம் என்று ஆசாரியன்  
சொல்லியிருந்தான். <sup>15</sup> அவர்கள்  
அவளுக்கு இடமுண்டாக்கினபோது, அவள்  
ராஜாவின் அரண்மனையிலிருக்கிற  
குதிரைகளின் வாசலுக்குள் பிரவேசிக்கும்



இடம்வரை போனாள்; அங்கே அவளைக் கொன்றுபோட்டார்கள்.

16 அப்பொழுது யோய்தா தாங்கள் யெகோவாவுடைய மக்களாயிருக்க, தானும் அனைத்து மக்களும் ராஜாவும் உடன்படிக்கை செய்துகொள்ளும்படி செய்தான். 17 அப்பொழுது மக்களெல்லோரும் பாகாலின் கோவிலுக்குப் போய், அதை இடித்து, அதின் பலிபீடங்களையும், அதின் விக்கிரகங்களையும் தகர்த்து, பாகாலின் பூசாரியாகிய மாத்தானைப் பலிபீடங்களுக்கு முன்பாகக் கொன்றுபோட்டார்கள்.

18 தாவீது கட்டளையிட்டபிரகாரம் சந்தோஷத்தோடும், பாடல்களோடும் யெகோவாவின் சர்வாங்க தகனபலிகளை, மோசேயின் நியாயப்பிரமாணத்தில் எழுதியிருக்கிறபடியே செலுத்தத்தக்கதாக, யோய்தா யெகோவாவுடைய ஆலயத்தை விசாரிக்கும் பதவிகளை தாவீது யெகோவாவுடைய ஆலயத்துக்கென்று ஏற்படுத்திவைத்த லேவியரான ஆசாரியர்களின் கைகளில் ஒப்படைத்து, 19 யாதொரு காரியத்தினால் தீட்டுப்பட்டவன் யெகோவாவுடைய ஆலயத்திற்குள் நுழையாமலிருக்க, அதின் வாசல்களுக்குக் காவலாளரை நிறுத்தினான். 20 நூறுபேருக்கு அதிபதிகளையும், பெரியவர்களையும், மக்களை ஆளுகிறவர்களையும், தேசத்தின் அனைத்து மக்களையும்

கூட்டிக்கொண்டு, ராஜாவைக்  
யெகோவாவுடைய ஆலயத்திலிருந்து  
இறங்கச்செய்து, உயர்ந்த வாசல்வழியாக  
ராஜ அரண்மனைக்குள் அழைத்து வந்து  
அரசாளும் சிங்காசனத்தின்மேல் ராஜாவை  
உட்காரச்செய்தார்கள். 21 தேசத்து  
மக்களெல்லோரும் மகிழ்ந்தார்கள்;  
அத்தாலியானைப் பட்டயத்தால்  
கொன்றபின்பு நகரம் அமைதலானது.

## அத்தியாயம் 24

யோவாஸ் தேவாலயத்தைப்  
பழுதுபார்த்தல்

1 யோவாஸ் ராஜாவாகிறபோது ஏழு  
வயதாயிருந்து, நாற்பது வருடங்கள்  
எருசலேமில் ஆட்சிசெய்தான்; பெயர்செபா  
பட்டணத்தாளான அவன் தாயின் பெயர்  
சிபியாள். 2 ஆசாரியனாகிய யோய்தாவின்  
நாட்களெல்லாம் யோவாஸ் யெகோவாவின்  
பார்வைக்கு செம்மையானதைச் செய்தான்.  
3 அவனுக்கு யோய்தா இரண்டு பெண்களைத்  
திருமணம் செய்துகொடுத்தான்; அவர்களால்  
மகன்களையும் மகள்களையும் பெற்றான்.  
4 அதற்குப்பின்பு யெகோவாவுடைய  
ஆலயத்தைப் புதுப்பிக்க யோவாஸ்  
விருப்பம்கொண்டான். 5 அவன்  
ஆசாரியர்களையும் லேவியர்களையும்  
கூடிவரச்செய்து, அவர்களை நோக்கி: நீங்கள்

யூதா பட்டணங்களுக்குப் புறப்பட்டுப்போய்,  
உங்கள் தேவனுடைய ஆலயத்தை  
வருடந்தோரும் பழுதுபார்க்கிறதற்கு,  
இஸ்ரவேலெங்கும் பணம் சேகரியுங்கள்;  
இந்தக் காரியத்தைத் தாமதமில்லாமல்  
செய்யுங்கள் என்றான்; ஆனாலும்  
லேவியர்கள் தாமதம்செய்தார்கள்.

<sup>6</sup> அப்பொழுது ராஜா, யோய்தா என்னும்  
தலைவனை வரவழைத்து: சாட்சியின்  
கூடாரத்திற்குக் கொடுக்க, யெகோவாவின்  
தாசனாகிய மோசே கட்டளையிட்ட வரியை  
யூதாவினிடத்திலும், எருசலேமியரிடத்திலும்,  
இஸ்ரவேல் சபையாரிடத்திலும்  
வாங்கி வருகிறதற்கு, லேவியர்களை  
நீர் விசாரிக்காமல் போனதென்ன?

<sup>7</sup> அந்தப் பொல்லாத பெண்ணாகிய  
அத்தாலியாளுடைய மக்கள், தேவனுடைய  
ஆலயத்தை வலுக்கட்டாயமாகத் திறந்து,  
யெகோவாவுடைய ஆலயத்திலுள்ள  
பிரதிஷ்டை செய்யப்பட்டவைகளையெல்லாம்  
பாகால்களுக்காக செலவு செய்துவிட்டார்களே  
என்றான்.

<sup>8</sup> அப்பொழுது ராஜாவின்  
சொற்படி ஒரு பெட்டியை உண்டாக்கி,  
அதைக் யெகோவாவுடைய ஆலய வாசலுக்கு  
வெளியே வைத்து, <sup>9</sup> யெகோவாவின்  
தாசனாகிய மோசே வனாந்திரத்தில்  
இஸ்ரவேலுக்குக் கட்டளையிட்ட வரியைக்  
யெகோவாவுக்குக் கொண்டுவாருங்கள்  
என்று யூதாவிலும் எருசலேமிலும்

அறிவிப்புக் கொடுத்தார்கள். <sup>10</sup> அப்பொழுது எல்லாப் பிரபுக்களும் எல்லா மக்களும் சந்தோஷமாகக் கொண்டுவந்து பெட்டி நிறைய அதிலே போட்டார்கள். <sup>11</sup> அதிக பணம் உண்டென்று கண்டு, லேவியர்கள் கையால் அந்தப் பெட்டி ராஜாவின் விசாரிப்புக்காரர்கள் அருகில் கொண்டுவரப்படும்போது, ராஜாவின் அதிகாரியும் பிரதான ஆசாரியனுடைய உதவியாளனும் வந்து, பெட்டியிலிருக்கிறதைக் கொட்டியெடுத்து, அதைத் திரும்ப அதின் இடத்திலே வைப்பார்கள்; இப்படி ஒவ்வொரு நாளும் செய்து மிகுந்த பணத்தைச் சேர்த்தார்கள். <sup>12</sup> அதை ராஜாவும் யோய்தாவும் யெகோவாவுடைய ஆலயத்தின் வேலையைச் செய்யும் ஊழியக்காரர்கள் கையிலே கொடுத்தார்கள்; அதனால் அவர்கள் யெகோவாவுடைய ஆலயத்தைப் புதுப்பிக்கும்படி சிற்பிகளையும், தச்சரையும், யெகோவாவுடைய ஆலயத்தைப் பழுதுபார்க்கும்படி கொல்லர்களையும் கம்மாளர்களையும் கூலிக்கு அமர்த்திக்கொண்டார்கள். <sup>13</sup> அப்படி வேலையை செய்கிறவர்கள் தங்கள் கைகளினாலே வேலையைச் செய்து, தேவனுடைய ஆலயத்தை அதின் முந்தின நிலைமைக்குக் கொண்டுவந்து அதைப் பலப்படுத்தினார்கள். <sup>14</sup> அதை முடித்தபின்பு, மீதமிருந்த பணத்தை

ராஜாவுக்கும் யோய்தாவுக்கும் முன்பாகக்  
கொண்டுவந்தார்கள்; அந்தப் பணத்தைக்  
கொண்டு யெகோவாவுடைய ஆலயத்தில்  
செய்யப்படும் பணிமுட்டுகளையும்,  
ஆராதனை பலி முதலியவைகளுக்கு  
வேண்டிய பணிமுட்டுகளையும்,  
கலசங்களையும், பொற்பாத்திரங்களையும்,  
வெள்ளிப்பாத்திரங்களையும் செய்தான்;  
யோய்தாவின் நாட்களெல்லாம்  
அனுதினமும் யெகோவாவுடைய  
ஆலயத்திலே சர்வாங்க தகனபலிகளைச்  
செலுத்திவந்தார்கள். <sup>15</sup> யோய்தா  
நீண்டஆயுள் உள்ளவனாக முதிர்வயதில்  
இறந்தான்; அவன் இறக்கும்போது  
நூற்றுமுப்பது வயதாயிருந்தான்.  
<sup>16</sup> அவன் தேவனுக்காகவும் அவருடைய  
ஆலயத்திற்காகவும் இஸ்ரவேலுக்கு  
நன்மை செய்ததால், அவனை தாவீதின்  
நகரத்தில் ராஜாக்களுக்கு அருகில்  
அடக்கம்செய்தார்கள்.

### யோவாசின் துன்மார்க்கம்

<sup>17</sup> யோய்தா இறந்தபின்பு யூதாவின்  
பிரபுக்கள் வந்து, ராஜாவைப்  
பணிந்துகொண்டார்கள்; அப்பொழுது  
ராஜா அவர்கள் சொல்வதைக்  
கவனித்தான் <sup>18</sup> அப்படியே அவர்கள்  
தங்கள் முற்பிதாக்களின் தேவனாகிய  
யெகோவாவின் ஆலயத்தை விட்டுவிட்டு,

தோப்பு விக்கிரகங்களையும் சிலைகளையும்  
வணங்கினார்கள்; அப்பொழுது  
அவர்கள் செய்த இந்தக் குற்றத்தினால்  
யூதாவின்மேலும் எருசலேமின்மேலும்  
கடுங்கோபம் மூண்டது. <sup>19</sup> அவர்களைத்  
தம்மிடத்திற்குத் திரும்பச்செய்ய யெகோவா  
அவர்களிடத்திலே தீர்க்கதரிசிகளை  
அனுப்பினார்; அவர்கள் மக்களைக்  
கடுமையாகக் கடிந்து கொண்டார்கள்;  
ஆனாலும் மக்கள் அவர்களை  
அசட்டைசெய்தார்கள். <sup>20</sup> அப்பொழுது  
தேவனுடைய ஆவி ஆசாரியனாகிய  
யோய்தாவின் மகனான சகரியாவின்மேல்  
இறங்கினதால், அவன் மக்களுக்கு  
எதிரே நின்று: நீங்கள் யெகோவாவுடைய  
கற்பனைகளை மீறுகிறது என்ன?  
இதனால் நீங்கள் செழிப்படையமாட்டீர்கள்  
என்று தேவன் சொல்லுகிறார்; நீங்கள்  
யெகோவாவை விட்டுவிட்டதால் அவர்  
உங்களைக் கைவிடுவார் என்றான்.  
<sup>21</sup> அதனால் அவர்கள் அவனுக்கு  
விரோதமாகக் கட்டுப்பாடுசெய்து,  
யெகோவாவுடைய ஆலயப்பிராகாரத்தில்  
ராஜாவினுடைய கட்டளையின்படி அவனைக்  
கல்லெறிந்து கொன்றார்கள். <sup>22</sup> அப்படியே  
அவனுடைய தகப்பனாகிய யோய்தா,  
தனக்கு செய்த தயவை ராஜாவாகிய  
யோவாஸ் நினைக்காமல் அவனுடைய  
மகனைக் கொன்றுபோட்டான்; இவன்

சாகும்போது: யெகோவா அதைப் பார்ப்பார், அதைக் கேட்பார் என்றான். <sup>23</sup> அடுத்த வருடத்திலே சீரியாவின் படைகள் அவனுக்கு விரோதமாக யூதாவிலும் எருசலேமிலும் வந்து, மக்களின் பிரபுக்களையெல்லாம் அழித்து, கொள்ளையிட்ட அவர்கள் உடைமைகளையெல்லாம் தமஸ்குவின் ராஜாவுக்கு அனுப்பினார்கள். <sup>24</sup> சீரியாவின் படை சிறுசூட்டமாக வந்திருந்தாலும், அவர்கள் தங்கள் முற்பிதாக்களின் தேவனாகிய யெகோவாவை விட்டுவிட்டதால், யெகோவா மகா பெரிய படையை அவர்கள் கையில் ஒப்புக்கொடுத்தார்; அவர்கள் யோவாசுக்கு தண்டனை செய்தார்கள். <sup>25</sup> அவர்கள் அவனை மகா வேதனைக்குள்ளானவனாக விட்டுப்போனார்கள்; அவர்கள் புறப்பட்டுப்போனபின்பு, அவனுடைய ஊழியக்காரர்கள் ஆசாரியனாகிய யோய்தாவுடைய மகன்களின் இரத்தப்பழியினிமித்தம், அவனுக்கு விரோதமாகக் கட்டுப்பாடுசெய்து, அவன் படுக்கையிலே அவனைக் கொன்றுபோட்டார்கள்; செத்துப்போன அவனை தாவீதின் நகரத்தில் அடக்கம்செய்தார்கள்; ஆனாலும் ராஜாக்களின் கல்லறைகளில் அவனை வைக்கவில்லை. <sup>26</sup> அவனுக்கு விரோதமாகக் கட்டுப்பாடு செய்தவர்கள், அம்மோனிய

பெண்ணான சிமியாத்தின் மகனாகிய சாபாத்தும், மோவாபியப் பெண்ணான சிமிரீத்தின் மகனாகிய யோசபாத்துமே. <sup>27</sup> அவன் மகன்களைக்குறித்தும், அவன்மேல் சுமந்த பெரிய பாரத்தைக்குறித்தும், தேவனுடைய ஆலயத்தை அவன் பலப்படுத்தினதைக்குறித்தும், ராஜாக்களின் புத்தகமான சரித்திரத்தில் எழுதப்பட்டிருக்கிறது; அவன் மகனாகிய அமத்சியா அவனுடைய இடத்திலே ராஜாவானான்.

## அத்தியாயம் 25

யூதாவின் ராஜாவாகிய அமத்சியா

<sup>1</sup> அமத்சியா இருபத்தைந்தாம் வயதிலே ராஜாவாகி, இருபத்தொன்பது வருடங்கள் எருசலேமில் ஆட்சிசெய்தான்; எருசலேம் நகரத்தாளாகிய அவனுடைய தாயின் பெயர் யொவதானாள். <sup>2</sup> அவன் யெகோவாவின் பார்வைக்கு செம்மையானதைச் செய்தான்; ஆனாலும் முழுமனதோடு அப்படி செய்யவில்லை. <sup>3</sup> ஆட்சி அவனுக்கு நிலைப்பட்டபோது, அவன் தன் தகப்பனாகிய ராஜாவைக் கொலைசெய்த தன்னுடைய வேலைக்காரர்களைக் கொன்றுபோட்டான். <sup>4</sup> ஆனாலும் பிள்ளைகளினாலே தகப்பன்களும், தகப்பன்களினாலே பிள்ளைகளும் கொலைசெய்யப்படாமல்,



அவனவன் செய்த பாவத்தினாலே அவனவன்  
கொலைசெய்யப்படவேண்டுமென்று  
மோசேயின் நியாயப்பிரமாண புத்தகத்தில்  
யெகோவா கட்டளையிட்டபிரகாரம்  
எழுதியிருக்கிறபடி, அவர்களுடைய  
பிள்ளைகளை அவன் கொலைசெய்யாதிருந்தான்.

5 அமத்சியா யூதா மனிதரைக் கூடிவரச்  
செய்து, அவர்கள் பிதாக்களுடைய  
வம்சங்களின்படியே, யூதா, பென்யமீன்  
தேசங்கள் எங்கும் ஆயிரம்பேருக்கு  
அதிபதிகளையும், நூறுபேருக்கு  
அதிபதிகளையும் வைத்து, இருபதுவயது  
முதற்கொண்டு அதற்கு மேற்பட்டவர்களை  
எண்ணிப்பார்த்து, போருக்குப்  
புறப்படவும், ஈட்டியையும் கேடகத்தையும்  
பிடிக்கத்தகுதியான போர்வீரர்கள்  
மூன்றுலட்சம்பேர் என்று கண்டான்.

6 இஸ்ரவேலிலும் ஒருலட்சம்  
பராக்கிரமசாலிகளை நூறு தாலந்து  
வெள்ளி கொடுத்து கூலிக்கு அமர்த்தினான்.

7 தேவனுடைய மனிதன் ஒருவன்  
அவனிடத்தில் வந்து: ராஜாவே,  
இஸ்ரவேலின் படை உம்முடனே  
வரக்கூடாது; யெகோவா எப்பிராயீமின்  
எல்லா மகன்களாகிய இஸ்ரவேலோடும்  
இருக்கவில்லை. 8 போக விரும்பினால் நீர்  
போகலாம், காரியத்தை நடத்தும்; போருக்குத்  
தேவன் உம்மை  
எதிரிக்கு முன்பாக விழச்செய்வார்; உதவி

செய்யவும் விழ்ச்செய்யவும் தேவனாலே முடியும் என்றான். <sup>9</sup> அப்பொழுது அமத்சியா: அப்படியானால் நான் இஸ்ரவேலின் படைக்குக் கொடுத்த நூறு தாலந்திற்காகச் செய்யவேண்டியது என்ன என்று தேவனுடைய மனிதனைக் கேட்டான். அதற்கு தேவனுடைய மனிதன்: அதைப்பார்க்கிலும் அதிகமாகக் யெகோவா உமக்குக் கொடுக்கமுடியும் என்றான். <sup>10</sup> அப்பொழுது அமத்சியா எப்பிராயீமரில் தன்னிடத்திற்கு வந்த படையைத் தங்கள் வீட்டிற்குப் போய்விடப் பிரித்துவிட்டான்; அதனால் அவர்களுக்கு யூதாவின்மேல் மிகுந்த கோபம் உண்டாகி, கடுமையான எரிச்சலோடு தங்களிடத்திற்குத் திரும்பிப்போனார்கள். <sup>11</sup> அமத்சியாவோ தைரியமாக, தன் மக்களைக் கூட்டி, உப்புப்பள்ளத்தாக்குக்குப் போய், சேயீர் புத்திரரில் பத்தாயிரம்பேரை வெட்டினான். <sup>12</sup> யூதா மக்கள், பத்தாயிரம்பேரை உயிரோடு பிடித்து, ஒரு கன்மலையின் உச்சியிலே கொண்டுபோய், அவர்களெல்லோரும் நொறுங்கிப்போகத்தக்கதாக அந்தக் கன்மலையின் உச்சியிலிருந்து கீழேத் தள்ளிவிட்டார்கள். <sup>13</sup> தன்னோடுகூட போருக்கு வராமலிருக்க, அமத்சியா திருப்பிவிட்ட போர் வீரர்கள், சமாரியாமுதல் பெத்தொரோன்வரை உள்ள யூதா பட்டணங்களைத் தாக்கி, அவைகளில் மூவாயிரம்பேரை வெட்டி, திரளாகக்

கொள்ளையிட்டார்கள்.

14 அமத்சியா ஏதோமியர்களை முறியடித்து, சேயீர் மக்களின் தெய்வங்களைக் கொண்டுவந்தபின்பு. அவன் அவைகளைத் தனக்கு தெய்வங்களாக வைத்து, அவைகளுக்கு முன்பாகப் பணிந்து அவைகளுக்கு தூபம் காட்டினான். 15 அப்பொழுது, யெகோவா அமத்சியாவின்மேல் கோபப்பட்டு, அவனிடத்திற்கு ஒரு தீர்க்கதரிசியை அனுப்பினார்; இவன் அவனை நோக்கி: தங்கள் மக்களை உமது கைக்குத் தப்புவிக்காமற்போன மக்களின் தெய்வங்களை நீர் ஏன் நம்பவேண்டும் என்றான். 16 தன்னோடு அவன் இப்படிப் பேசினபோது, ராஜா அவனை நோக்கி: உன்னை ராஜாவுக்கு ஆலோசனைக்காரனாக வைத்தார்களோ? அதை விட்டுவிடு; நீ ஏன் வெட்டப்படவேண்டும் என்றான்; அப்பொழுது அந்தத் தீர்க்கதரிசி அதை விட்டுவிட்டு: நீர் இப்படிச் செய்து, என் ஆலோசனையைக் கேட்காமற்போனதால், தேவன் உம்மை அழிக்க யோசனையாயிருக்கிறார் என்பதை அறிவேன் என்றான்.

17 பின்பு யூதாவின் ராஜாவாகிய அமத்சியா யோசனைசெய்து, யெசூவின் மகனாக இருந்த யோவாகாசின் மகனாகிய யோவாஸ் என்னும் இஸ்ரவேலின் ராஜாவுக்கு: நம்முடைய திறமையைப் பார்ப்போம் வா

என்று சொல்லியனுப்பினான். <sup>18</sup> அதற்கு இஸ்ரவேலின் ராஜாவாகிய யோவாஸ், யூதாவின் ராஜாவாகிய அமத்சியாவுக்கு ஆள் அனுப்பி: லீபனோனிலுள்ள முட்செடியானது லீபனோனிலுள்ள கேதுருமரத்தை நோக்கி: நீ உன் மகளை என் மகனுக்குத் திருமணம் செய்து கொடு என்று கேட்கச்சொன்னது; ஆனாலும் லீபனோனிலுள்ள ஒரு காட்டுமிருகம் அந்த வழியே போகும்போது ஓடி அந்த முட்செடியை மிதித்துப்போட்டது. <sup>19</sup> நீ ஏதோமியர்களை அடித்தாய் என்று பெருமைபாராட்ட உன் இருதயம் உன்னைக் கர்வங்கொள்ளச் செய்தது; இப்போதும் நீ உன் வீட்டிலே இரு; நீயும் உன்னோடு யூதாவும் விழுவதற்காக, பொல்லாப்பை ஏன் தேடிக்கொள்ளவேண்டும் என்று சொல்லச் சொன்னான். <sup>20</sup> ஆனாலும் அமத்சியா கேட்காமற்போனான்; அவர்கள் ஏதோமின் தெய்வங்களை நாடினதால் அவர்களை அவர்களுடைய சத்துருக்களின் கையில் ஒப்புக்கொடுப்பதற்காக தேவனாலே இப்படி நடந்தது. <sup>21</sup> அப்படியே இஸ்ரவேலின் ராஜாவாகிய யோவாஸ் வந்தான்; யூதாவிலிருக்கிற பெத்ஷிமேசிலே அவனும், அமத்சியா என்னும் யூதாவின் ராஜாவும் தங்கள் சாமர்த்தியத்தைப் பார்த்தார்கள். <sup>22</sup> யூதா இஸ்ரவேலுக்கு முன்பாக தோல்வியடைந்து, அவரவர் தங்கள் கூடாரங்களுக்கு ஓடிப்போனார்கள்.

23 இஸ்ரவேலின் ராஜாவாகிய யோவாஸ், அகசியாவின் மகனாகிய யோவாசுக்குப் பிறந்த அமத்சியா என்னும் யூதாவின் ராஜாவைப் பெத்ஷிமேசிலே பிடித்து, அவனை எருசலேமுக்குக் கொண்டுவந்து, எருசலேமின் மதிலில் எப்பிராயீம் வாசல்துவங்கி மூலைவாசல்வரை நானூறு முழ நீளம் இடித்துப்போட்டு, <sup>24</sup> தேவனுடைய ஆலயத்தில் ஒபேத் ஏதோமிடம் கிடைத்த சகல பொன்னையும், வெள்ளியையும், பணிமுட்டுகளையும், ராஜாவின் அரண்மனைப் பொக்கிஷங்களையும், பிணைக்கைகளையும் பிடித்துக்கொண்டு சமாரியாவுக்குத் திரும்பிப்போனான்.

<sup>25</sup> யோவாகாசின் மகனாகிய யோவாஸ் என்னும் இஸ்ரவேலின் ராஜா மரணமடைந்தபின்பு, யோவாசின் மகனாகிய அமத்சியா என்னும் யூதாவின் ராஜா பதினைந்து வருடங்கள் உயிரோடிருந்தான்.

<sup>26</sup> அமத்சியாவின் ஆரம்பம்முதல் கடைசிவரையுள்ள செயல்பாடுகளான மற்ற காரியங்கள் யூதா இஸ்ரவேல் ராஜாக்களின் புத்தகத்தில் அல்லவோ எழுதப்பட்டிருக்கிறது.

<sup>27</sup> அமத்சியா யெகோவாவைவிட்டுப் பின்வாங்கின காலமுதற்கொண்டு எருசலேமிலிருந்தவர்கள் அவனுக்கு விரோதமாகக் கட்டுப்பாடு செய்துகொண்டார்கள்; அதனால் அவன் லாகீசுக்கு ஓடிப்போனான்; ஆனாலும் அவன் பின்னே லாகீசுக்கு

மனிதர்களை அனுப்பினார்கள்; அவர்கள் அங்கே அவனைக் கொன்றுபோட்டு, <sup>28</sup> குதிரைகள்மேல் அவனை எடுத்து வந்து, யூதாவின் நகரத்தில் அவனுடைய முன்னோர்களுக்கு அருகில் அடக்கம்செய்தார்கள்.

## அத்தியாயம் 26

யூதாவின் ராஜாவாகிய உசியா

<sup>1</sup> அப்பொழுது யூதா மக்கள் எல்லோரும் பதினாறு வயதான உசியாவை அழைத்துவந்து, அவனை அவன் தகப்பனாகிய அமத்சியாவின் இடத்திலே ராஜாவாக்கினார்கள். <sup>2</sup> ராஜா இறந்தபின்பு, இவன் ஏலாத்தைக் கட்டி, அதைத் திரும்ப யூதாவுடன் இணைத்துக்கொண்டான். <sup>3</sup> உசியா ராஜாவாகிறபோது, பதினாறு வயதாயிருந்து, ஐம்பத்திரண்டு வருடங்கள் எருசலேமில் ஆட்சிசெய்தான்; எருசலேம் நகரத்தாளான அவனுடைய தாயின் பெயர் எக்கோலியாள். <sup>4</sup> அவன் தன் தகப்பனாகிய அமத்சியா செய்தபடியெல்லாம் யெகோவாவின் பார்வைக்கு செம்மையானதைச் செய்து, <sup>5</sup> தேவனுடைய தரிசனங்களில் புத்திமானாயிருந்த சகரியாவின் நாட்களிலே தேவனைத் தேட மனதுள்ளவனாக இருந்தான்; அவன் யெகோவாவை தேடின நாட்களில் தேவன்

அவனுடைய காரியங்களை வாய்க்கச் செய்தார். <sup>6</sup> அவன் புறப்பட்டுப்போய், பெலிஸ்தரோடு போர்செய்து, காத்தின் மதிலையும், யப்னேயின் மதிலையும், அஸ்தோத்தின் மதிலையும் இடித்துப்போட்டு, அஸ்தோத் நாட்டிலும் பெலிஸ்தருக்குள்ளும் பட்டணங்களைக் கட்டினான். <sup>7</sup> பெலிஸ்தர்களையும் கூர்பாகாலிலே குடியிருக்கிற அரபியர்களையும் மெகுனியர்களையும் வெல்ல, தேவன் அவனுக்குத் துணை நின்றார். <sup>8</sup> அம்மோனியர்கள் உசியாவுக்கு வரிகளைக் கொடுத்தார்கள்; அவனுடைய புகழ் எகிப்தின் எல்லைவரை எட்டியது; அவன் மிகவும் பெலங்கொண்டான். <sup>9</sup> உசியா எருசலேமிலே மூலைவாசல்மேலும், பள்ளத்தாக்கு வாசல்மேலும், மதில்களின் மூலைகளின்மேலும் கோபுரங்களைக் கட்டி அவைகளைப் பலப்படுத்தினான். <sup>10</sup> அவனுக்குப் பள்ளத்தாக்கிலும் சமபூமியிலும் அநேகம் ஆடுமாடுகளும், மலைகளிலேயும், வயல்வெளியிலேயும், விவசாயிகளும், திராட்சைத்தோட்டக்காரர்களும் உண்டாயிருந்ததால், அவன் வனாந்திரத்திலே கோபுரங்களைக் கட்டி, அநேக கிணறுகளை வெட்டினான்; அவன் வேளாண்மைப் பிரியனாயிருந்தான். <sup>11</sup> உசியாவுக்கு

போர்வீரர்களின் படையும் இருந்தது; அது செயலாளனாகிய ஏயெலினாலும் அதிகாரியாகிய மாசேயாவினாலும் எண்ணிக்கைபார்க்கப்பட்டபடியே, ராஜாவின் பிரபுக்களில் ஒருவனாகிய அன்னியாவின்கீழ் அணி அணியாகப் போர்செய்யப் புறப்பட்டது. <sup>12</sup> பராக்கிரமசாலிகளான வம்சத்தலைவரின் தொகையெல்லாம் இரண்டாயிரத்து அறுநூறு. <sup>13</sup> இவர்களுடைய கையின்கீழ் எதிரிகளுக்கு விரோதமாக ராஜாவுக்குத் துணை நிற்க, மிகத் திறமையோடு போர்செய்கிற மூன்றுலட்சத்து ஏழாயிரத்து ஐந்நூறுபேரான படை இருந்தது. <sup>14</sup> இந்தப் படையில் உள்ளவர்களுக்கெல்லாம் உசியா கேடகங்களையும், ஈட்டிகளையும், தலைக்கவசங்களையும், மார்புக்கவசங்களையும், வில்லுகளையும், கல்லெறிகிற கவண்களையும் ஆயத்தப்படுத்தினான். <sup>15</sup> கோபுரங்கள்மேலும் மதிலின் முனையிலும் நின்று அம்புகளையும் பெரிய கற்களையும் பயன்படுத்துவதற்கு நிபுணரான தொழிலாளிகள் கற்பித்த இயந்திரங்களையும் அவன் எருசலேமில் உண்டாக்கினான்; அப்படியே அவனுடைய புகழ் வெகுதூரம் பரவியது; அவன் பலப்படும்வரை ஆச்சரியமான விதத்தில் அவனுக்கு அநுகூலமுண்டானது. <sup>16</sup> அவன் பலப்பட்டபோது, தனக்கு அழிவு ஏற்படும் வரை, அவனுடைய



மனம் மேட்டிமையாகி, தன் தேவனாகிய  
யெகோவாவுக்கு விரோதமாக  
மீறுதல் செய்து, தூபபீடத்தின்மேல்  
தூபம் காட்ட யெகோவாவுடைய  
ஆலயத்திற்குள் பிரவேசித்தான்.  
<sup>17</sup> ஆசாரியனாகிய அசரியாவும்,  
அவனோடுகூடக் யெகோவாவின்  
ஆசாரியரான பராக்கிரமசாலிகளாகிய  
எண்பதுபேரும், அவன் பின்னே  
உட்பிரவேசித்து, <sup>18</sup> ராஜாவாகிய  
உசியாவோடு எதிர்த்து நின்று: உசியாவே,  
யெகோவாவுக்குத் தூபங்காட்டுகிறது  
உமக்குரியதல்ல; தூபங்காட்டுகிறது  
பரிசுத்தமாக்கப்பட்ட ஆரோனின்  
மகன்களாகிய ஆசாரியர்களுக்கே உரியது;  
பரிசுத்த ஸ்தலத்தை விட்டு வெளியே  
போம்; மீறுதல் செய்தீர்; இது தேவனாகிய  
கர்த்தராலே உமக்கு மேன்மையாக  
இருக்காது என்றார்கள். <sup>19</sup> அப்பொழுது  
உசியா கோபங்கொண்டான்; அவன்  
தூபகலசத்தைத் தன் கையிலே பிடித்து,  
ஆசாரியரோடு கோபமாகப் பேசுகிறபோது,  
ஆசாரியருக்கு முன்பாகக் யெகோவாவுடைய  
ஆலயத்திலே தூபபீடத்தின் முன்றிற்கிற  
அவனுடைய நெற்றியிலே தொழுநோய்  
தோன்றியது. <sup>20</sup> பிரதான ஆசாரியனாகிய  
அசரியாவும் அனைத்து ஆசாரியர்களும்  
அவனைப் பார்க்கும்போது, இதோ,  
அவன் தன் நெற்றியிலே தொழுநோய்

பிடித்தவனென்று கண்டு, அவனை  
விரைவாக அங்கேயிருந்து வெளியேறச்  
செய்தார்கள்; யெகோவா தன்னை  
அடித்ததால் அவன் தானும் வெளியே போக  
அவசரப்பட்டான். <sup>21</sup> ராஜாவாகிய உசியா தன்  
மரணநாள்வரை தொழுநோயாளியாயிருந்து,  
யெகோவாவுடைய ஆலயத்திற்குப்  
விலக்கி வைக்கப்பட்டு இருந்ததால், ஒரு  
தனித்த வீட்டிலே தொழுநோயாளியாக  
குடியிருந்தான்; அவன் மகனாகிய  
யோதாம், ராஜாவின் அரண்மனை  
விசாரிப்புக்காரனாயிருந்து, தேசத்தின்  
மக்களை நியாயம் விசாரித்தான்.  
<sup>22</sup> உசியாவின் ஆரம்பம் முதல் கடைசி  
வரையுள்ள செயல்பாடுகளான மற்ற  
காரியங்களை ஆமோத்சின் மகனாகிய  
ஏசாயா என்னும் தீர்க்கதரிசி எழுதினான்.  
<sup>23</sup> உசியா இறந்த பின்பு, மக்கள் அவனைத்  
தொழுநோயாளியென்று சொல்லி,  
அவனை அவன் முன்னோர்களுக்கு  
அருகில், ராஜாக்களை அடக்கம்செய்கிற  
இடத்திற்கு அருகிலுள்ள நிலத்திலே  
அடக்கம்செய்தார்கள்; அவன் மகனாகிய  
யோதாம் அவனுடைய இடத்தில்  
ராஜாவானான்.

## அத்தியாயம் 27

யூதாவின் ராஜாவாகிய யோதாம்

1 யோதாம் ராஜாவாகிறபோது இருபத்தைந்து வயதாயிருந்து, பதினாறு வருடங்கள் எருசலேமிலே ஆட்சிசெய்தான்; சாதோக்கின் மகளாகிய அவனுடைய தாயின் பெயர் எருசாள். 2 அவன் தன் தகப்பனாகிய உசியா செய்தபடியெல்லாம் யெகோவாவின் பார்வைக்கு செம்மையானதைச் செய்தான்; ஆனாலும் அவனைப்போல யெகோவாவின் ஆலயத்திற்குள் பிரவேசியாதிருந்தான்; மக்கள் இன்னும் தங்களைக் கெடுத்துக்கொண்டிருந்தார்கள். 3 அவன் யெகோவாவுடைய ஆலயத்தின் உயர்ந்த வாசலைக் கட்டினதுமல்லாமல், ஓபேலின் மதிலின்மேல் அநேக கட்டிடங்களையும் கட்டினான். 4 யூதாவின் மலைகளிலே பட்டணங்களையும், காடுகளிலே கோட்டைகளையும் கோபுரங்களையும் கட்டினான். 5 அவன் அம்மோனியருடைய ராஜாவோடு போர்செய்து அவர்களை மேற்கொண்டான்; ஆதலால் அம்மோனியர்கள் அவனுக்கு அந்த வருடத்திலே நூறு தாலந்து வெள்ளியையும், பத்தாயிரம் கலம் கோதுமையையும், பத்தாயிரம் கலம் வாற்கோதுமையையும் கொடுத்தார்கள்; இரண்டாம் மூன்றாம் வருடத்திலும் அம்மோனியர்கள் அப்படியே அவனுக்கு செலுத்தினார்கள். 6 யோதாம் தன்னுடைய வழிகளைத் தன் தேவனாகிய யெகோவாவுக்கு முன்பாக

ஒழுங்குபடுத்தியதால் பலப்பட்டான்.  
7 யோதாமின் மற்ற காரியங்களும்,  
அவனுடைய அனைத்து போர்களும்,  
அவனுடைய செயல்களும், இஸ்ரவேல்  
மற்றும் யூதா ராஜாக்களின் புத்தகத்தில்  
எழுதப்பட்டிருக்கிறது. 8 அவன்  
ராஜாவாகிறபோது இருபத்தைந்து  
வயதாயிருந்து, பதினாறு வருடங்கள்  
எருசலேமில் ஆட்சிசெய்தான். 9 யோதாம்  
இறந்தபின்பு, அவனை தாவீதின்  
நகரத்திலே அடக்கம்செய்தார்கள்; அவன்  
மகனாகிய ஆகாஸ் அவனுடைய இடத்தில்  
ராஜாவானான்.

## அத்தியாயம் 28

யூதாவின் ராஜாவாகிய ஆகாஸ்

1 ஆகாஸ் ராஜாவாகிறபோது  
இருபது வயதாயிருந்து, பதினாறு  
வருடங்கள் எருசலேமில் ஆட்சிசெய்தான்;  
ஆனாலும் அவன், தன் தகப்பனாகிய  
தாவீதைப்போல், யெகோவாவின்  
பார்வைக்கு செம்மையானதைச் செய்யாமல்,  
2 இஸ்ரவேல் ராஜாக்களின் வழிகளில்  
நடந்து, பாகால்களுக்கு வார்க்கப்பட்ட  
சிலைகளைச் செய்தான். 3 அவன்  
பென் இன்னோம் பள்ளத்தாக்கிலே  
துரபங்காட்டி, யெகோவா இஸ்ரவேல்  
வம்சத்தாருக்கு முன்பாகத் துரத்தின

மக்களுடைய அருவருப்புகளின்படியே தன் மகன்களை அக்கினியிலே எரித்துப்போட்டு, <sup>4</sup> மேடைகளிலும், மலைகளிலும், பச்சையான அனைத்து மரங்களின் கீழும் பலியிட்டுத் தூபங்காட்டிவந்தான். <sup>5</sup> ஆகையால்

அவனுடைய தேவனாகிய யெகோவா அவனைச் சீரியருடைய ராஜாவின் கையில் ஒப்புக்கொடுத்தார்; அவர்கள் அவனைத் தோற்கடித்து, அவனுக்கு இருக்கிறவர்களிலே பெரிய கூட்டத்தைச் சிறைபிடித்து தமஸ்குவுக்குக் கொண்டுபோனார்கள்; அவன் இஸ்ரவேலுடைய ராஜாவின் கையிலும் ஒப்புக்கொடுக்கப்பட்டான்; இவன் அவனை மிகுதியாக தோற்கடித்தான்.

<sup>6</sup> எப்படியெனில், யூதா மனிதர்கள் தங்கள் முற்பிதாக்களின் தேவனாகிய யெகோவாவை விட்டுவிட்டதால், ரெமலியாவின்\* மகனாகிய பெக்கா அவர்களில் ஒரே நாளில் ஒருலட்சத்து இருபதாயிரம்பேரைக் கொன்றுபோட்டான்; அவர்கள் எல்லோரும் மிகுந்த ஆற்றல் உள்ளவர்கள். <sup>7</sup> அன்றியும் எப்பிராயீமின் பராக்கிரமசாலியான சிக்ரியும், ராஜாவின் மகனாகிய மாசேயாவையும், அரண்மனைத் தலைவனாகிய அஸ்ரிக்காமையும், ராஜாவுக்கு இரண்டாம் நிலையிலிருந்த எல்க்கானாவையும் கொன்றுபோட்டான்.

\* **அத்தியாயம் 28:6** 28:6 இஸ்ரவேலின் இராஜவாகிய

8 இஸ்ரவேல் மக்கள் தங்கள் சகோதரர்களில் இரண்டு லட்சம்பேராகிய பெண்களையும் மகன்களையும் மகள்களையும் சிறைபிடித்து, அவர்களுடைய அநேக விலையுயர்ந்த பொருட்களைக் கொள்ளையிட்டு, கொள்ளைப்பொருளைச் சமாரியாவுக்குக் கொண்டுபோனார்கள்.

9 அங்கே ஓதேத் என்னும் பெயருடைய யெகோவாவுடைய தீர்க்கதரிசி ஒருவன் இருந்தான்; அவன் சமாரியாவுக்கு வருகிற படைக்கு எதிராகப் போய், அவர்களை நோக்கி: இதோ, உங்கள் முன்னோர்களின் தேவனாகிய யெகோவா யூதாவின்மேல் கோபம்கொண்டதால் அவர்களை உங்கள் கைகளில் ஒப்புக்கொடுத்தார்; நீங்களோ வானம்வரை எட்டுகிற கடுங்கோபத்தோடு அவர்களை அழித்தீர்கள். 10 இப்போதும் யூதாவின் மக்களையும் எருசலேமியர்களையும் நீங்கள் உங்களுக்கு வேலைக்காரர்களாகவும் வேலைக்காரிகளாகவும் கீழ்ப்படுத்தவேண்டும் என்று நினைக்கிறீர்கள்; ஆனாலும் உங்கள் தேவனாகிய யெகோவாவுக்கு விரோதமான குற்றங்கள் உங்களிடத்திலும் இல்லையோ? 11 ஆதலால் நீங்கள் எனக்கு செவிகொடுத்து, நீங்கள் உங்கள் சகோதரர்களிடத்தில் சிறைபிடித்துக் கொண்டுவந்தவர்களைத் திரும்ப அனுப்பிவிடுங்கள்; யெகோவாவுடைய

கடுங்கோபம் உங்கள்மேல் இருக்கிறது  
என்றான். <sup>12</sup> அப்பொழுது எப்பிராயீம்  
வம்சத்தினரின் தலைவர்களில் சிலராகிய  
யோகனானின் மகன் அசரியாவும்,  
மெஷிலெமோத்தின் மகன் பெரகியாவும்,  
சல்லூமின் மகன் எகிஸ்கியாவும்,  
அத்லாயின் மகன் அமாசாவும் போரிலிருந்து  
வந்தவர்களுக்கு விரோதமாக எழும்பி,  
<sup>13</sup> அவர்களை நோக்கி: நீங்கள்  
சிறைபிடித்த இவர்களை இங்கே உள்ளே  
கொண்டுவிடுவீரவேண்டாம்; நம்மேல்  
திரளான குற்றமும், இஸ்ரவேலின்மேல்  
கடுங்கோபமும் இருக்கும்போது, நீங்கள்,  
யெகோவாவுக்கு முன்பாக நம்மேல் குற்றம்  
சுமரச்செய்யத்தக்கதாக, நம்முடைய  
பாவங்களையும் நம்முடைய குற்றங்களையும்  
அதிகமாக்க நினைக்கிறீர்கள்  
என்றார்கள். <sup>14</sup> அப்பொழுது ஆயுதம்  
அணிந்தவர்கள் சிறைபிடித்தவர்களையும்,  
கொள்ளையுடைமைகளையும்,  
பிரபுக்களுக்கு முன்பாகவும்  
அனைத்து சபைக்கு முன்பாகவும்  
விட்டுவிட்டார்கள். <sup>15</sup> அப்பொழுது  
பெயர் குறிக்கப்பட்ட மனிதர்கள்  
எழும்பி, சிறைபிடிக்கப்பட்டவர்களைச்  
சேர்த்துக்கொண்டு, அவர்களில்  
ஆடையில்லாத அனைவருக்கும்  
கொள்ளையில் எடுக்கப்பட்ட ஆடைகளைக்  
கொடுத்து, ஆடைகளையும் காலணிகளையும்

அணிவித்து, அவர்களுக்கு சாப்பிடவும் குடிக்கவும் கொடுத்து, அவர்களுடைய காயங்களுக்கு எண்ணெய் பூசி, அவர்களில் பெலவீனமானவர்களையெல்லாம் கழுதைகள்மேல் ஏற்றி, பேரீச்சை மரங்களின் பட்டணமாகிய எரிகோவிலே அவர்கள் சகோதரர்களிடத்திற்குக் கொண்டுவந்துவிட்டு, சமாரியாவுக்குத் திரும்பினார்கள்.

16 அக்காலத்திலே ஆகாஸ் என்னும் ராஜா, அசீரியாவின் ராஜாக்கள் தனக்கு ஒத்தாசைசெய்ய அவர்களிடத்திற்கு ஆட்களை அனுப்பினான். 17 ஏதோமியரும் கூடவந்து, யூதாவைத் தாக்கி, சிலரை சிறைபிடித்துப்போயிருந்தார்கள்.

18 பெலிஸ்தரும் யூதாவிலே சமபூமியிலும் தெற்கேயும் இருக்கிற பட்டணங்களைத் தாக்கி, பெத்ஷிமேசையும், ஆயலோனையும், கெதெரோத்தையும், சோக்கோவையும் அதின் கிராமங்களையும், திம்னாவையும் அதின் கிராமங்களையும், கிம்சோவையும் அதின் கிராமங்களையும் பிடித்து அங்கே குடியேறினார்கள். 19 யூதாவின் ராஜாவாகிய ஆகாசினிமித்தம் யெகோவா யூதாவைத் தாழ்த்தினார்; அவன் யூதாவை சீர்குலைத்து, யெகோவாவுக்கு விரோதமாக மிகவும் துரோகம் செய்தான். 20 அசீரியாவின் ராஜாவாகிய தில்காத்தபில்நேசர் அவனிடத்தில் வந்தான்; அவனை



நெருக்கினானே அல்லாமல் அவனைப் பலப்படுத்தவில்லை. <sup>21</sup> ஆகாஸ்

யெகோவாவுடைய ஆலயத்தில் ஒருபங்கும், ராஜ அரண்மனையில் ஒருபங்கும், பிரபுக்களின் கையில் ஒருபங்கும் எடுத்து, அசீரியாவின் ராஜாவுக்குக் கொடுத்தபோதும், அவனுக்கு உதவி கிடைக்கவில்லை.

<sup>22</sup> தான் நெருக்கப்படுகிற காலத்திலும் யெகோவாவுக்கு விரோதமாக அந்த ஆகாஸ் என்னும் ராஜா துரோகம்செய்துகொண்டே இருந்தான்.

<sup>23</sup> எப்படியென்றால்: சீரியா ராஜாக்களின் தெய்வங்கள் அவர்களுக்குத் துணை செய்கிறதால், அவர்கள் எனக்கும் துணைசெய்ய அவர்களுக்கு பலியிடுவேன் என்று சொல்லி, தன்னைத் தோற்கடித்த தமஸ்குவின் தெய்வங்களுக்கு அவன் பலியிட்டான்; ஆனாலும் அது அவனும் இஸ்ரவேல் அனைத்தும் அழிவதற்கு காரணமானது.

<sup>24</sup> ஆகாஸ் தேவனுடைய ஆலயத்தின் தட்டுமுட்டுகளைச் சேர்த்து, அவைகளைத் துண்டுதுண்டாக்கி, யெகோவாவுடைய ஆலயத்தின் கதவுகளைப் பூட்டிப்போட்டு, எருசலேமில் மூலைக்குமூலை பலிபீடங்களை உண்டாக்கி, <sup>25</sup> அந்நிய தெய்வங்களுக்குத் தூபங்காட்டுவதற்கு, யூதாவின் ஒவ்வொரு பட்டணத்திலும் மேடைகளை உண்டாக்கி; தன் முன்னோர்களின் தேவனாகிய யெகோவாவுக்குக்

கோபமூட்டினான். <sup>26</sup> அவனுடைய  
மற்ற காரியங்களும், அவனுடைய  
ஆரம்பம்முதல் கடைசிவரையுள்ள  
அனைத்து செயல்பாடுகளும் யூதா மற்றும்  
இஸ்ரவேல் ராஜாக்களின் புத்தகத்தில்  
எழுதப்பட்டிருக்கிறது. <sup>27</sup> ஆகாஸ்  
இறந்தபின்பு, அவனை எருசலேம் நகரத்தில்  
அடக்கம்செய்தார்கள்; ஆனாலும் இஸ்ரவேல்  
ராஜாக்களின் கல்லறைகளில் அவனை  
அடக்கம் செய்யவில்லை; அவன் மகனாகிய  
எசேக்கியா அவனுடைய இடத்தில்  
ராஜாவானான்.

## அத்தியாயம் 29

எசேக்கியா தேவாலயத்தைத்  
தூய்மைப்படுத்துதல்

<sup>1</sup> எசேக்கியா இருபத்தைந்தாம் வயதில்  
ராஜாவாகி, இருபத்தொன்பது வருடங்கள்  
எருசலேமில் ஆட்சிசெய்தான்; சகரியாவின்  
மகனாகிய அவனுடைய தாயின் பெயர்  
அபியாள். <sup>2</sup> அவன் தன் தகப்பனாகிய  
தாவீது செய்தபடியெல்லாம் யெகோவாவின்  
பார்வைக்கு செம்மையானதைச்  
செய்தான். <sup>3</sup> அவன் தன் அரசாட்சியின்  
முதலாம் வருடம் முதலாம் மாதத்தில்  
யெகோவாவுடைய ஆலயத்தின் கதவுகளைத்  
திறந்து, அவைகளைப் பழுதுபார்த்து,  
<sup>4</sup> ஆசாரியர்களையும் லேவியர்களையும்

அழைத்துவந்து, அவர்களைக் கிழக்கு  
வீதியிலே கூடிவரச்செய்து, <sup>5</sup> அவர்களை  
நோக்கி: லேவியரே, கேளுங்கள்:  
நீங்கள் இப்போது உங்களைப் பரிசுத்தம்  
செய்துகொண்டு, உங்கள் முன்னோர்களின்  
தேவனாகிய யெகோவாவுடைய ஆலயத்தைப்  
பரிசுத்தம்செய்து, அசுத்தமானதைப்  
பரிசுத்த ஸ்தலத்திலிருந்து வெளியே  
கொண்டுபோங்கள். <sup>6</sup> நம்முடைய  
முன்னோர்கள் துரோகம்செய்து,  
நம்முடைய தேவனாகிய யெகோவாவின்  
பார்வைக்குப் பொல்லாப்பானதைச்  
செய்து, அவரைவிட்டு விலகி, தங்கள்  
முகங்களைக் யெகோவாவுடைய  
வாசஸ்தலத்தைவிட்டுத் திருப்பி, அதற்கு  
முதுகைக் காட்டினார்கள். <sup>7</sup> அவர்கள் பரிசுத்த  
ஸ்தலத்தில் இஸ்ரவேலின் தேவனுக்கு  
சர்வாங்க தகனபலி செலுத்தாமலும்,  
தூபங்காட்டாமலும், விளக்குகளை  
அணைத்துப்போட்டு, மண்டபத்தின்  
கதவுகளையும் பூட்டிப்போட்டார்கள்.  
<sup>8</sup> ஆகையால் யெகோவாவுடைய கடுங்கோபம்  
யூதாவின்மேலும் எருசலேமின்மேலும்  
வந்து, அவர் இவர்களை, நீங்கள்  
உங்கள் கண்களினால் பார்க்கிறபடி,  
துயரத்திற்கும், திகைப்பிற்கும், கேலிக்கும்  
ஒப்புக்கொடுத்தார். <sup>9</sup> இதினிமித்தம்  
நம்முடைய முன்னோர்கள் பட்டயத்தால்  
விழுந்து, நம்முடைய மகன்களும்,

மகள்களும், மனைவிகளும் சிறையிருப்பில்  
பிடிபட்டார்கள். <sup>10</sup> இப்போதும் இஸ்ரவேலின்  
தேவனாகிய யெகோவாவுடைய கடுங்கோபம்  
நம்மைவிட்டுத் திரும்பும்படிக்கு, அவரோடு  
உடன்படிக்கைசெய்ய என் மனதிலே  
தீர்மானித்துக்கொண்டேன். <sup>11</sup> என் மகன்களே,  
இப்பொழுது அசதியாக இருக்கவேண்டாம்;  
நீங்கள் யெகோவாவுக்குப் பணிவிடை  
செய்யும்படி அவருக்கு முன்பாக நிற்கவும்,  
அவருக்கு ஊழியம்செய்கிறவர்களும்  
தூபம்காட்டுகிறவர்களுமாக இருக்கவும்  
உங்களை அவர் தெரிந்து கொண்டார்  
என்றான்.

<sup>12</sup> அப்பொழுது கோகாத் வம்சத்தாரில்  
அமாசாயின் மகன் மாகாத்தும், அசரியாவின்  
மகன் யோவேலும், மெராரியின் வம்சத்தாரில்  
அப்தியின் மகன் கீசும், எகலேலின் மகன்  
அசரியாவும், கெர்சோனியரில் சிம்மாவின்  
மகன் யோவாகும், யோவாகின் மகன்  
ஏதேனும், <sup>13</sup> எலிசாபான் வம்சத்தாரில்  
சிம்ரியும், ஏயெலும், ஆசாப்பின் வம்சத்தாரில்  
சகரியாவும், மத்தனியாவும், <sup>14</sup> ஏமானின்  
வம்சத்தாரில் எகியேலும், சிமேயியும்,  
எதுத்தூனின் வம்சத்தாரில் செமாயாவும்,  
ஊசியேலும் என்னும் லேவியர்கள்  
எழும்பி, <sup>15</sup> தங்கள் சகோதரர்களைக்  
கூடிவரச்செய்து, பரிசுத்தம்செய்துகொண்டு,  
யெகோவாவுடைய வசனங்களுக்கு ஏற்ற  
ராஜாவினுடைய கற்பனையின்படியே

யெகோவாவுடைய ஆலயத்தை  
சுத்திகரிக்க வந்தார்கள். <sup>16</sup> ஆசாரியர்கள்  
யெகோவாவுடைய ஆலயத்தை  
சுத்திகரிப்பதற்காக உள்ளே பிரவேசித்து,  
யெகோவாவுடைய ஆலயத்தில் கண்ட  
அனைத்து அசுத்தத்தையும் வெளியே  
யெகோவாவுடைய ஆலயப்பிராகாரத்தில்  
கொண்டு வந்தார்கள்; அப்பொழுது  
லேவியர்கள் அதை எடுத்து வெளியே  
கீதரோன் ஆற்றிற்குக் கொண்டு போனார்கள்.  
<sup>17</sup> முதல் மாதம் முதல் தேதியிலே அவர்கள்  
பரிசுத்தம் செய்யத்தொடங்கி, எட்டாம்  
தேதியிலே யெகோவாவுடைய மண்டபத்திலே  
பிரவேசித்து, யெகோவாவுடைய ஆலயத்தை  
எட்டுநாளில் பரிசுத்தம்செய்து, முதலாம்  
மாதம் பதினாறாம் தேதியில் அதை  
முடித்தார்கள். <sup>18</sup> அவர்கள் ராஜாவாகிய  
எசேக்கியாவிடம் போய்: நாங்கள்  
யெகோவாவின் ஆலயத்தையும், சர்வாங்க  
தகனபலிபீடத்தையும், அதனுடைய  
அனைத்து தட்டுமுட்டுகளையும்,  
சமூகத்து அப்பங்களின் மேஜையையும்,  
அதின் அனைத்து தட்டுமுட்டுகளையும்  
தூய்மைப்படுத்தி, <sup>19</sup> ராஜாவாகிய  
ஆகாஸ் அரசாளும்போது தம்முடைய  
பாதகத்தால் எறிந்துபோட்ட அனைத்து  
தட்டுமுட்டுகளையும் ஒழுங்குபடுத்திப்  
பரிசுத்தம்செய்தோம்; இதோ, அவைகள்  
யெகோவாவின் ஆலயத்திற்கு முன்பாக

இருக்கிறது என்றார்கள்.

<sup>20</sup> அப்பொழுது ராஜாவாகிய எசேக்கியா காலையிலேயே எழுந்திருந்து, நகரத்தின் பிரபுக்களைக் கூட்டிக்கொண்டு, யெகோவாவின் ஆலயத்திற்குப் போனான்.

<sup>21</sup> அப்பொழுது அரசாட்சிக்காகவும் பரிசுத்த ஸ்தலத்திற்காகவும் யூதாவுக்காகவும் ஏழு காளைகளையும், ஏழு ஆட்டுக்கடாக்களையும், ஏழு ஆட்டுக்குட்டிகளையும், ஏழு வெள்ளாட்டுக்கடாக்களையும்

பாவநிவாரணபலியாகக் கொண்டுவந்தார்கள்;

அவைகளைக் யெகோவாவுடைய பலிபீடத்தின்மேல் பலியிடுங்கள் என்று அவன் ஆசாரியராகிய ஆரோனின் சந்ததியான மகன்களுக்குச் சொன்னான். <sup>22</sup> அப்படியே ஆசாரியர்கள்

காளைகளை அடித்து, அந்த இரத்தத்தைப் பிடித்து பலிபீடத்தின்மேல் தெளித்தார்கள்; ஆட்டுக்கடாக்களை

அடித்து, அவைகளின் இரத்தத்தைப் பலிபீடத்தின்மேல் தெளித்தார்கள்;

ஆட்டுக்குட்டிகளையும் அடித்து, அவைகளின் இரத்தத்தையும் பலிபீடத்தின்மேல் தெளித்தார்கள். <sup>23</sup> பிறகு பாவநிவாரண

பலிக்கான வெள்ளாட்டுக்கடாக்களை ராஜாவுக்கும் சபையாருக்கும் முன்பாகக் கொண்டுவந்தார்கள்; அவைகள்மேல்

அவர்கள் தங்கள் கைகளை வைத்தார்கள்.

<sup>24</sup> இஸ்ரவேல் அனைத்திற்காகவும், சர்வாங்க

தகனபலியையும் பாவநிவாரணபலியையும்  
செலுத்துங்கள் என்று ராஜா  
சொல்லியிருந்தான்; ஆதலால் ஆசாரியர்கள்  
அவைகளை அடித்து, இஸ்ரவேல்  
அனைத்திற்கும் பாவநிவிர்த்தி உண்டாக்க,  
அவைகளின் இரத்தத்தால் பலிபீடத்தின்மேல்  
பரிகாரம் செய்தார்கள். <sup>25</sup> அவன், தாவீதும்,  
ராஜாவின் தரிசனம் காண்கிறவனாகிய  
காத்தும், தீர்க்கதரிசியாகிய நாத்தானும்  
கற்பித்தபடியே, கைத்தாளங்களையும்  
தம்புருக்களையும் சுரமண்டலங்களையும்  
வாசிக்கிற லேவியர்களைக்  
யெகோவாவுடைய ஆலயத்திலே  
நிறுத்தினான்; இப்படி செய்யவேண்டும்  
என்கிற கற்பனை கர்த்தரால்  
அவருடைய தீர்க்கதரிசிகளைக்கொண்டு  
உண்டாயிருந்தது. <sup>26</sup> அப்படியே லேவியர்கள்  
தாவீதின் கீதவாத்தியங்களையும்,  
ஆசாரியர்கள் பூரிகைகளையும்  
பிடித்து நின்றார்கள். <sup>27</sup> அப்பொழுது  
எசேக்கியா சர்வாங்க தகனபலிகளைப்  
பலிபீடத்தின்மேல் செலுத்தக்  
கட்டளையிட்டான்; அதை செலுத்த ஆரம்பித்த  
நேரத்தில் யெகோவாவை துதிக்கும் கீதமும்  
பூரிகைகளும், இஸ்ரவேல் ராஜாவாகிய  
தாவீது ஏற்படுத்தின கீதவாத்தியங்களும்  
முழங்கத்தொடங்கினது. <sup>28</sup> பாடலைப் பாடி,  
பூரிகைகளை ஊதிக் கொண்டுக்கும்போது,  
சர்வாங்க தகனபலியைச் செலுத்தி

முடியும்வரை சபையார் எல்லோரும்  
பணிந்துகொண்டிருந்தார்கள்.

29 பலியிட்டு முடிந்தபோது, ராஜாவும்  
அவனோடிருந்த அனைவரும் தலைகுனிந்து  
பணிந்துகொண்டார்கள். 30 பின்பு

எசேக்கியா ராஜாவும் பிரபுக்களும்  
லேவியர்களை நோக்கி: நீங்கள்

தாவீதும் தரிசனம் காண்கிறவனாகிய  
ஆசாபும் பாடின வார்த்தைகளால்

யெகோவாவை துதியுங்கள் என்றார்கள்;  
அப்பொழுது மகிழ்ச்சியோடு துதிசெய்து

தலைகுனிந்து பணிந்துகொண்டார்கள்.

31 அதின்பின்பு எசேக்கியா: இப்போதும்  
நீங்கள் கர்த்தருக்கென்று உங்களைப்

பரிசுத்தம்செய்தீர்கள்; ஆகையால் அருகில்  
வந்து, யெகோவாவுடைய ஆலயத்திற்கு

தகனபலிகளையும் ஸ்தோத்திரபலிகளையும்  
கொண்டுவாருங்கள் என்றான்; அப்பொழுது

சபையாரில் விருப்பமுள்ளவர்கள்  
சர்வாங்க தகனபலிகளையும் மற்றவர்கள்

தகனபலிகளையும் ஸ்தோத்திரபலிகளையும்  
கொண்டுவந்தார்கள். 32 சபையார்

கொண்டுவந்த சர்வாங்க தகனபலிகளின்  
தொகை எழுபது காளைகளும்,

நூறு ஆட்டுக்கடாக்களும், இருநூறு  
ஆட்டுக்குட்டிகளுமே; இவைகளெல்லாம்

யெகோவாவுக்கு சர்வாங்க தகனமாயின.  
33 அறுநூறு காளைகளும் மூவாயிரம்

ஆடுகளும் பிரதிஷ்டை செய்யப்பட்டது.



34 ஆனாலும் ஆசாரியர்களின் எண்ணிக்கை குறைவாக இருந்ததால் அவர்களால் அந்த சர்வாங்க தகனமான ஜீவன்களையெல்லாம் அடித்துத் தோலுரிக்க முடியாமலிருந்தது; அதனால் அந்த வேலை முடியும்வரைக்கும், மற்ற ஆசாரியர்கள் தங்களைப் பரிசுத்தம்செய்யும்வரைக்கும், அவர்களுடைய சகோதரர்களாகிய லேவியர்கள் அவர்களுக்கு உதவிசெய்தார்கள்; தங்களைப் பரிசுத்தம் செய்துகொள்ள லேவியர்கள் ஆசாரியர்களைவிட மன உற்சாகமுள்ளவர்களாக இருந்தார்கள்.

35 சர்வாங்க தகனபலிகளும், ஸ்தோத்திரபலிகளின் கொழுப்பும், சர்வாங்கதகனங்களுக்குரிய பாணபலிகளும் மிகுதியாயிருந்தது; இந்தவிதமாக யெகோவாவுடைய ஆலயத்தின் ஆராதனை திட்டம் செய்யப்பட்டது. 36 தேவன் மக்களை ஆயத்தப்படுத்தியதைக்குறித்து எசேக்கியாவும் மக்கள் எல்லோரும் சந்தோஷப்பட்டார்கள்; இந்தக் காரியத்தை செய்வதற்கான யோசனை உடனடியாக உண்டானது.

## அத்தியாயம் 30

எசேக்கியா பஸ்கா பண்டிகையைக் கொண்டாடுதல்

1 அதன்பின்பு இஸ்ரவேலின் தேவனாகிய யெகோவாவுக்கு பஸ்காவைக் கொண்டாட, எருசலேமில் இருக்கிற யெகோவாவுடைய ஆலயத்திற்கு வாருங்கள் என்று எசேக்கியா இஸ்ரவேல், யூதா எங்கும் ஆட்களை அனுப்பினதுமட்டுமல்லாமல், எப்பிராயீம் மனாசே கோத்திரங்களுக்கும் கடிதங்களை எழுதியனுப்பினான். 2 பஸ்காவை இரண்டாம் மாதத்தில் கொண்டாட, ராஜாவும் அவனுடைய பிரபுக்களும் எருசலேமிலுள்ள சபையார் அனைவரும் யோசனை செய்திருந்தார்கள். 3 ஆசாரியர்கள் போதுமான எண்ணிக்கையில் தங்களைப் பரிசுத்தம்செய்யாமலும், மக்கள் எருசலேமில் இன்னும் கூடிவராமலும் இருந்ததால், அதன் காலத்தில் அதைக் கொண்டாட முடியாமற்போனது. 4 இந்தக் காரியம் ராஜாவின் பார்வைக்கும் அனைத்து சபையாரின் பார்வைக்கும் நியாயமாகக் காணப்பட்டது. 5 எழுதியிருக்கிறபடி நீண்டகாலமாக அவர்கள் அதைக் கொண்டாடவில்லை; ஆகையால் இஸ்ரவேலின் தேவனாகிய யெகோவாவுக்கு பஸ்காவைக் கொண்டாட எருசலேமுக்கு வாருங்கள் என்று பெயெர்செபாமுதல் தாண் வரையுள்ள இஸ்ரவேல் தேசமெங்கும் அறிவிப்புக் கொடுக்கத் தீர்மானம் செய்தார்கள். 6 அப்படியே ராஜாவும் அவனுடைய பிரபுக்களும் கொடுத்த கடிதங்களை தபால்காரர்கள் வாங்கி,

ராஜாவுடைய கட்டளையின்படியே  
இஸ்ரவேல் யூதா எங்கும் போய்:  
இஸ்ரவேல் மக்களே, ஆபிரகாம்,  
ஈசாக்கு, இஸ்ரவேல் என்பவர்களுடைய  
தேவனாகிய கர்த்தரிடத்திற்குத் திரும்புங்கள்;  
அப்பொழுது அசீரியருடைய ராஜாக்களின்  
கைக்குத் தப்பியிருக்கிற மீதியான  
உங்களிடத்திற்கு அவர் திரும்புவார்.  
7 தங்கள் முற்பிதாக்களின் தேவனாகிய  
யெகோவாவுக்கு துரோகம்செய்த உங்கள்  
முற்பிதாக்களைப்போலவும் உங்கள்  
சகோதரர்களைப்போலவும் இருக்காதீர்கள்;  
அதற்காக, நீங்கள் காண்கிறபடியே,  
அவர்கள் அழிந்துபோகிறதற்கு  
ஒப்புக்கொடுத்தாரே. 8 இப்போதும்  
உங்கள் முன்னோர்களைப்போல் உங்கள்  
கழுத்தைக் கடினப்படுத்தாதேயுங்கள்;  
நீங்கள் யெகோவாவுக்கு உடன்பட்டு,  
அவர் சதாகாலத்திற்கும் பரிசுத்தம்செய்த  
அவருடைய பரிசுத்த ஸ்தலத்திற்கு வந்து,  
உங்கள் தேவனாகிய யெகோவாவை  
தொழுதுகொள்ளுங்கள்; அப்பொழுது  
அவருடைய கடுங்கோபம் உங்களை விட்டுத்  
திரும்பும். 9 நீங்கள் கர்த்தரிடத்திற்குத்  
திரும்பினால், உங்கள் சகோதரர்களும்  
உங்கள் பிள்ளைகளும் தங்களை  
சிறைபிடித்தவர்களுக்கு முன்பாக இரக்கம்  
பெறுவதற்கும், இந்த தேசத்திற்குத்  
திரும்புவதற்கும் அது உதவியாயிருக்கும்;

உங்கள் தேவனாகிய யெகோவா  
கிருபையும் இரக்கமும் உள்ளவர்; நீங்கள்  
அவரிடத்திற்குத் திரும்பினால், அவர்  
தம்முடைய முகத்தை உங்களைவிட்டு  
விலக்குவதில்லை என்றார்கள். <sup>10</sup> அப்படி  
அந்த தபால்காரர்கள் எப்பிராயீம் மனாசே  
தேசங்களில் செபுலோன்வரைக்கும் ஊர்  
ஊராகச் சுற்றித் திரிந்தார்கள்; ஆனாலும்  
அவர்கள் இவர்களைப்பார்த்து நகைத்துப்  
பரியாசம் செய்தார்கள். <sup>11</sup> ஆகிலும்,  
ஆசேரிலும், மனாசேயிலும், செபுலோனிலும்,  
சிலர் மனத்தாழ்மையாகி எருசலேமுக்கு  
வந்தார்கள். <sup>12</sup> யூதாவிலும் யெகோவாவுடைய  
வார்த்தையின்படியே, ராஜாவும்  
பிரபுக்களும், கட்டளையிட்ட முறையின்படி  
செய்வதற்கு, தேவனுடைய கரம் அவர்களை  
ஒருமனப்படுத்தினது. <sup>13</sup> அப்படியே  
இரண்டாம் மாதத்தில் புளிப்பில்லாத  
அப்பப்பண்டிகையைக் கொண்டாடத்  
திரளான மக்கள் எருசலேமில் மகாபெரிய  
சபையாகக் கூடினார்கள். <sup>14</sup> அவர்கள் எழும்பி,  
எருசலேமில் இருந்த பலிபீடங்களையும்,  
தூபபீடங்களையும் அகற்றி கீதரோன்  
ஆற்றிலே போட்டார்கள். <sup>15</sup> பின்பு  
இந்த இரண்டாம் மாதம் பதினான்காம்  
தேதியில் பஸ்காவின் ஆட்டுக்குட்டிகளை  
அடித்தார்கள்; ஆசாரியர்களும்  
லேவியர்களும் வெட்கப்பட்டு,  
தங்களை சுத்தம்செய்து, சர்வாங்க



21 அப்படியே எருசலேமிலே காணப்பட்ட இஸ்ரவேல் மக்கள் புளிப்பில்லாத அப்பப்பண்டிகையை ஏழுநாட்களும் மகா ஆனந்தத்தோடு கொண்டாடினார்கள்; லேவியர்களும் ஆசாரியர்களும் அனுதினமும் கர்த்தருக்கென்று பேரோசையாகத் தொனிக்கும் கீதவாத்தியங்களால் யெகோவாவை துதித்துக்கொண்டிருந்தார்கள்.

22 யெகோவாவுக்கு அடுத்த காரியத்தில் நல்ல உணர்வுள்ள அனைத்து லேவியரோடும் எசேக்கியா ஆதரவாகப் பேசினான்; இப்படி அவர்கள் பண்டிகையின் ஏழு நாட்களும் சாப்பிட்டு, ஸ்தோத்திரபலிகளைச் செலுத்தி, தங்கள் முன்னோர்களின் தேவனாகிய யெகோவாவை துதித்துக்கொண்டிருந்தார்கள். 23 பின்பு

வேறு ஏழுநாட்கள் கொண்டாட சபையார் எல்லோரும் யோசனைசெய்து, அந்த ஏழுநாட்களும் ஆனந்தத்தோடு கொண்டாடினார்கள். 24 யூதாவின்

ராஜாவாகிய எசேக்கியா சபைக்கு ஆயிரம் காளைகளையும், ஏழாயிரம் ஆடுகளையும் கொடுத்தான்; பிரபுக்களும் சபைக்கு ஆயிரம் காளைகளையும், பத்தாயிரம் ஆடுகளையும் கொடுத்தார்கள்; ஆசாரியர்களில் அநேகம்பேர் தங்களைச் சுத்தம்செய்தார்கள். 25 யூதாவின் சபையாரும், ஆசாரியர்களும், லேவியர்களும்,

இஸ்ரவேலிலிருந்து வந்த சபையாரும்,  
இஸ்ரவேல் தேசத்திலிருந்து வந்த  
அந்நியரும், யூதாவில் குடியிருந்தவர்களும்  
மகிழ்ச்சியாயிருந்தார்கள். <sup>26</sup> அப்படியே  
எருசலேமில் மகா சந்தோஷம்  
உண்டாயிருந்தது; தாவீதின் மகனாகிய  
சாலொமோன் என்னும் இஸ்ரவேலுடைய  
ராஜாவின் நாட்கள் முதற்கொண்டு இப்படி  
எருசலேமில் நடந்ததில்லை. <sup>27</sup> லேவியரான  
ஆசாரியர்கள் எழுந்து நின்று, மக்களை  
ஆசீர்வதித்தார்கள்; அவர்களுடைய சத்தம்  
கேட்கப்பட்டு, அவர்களுடைய விண்ணப்பம்  
அவருடைய பரிசுத்த வாசஸ்தலமாகிய  
பரலோகத்தில் வந்து எட்டினது.

## அத்தியாயம் 31

<sup>1</sup> இவைகளெல்லாம் முடிந்தபின்பு,  
வந்திருந்த இஸ்ரவேலர்கள் எல்லோரும்  
யூதாவின் பட்டணங்களுக்குப்  
புறப்பட்டுப்போய், யூதா பென்யமீன்  
எங்கும் எப்பிராயீமிலும் மனாசேயிலும்  
இருந்த சிலைகளை உடைத்து,  
விக்கிரகத்தோப்புகளை வெட்டி,  
மேடைகளையும் பீடங்களையும்  
இடித்து, அவைகளையெல்லாம்  
இடித்துப்போட்டார்கள்; பின்பு இஸ்ரவேல்  
மக்கள் எல்லோரும் அவரவர் தங்கள்  
ஊர்களிலிருக்கிற தங்கள் சொந்த  
இருப்பிடத்திற்குத் திரும்பினார்கள்.





எண்ணெயிலும், தேனிலும், நிலத்தின்  
எல்லா வரவிலும் முதற்பலன்களைத்  
திரளாகக் கொண்டுவந்து, சகலத்திலும்  
தசமபாகத்தைப் பரிபூரணமாகக்  
கொடுத்தார்கள். <sup>6</sup> யூதாவின் பட்டணங்களில்  
குடியிருந்த இஸ்ரவேல் வம்சத்தாரும்,  
யூதா வம்சத்தாரும், மாடுகளிலும்  
ஆடுகளிலும் தசமபாகத்தையும், தங்கள்  
தேவனாகிய யெகோவாவுக்குப் பரிசுத்தம்  
செய்யப்பட்டவைகளில் தசமபாகத்தையும்  
கொண்டுவந்து குவியல் குவியலாக  
வைத்தார்கள். <sup>7</sup> மூன்றாம் மாதத்தில்  
குவியல் செய்யத்துவங்கி ஏழாம்  
மாதத்தில் முடித்தார்கள். <sup>8</sup> எசேக்கியாவும்  
பிரபுக்களும் வந்து, அந்தக் குவியல்களைப்  
பார்க்கும்போது, யெகோவாவுக்கு  
ஸ்தோத்திரம் செலுத்தி, அவருடைய  
மக்களாகிய இஸ்ரவேலைப் புகழ்ந்தார்கள்.  
<sup>9</sup> அந்தக் குவியல்களைக் குறித்து  
எசேக்கியா, ஆசாரியர்களையும்  
லேவியர்களையும் விசாரித்தபோது,  
<sup>10</sup> சாதோக்கின் சந்ததியானாகிய அசரியா  
என்னும் பிரதான ஆசாரியன் அவனை  
நோக்கி: இந்தக் காணிக்கையைக்  
யெகோவாவுடைய ஆலயத்திற்குக்  
கொண்டுவரத் தொடங்கினதுமுதல்  
நாங்கள் சாப்பிட்டுத் திருப்தியடைந்தோம்;  
இன்னும் மீதம் இருக்கிறது; யெகோவா  
தம்முடைய மக்களை ஆசீர்வதித்ததால்

இந்தத் திரளான தானியக் குவியல் மீந்திருக்கிறது என்றான். <sup>11</sup> அப்பொழுது எசேக்கியா யெகோவாவுடைய ஆலயத்தில் சேமிப்புக் கிடங்குகளை ஆயத்தப்படுத்தச் சொன்னான். <sup>12</sup> அவர்கள் அவைகளை ஆயத்தப்படுத்தினபின்பு, அவைகளிலே காணிக்கைகளையும், தசம பாகத்தையும், பரிசுத்தம்செய்யப்பட்டவைகளையும் உண்மையாக எடுத்துவைத்தார்கள்; அவைகளின்மேல் லேவியனாகிய கொன்னியா தலைவனும், அவன் தம்பியாகிய சிமேயி இரண்டாவதுமாக இருந்தான். <sup>13</sup> ராஜாவாகிய எசேக்கியாவும், தேவனுடைய ஆலய விசாரணைக்காரனாகிய அசரியாவும் செய்த கட்டளையின்படியே, யெகியேலும், அசசியாவும், நாகாத்தும், ஆசகேலும், யெரிமோத்தும், யோசபாத்தும், ஏலியேலும், இஸ்மகியாவும், மாகாத்தும், பெனாயாவும், கொன்னியாவின் கீழும் அவன் தம்பியாகிய சிமேயியின் கீழும் விசாரிப்புக்காரர்களாக இருந்தார்கள். <sup>14</sup> கிழக்குவாசலைக் காக்கிற இம்னாவின் மகனாகிய கோரே என்னும் லேவியன், யெகோவாவுக்குச் செலுத்தப்பட்ட காணிக்கைகளையும் மகா பரிசுத்தமானவைகளையும் பங்கிட, தேவனுக்கு செலுத்தும் உற்சாகக் காணிக்கைகள்மேல் அதிகாரியாயிருந்தான். <sup>15</sup> அவனுடைய கைக்கு உதவியாக

ஆசாரியர்களின் பட்டணங்களில்  
குழுக்களின் முறையிலிருக்கிற தங்கள்  
சகோதரர்களிலே பெரியவனுக்கும்  
சிறியவனுக்கும் சரிசமமாகக் கொடுப்பதற்கு,  
உண்மையுள்ளவர்களாக எண்ணப்பட்ட  
ஏதேனும், மின்யமீனும், யெசுவாவும்,  
செமாயாவும், அமரியாவும், செக்கனியாவும்  
ஏற்படுத்தப்பட்டார்கள். <sup>16</sup> வம்ச  
அட்டவணைகளில் எழுதப்பட்ட  
மூன்று வயதுமுதல், அதற்கு  
மேற்பட்ட ஆண்பிள்ளைகளைத்தவிர,  
யெகோவாவுடைய ஆலயத்திற்குள்  
பிரவேசிக்கிற அவரவருக்கும்  
தங்கள் குழுக்களின்படியே, தங்கள்  
முறைகளிலே தாங்கள் செய்கிற  
தங்கள் பணிவிடைக்குத்தக்கதாக  
அநுதின சம்பளம் கொடுக்கப்பட்டது.  
<sup>17</sup> தங்கள் முன்னோர்களின் வம்ச  
அட்டவணைகளில் எழுதப்பட்ட  
தங்கள் குழுக்களின்படியே தங்கள்  
முறைகளிலிருக்கிற இருபது வயதுமுதல்,  
அதற்கு மேற்பட்ட ஆசாரியர்களுக்கும்,  
லேவியர்களுக்கும், <sup>18</sup> அவர்களுடைய  
எல்லாக் கூட்டத்தின் அட்டவணையிலும்  
எழுதப்பட்ட அவர்களுடைய எல்லாக்  
குழந்தைகளுக்கும், மனைவிகளுக்கும்,  
மகன்களுக்கும், மகள்களுக்கும் பங்கு  
கொடுத்தார்கள்; அவர்கள் பரிசுத்தமானதை  
உண்மையின்படி பரிசுத்தமாக

விசாரித்தார்கள். 19 ஆசாரியர்களில் அனைத்து ஆண்பிள்ளைகளுக்கும் லேவியர்களுக்கும் அட்டவணையில் எழுதப்பட்டவர்கள் எல்லோருக்கும் சம்பளம் கொடுக்க, ஆசாரியர்களுடைய ஒவ்வொரு பட்டணத்தைச்சார்ந்த வெளிநிலங்களிலும் ஆரோன் வம்சத்தாரில் பேர்பேராகக் குறிக்கப்பட்ட மனிதர்கள் இருந்தார்கள். 20 இந்த முறையில் எசேக்கியா யூதாவெங்கும் நடப்பித்து, தன் தேவனாகிய யெகோவாவுக்கு முன்பாக நன்மையும் செம்மையும் உண்மையுமானதைச் செய்தான். 21 அவன் தேவனுடைய ஆலயத்தின் வேலையிலும், தன் தேவனைத் தேடும்படிக்கு நியாயப்பிரமாணத்திற்கும் கற்பனைக்கும் அடுத்த காரியத்திலும் என்ன செய்யத் தொடங்கினானோ, அதையெல்லாம் தன் முழு இருதயத்தோடும் செய்து வெற்றிபெற்றான்.

## அத்தியாயம் 32

சனகெரிப் எருசலேமைப் பயமுறுத்துதல்

1 இந்தக்காரியங்கள் நிறைவேறிவரும்போது அசீரியா ராஜாவாகிய சனகெரிப் வந்து, யூதாவுக்குள் பிரவேசித்து, பாதுகாப்பான பட்டணங்களுக்கு எதிராக முகாமிட்டு, அவைகளைத் தன் வசமாக்கிக்கொள்ள நினைத்தான்.

2 சனகெரிப் வந்து, எருசலேமின்மேல்

போர்செய்யத் திட்டமிட்டிருப்பதை  
 எசேக்கியா கண்டபோது, <sup>3</sup> நகரத்திற்கு  
 வெளியே இருக்கிற ஊற்றுகளை  
 அடைத்துவிட, தன் பிரபுக்களோடும்  
 தன் பராக்கிரமசாலிகளோடும்  
 ஆலோசனைசெய்தான்; அதற்கு அவர்கள்  
 உதவியாயிருந்தார்கள். <sup>4</sup> அசீரியா  
 ராஜாக்கள் வந்து, அதிக தண்ணீரை  
 ஏன் கண்டுபிடிக்க வேண்டும் என்று  
 சொல்லி, அநேகம் மக்கள் கூடி, அனைத்து  
 ஊற்றுகளையும் நாட்டின் நடுவில் பாயும்  
 ஓடையையும் அடைத்துப்போட்டார்கள்.  
<sup>5</sup> அவன் திடன்கொண்டு, இடிந்துபோன  
 மதிலையெல்லாம் கட்டி, அவைகளையும்  
 வெளியிலுள்ள மற்ற மதில்களையும்  
 கோபுரங்கள் வரை உயர்த்தி, தாவீதின்  
 நகரத்தினுடைய கோட்டையைப்  
 பலப்படுத்த, திரளான ஆயுதங்களையும்  
 கேடகங்களையும்செய்து, <sup>6</sup> மக்களின்மேல்  
 படைத்தலைவரை ஏற்படுத்தி,  
 அவர்களை நகரவாசலின் வீதியிலே  
 தன்னருகில் கூடிவரச்செய்து, அவர்களை  
 நோக்கி: <sup>7</sup> நீங்கள் திடன்கொண்டு  
 தைரியமாயிருங்கள்; அசீரியா ராஜாவுக்கும்  
 அவனோடிருக்கிற ஏராளமான கூட்டத்திற்கும்  
 பயப்படாமலும் கலங்காமலுமிருங்கள்;  
 அவனோடு இருக்கிறவர்களைவிட நம்மோடு  
 இருக்கிறவர்கள் அதிகம். <sup>8</sup> அவனோடு  
 இருக்கிறது மாம்ச புயம், நமக்குத்

துணைநின்று நம்முடைய போர்களை நடத்த நம்மோடு இருக்கிறவர் நம்முடைய தேவனாகிய யெகோவாதானே என்று சொல்லி, அவர்களைத் தேற்றினான்; யூதாவின் ராஜாவாகிய எசேக்கியா சொன்ன இந்த வார்த்தைகளின்மேல் மக்கள் நம்பிக்கை வைத்தார்கள்.

<sup>9</sup> இதன்பின்பு அசீரியா ராஜாவாகிய சனகெரிப் தன் முழு படையுடன் லாகீசுக்கு எதிராக முற்றுகை போட்டிருக்கும்போது, யூதாவின் ராஜாவாகிய எசேக்கியாவிடத்திற்கும், எருசலேமிலுள்ள யூதா மக்கள் அனைவரிடத்திற்கும் தன் வேலைக்காரர்களை அனுப்பி: <sup>10</sup> அசீரியா ராஜாவாகிய சனகெரிப் சொல்லுகிறது என்னவென்றால், முற்றுகை போடப்பட்ட எருசலேமிலே நீங்கள் இருப்பதற்கு, நீங்கள் எதன்மேல் நம்பிக்கையாயிருக்கிறீர்கள்?

<sup>11</sup> நம்முடைய தேவனாகிய யெகோவா நம்மை அசீரியருடைய ராஜாவின் கைக்குத் தப்பிவிட்பார் என்று எசேக்கியா சொல்லி, நீங்கள் பசியினாலும் தாகத்தாலும் சாகும்படி உங்களுக்குப் போதிக்கிறான் அல்லவா?

<sup>12</sup> அவருடைய மேடைகளையும் அவருடைய பலிபீடங்களையும் தள்ளிவிட்டவனும், ஒரே பலிபீடத்திற்கு முன்பாகப் பணிந்து, அதின்மேல் தூபங்காட்டுங்கள் என்று யூதாவுக்கும் எருசலேமியர்களுக்கும் சொன்னவனும் அந்த எசேக்கியாதான்

அல்லவா? <sup>13</sup> நானும் என் முன்னோர்களும் தேசத்து சகல மக்களுக்கும் செய்ததை அறியவில்லையா? அந்த தேசங்களுடைய மக்களின் தெய்வங்கள் அவர்கள் தேசத்தை நம்முடைய கைக்குத் தப்புவிக்க அவர்களுக்குப் பெலன் இருந்ததோ? <sup>14</sup> என் முன்னோர்கள் பாழாக்கின அந்த மக்களுடைய அனைத்து தெய்வங்களிலும் எவன் தன் மக்களை என் கைக்குத் தப்புவிக்கப் பலவானாயிருந்தான்? அப்படியிருக்க, உங்கள் தேவன் உங்களை என் கைக்குத் தப்புவிக்கமுடியுமா? <sup>15</sup> இப்போதும் எசேக்கியா உங்களை ஏமாற்றவும், இப்படி உங்களுக்கு போதிக்கவும் இடங்கொடுக்கவேண்டாம்; நீங்கள் அவனை நம்பவும் வேண்டாம்; ஏனென்றால் எந்த மக்களின் தெய்வமும், எந்த ராஜ்யத்தின் தெய்வமும் தன் மக்களை என் கைக்கும் என் முன்னோர்களின் கைக்கும் தப்புவிக்க முடியாமல் இருந்ததே; உங்கள் தேவன் உங்களை என் கைக்குத் தப்புவிப்பது எப்படி என்கிறார் என்று சொல்லி, <sup>16</sup> அவனுடைய வேலைக்காரர்கள் தேவனாகிய யெகோவாவுக்கு விரோதமாகவும், அவருடைய தாசனாகிய எசேக்கியாவுக்கு விரோதமாகவும் இன்னும் அதிகமாகப் பேசினார்கள். <sup>17</sup> தேசங்களுடைய மக்களின் தெய்வங்கள் தங்கள் மக்களை என் கைக்குத் தப்புவிக்காதிருந்ததுபோல, எசேக்கியாவின்

தேவனும் தன் மக்களை என் கைக்குத்  
தப்புவிப்பதில்லையென்று இஸ்ரவேலின்  
தேவனாகிய யெகோவாவை அவமதிக்கவும்,  
அவருக்கு விரோதமாகப் பேசவும் அவன்  
கடிதங்களையும் எழுதினான். <sup>18</sup> அவர்கள்  
மதிலின்மேலிருக்கிற எருசலேமின்  
மக்களைப் பயப்படுத்தி, கலங்கச்செய்து,  
தாங்கள் நகரத்தைப்பிடிக்கும்படி,  
அவர்களைப் பார்த்து: யூத  
மொழியிலே மகா சத்தமாகக் கூப்பிட்டு,  
<sup>19</sup> மனிதர்கள் கைவேலையினால்  
செய்யப்பட்டதும், பூமியிலுள்ள மக்களால்  
தொழுதுகொள்ளப்பட்டதுமாயிருக்கிற  
தெய்வங்களைக்குறித்துப் பேசுகிறதுபோல  
எருசலேமின் தேவனையும் குறித்துப்  
பேசினார்கள். <sup>20</sup> இதனால் ராஜாவாகிய  
எசேக்கியாவும் ஆமோத்சின் மகனாகிய  
ஏசாயா தீர்க்கதரிசியும் பிரார்த்தனை செய்து,  
வானத்தை நோக்கி முறையிட்டார்கள்.  
<sup>21</sup> அப்பொழுது யெகோவா ஒரு தூதனை  
அனுப்பினார்; அவன் அசீரியருடைய  
ராஜாவின் முகாமிலுள்ள அனைத்து  
பராக்கிரமசாலிகளையும், தலைவரையும்,  
தளபதிகளையும் அழித்தான்; அப்படியே  
சனகெரிப் செத்தமுகமாகத் தன்  
தேசத்திற்குத் திரும்பினான்; அங்கே  
அவன் தன் தெய்வத்தின் கோவிலுக்குள்  
பிரவேசிக்கிறபோது, அவனுடைய  
கர்ப்பப்பிறப்பான சிலர் அவனைப்



பட்டயத்தால் வெட்டிப்போட்டார்கள்.  
22 இப்படிச் செய்கோவா எசேக்கியாவையும்  
எருசலேமின் குடிமக்களையும் அசீரியருடைய  
ராஜாவாகிய சனகெரிபின் கைக்கும்  
மற்ற எல்லோருடைய கைக்கும் விலக்கிக்  
காப்பாற்றி, அவர்களைச் சுற்றுப்புறத்தாருக்கு  
விலக்கி ஆதரித்து நடத்தினார்.  
23 அநேகம்பேர் செய்கோவாக்கென்று  
எருசலேமுக்குக் காணிக்கைகளையும்,  
யூதாவின் ராஜாவாகிய எசேக்கியாவுக்கு  
விலையுயர்ந்த பொருட்களையும்  
கொண்டுவந்தார்கள்; அவன் இதற்குப்பிறகு  
சகல மக்களின் பார்வைக்கும்  
மதிக்கப்பட்டவனாயிருந்தான்.

எசேக்கியாவின் பெருமை மற்றும்  
அவனுடைய வெற்றியும் மரணமும்

24 அந்த நாட்களில் எசேக்கியா  
வியாதிப்பட்டு மரணமடையும் தருவாயில்  
இருந்தான்; அவன் செய்கோவாவை  
நோக்கி ஜெபம் செய்யும்போது, அவர்  
அவனுக்கு வாக்குத்தத்தம் செய்து, அவனுக்கு  
ஒரு அற்புதத்தைக் கட்டளையிட்டார்.  
25 எசேக்கியா தனக்குச் செய்யப்பட்ட  
உதவிக்குத் தகுந்தவாறு நடக்காமல்  
மனமேட்டிமையானான்; ஆகையால்  
அவன்மேலும், யூதாவின்மேலும்,  
எருசலேமின்மேலும் கடுங்கோபம் வந்தது.  
26 எசேக்கியாவின் மனமேட்டிமையினினால்

அவனும் எருசலேமின் மக்களும்  
 தங்களைத் தாழ்த்தினதால்,  
 யெகோவாவுடைய கடுங்கோபம்  
 எசேக்கியாவின் நாட்களிலே அவர்கள்மேல்  
 வரவில்லை. <sup>27</sup> எசேக்கியாவுக்கு  
 மிகுதியான ஐசுவரியமும் கனமும்  
 உண்டாயிருந்தது; வெள்ளியும், பொன்னும்,  
 இரத்தினங்களும் கந்தவர்க்கங்களும்,  
 கேடகங்களும், விநோதமான  
 ஆபரணங்களும்\* வைக்கும்படியான  
 பொக்கிஷசாலைகளையும், <sup>28</sup> தனக்கு  
 வந்துகொண்டிருந்த தானியமும்  
 திராட்சைரசமும் எண்ணெயும்  
 வைக்கும்படியான சேமிப்பு அறைகளையும்,  
 அனைத்துவிதமான மிருகஜீவன்களுக்குக்  
 கூடாரங்களையும், மந்தைகளுக்குத்  
 தொழுவங்களையும் உண்டாக்கினான்.  
<sup>29</sup> அவன் தனக்குப் பட்டணங்களைக்  
 கட்டி ஏராளமான ஆடுமாடுகளை  
 வைத்திருந்தான்; தேவன் அவனுக்கு மகா  
 திரளான செல்வத்தைக் கொடுத்தார்.  
<sup>30</sup> இந்த எசேக்கியா கீயோன் என்னும்  
 ஆற்றிலே அணைகட்டி, அதன் தண்ணீரை  
 மேற்கேயிருந்து கீழே தாவீதின் நகரத்திற்கு  
 நேராகத் திருப்பினான்; எசேக்கியா  
 செய்ததெல்லாம் வாய்த்தது. <sup>31</sup> ஆகிலும்  
 பாபிலோன் பிரபுக்களின் பிரதிநிதிகள்

\* அத்தியாயம் 32:27 32:27 பாத்திரங்களும்

தேசத்திலே நடந்த அற்புதத்தைக்  
கேட்க அவனிடத்திற்கு அனுப்பப்பட்ட  
காரியத்தில் அவன் இருதயத்தில்  
இருக்கிற எல்லாவற்றையும் அறிவதற்காக  
அவனைச் சோதிப்பதற்கு தேவன்  
அவனைக் கைவிட்டார். <sup>32</sup> எசேக்கியாவின்  
மற்ற காரியங்களும், அவன் செய்த  
நன்மைகளும் ஆமோத்சின் மகனாகிய  
ஏசாயா தீர்க்கதரிசியின் புத்தகத்திலும், யூதா  
இஸ்ரவேல் ராஜாக்களின் புத்தகத்திலும்  
எழுதப்பட்டிருக்கிறது. <sup>33</sup> எசேக்கியா  
இறந்தபின்பு, அவனை தாவீது வம்சத்தாரின்  
கல்லறைகளில் முக்கியமான<sup>†</sup> கல்லறையில்  
அடக்கம்செய்தார்கள்; யூதா முழுவதும்,  
எருசலேமின் மக்களும் அவன் இறந்தபோது  
அவனுக்கு மரியாதை செலுத்தினார்கள்;  
அவன் மகனாகிய மனாசே அவனுடைய  
இடத்தில் ராஜாவானான்.

## அத்தியாயம் 33

யூதாவின் ராஜாவாகிய மனாசே

<sup>1</sup> மனாசே ராஜாவாகிறபோது பன்னிரண்டு  
வயதாயிருந்து, ஐம்பத்தைந்து வருடங்கள்  
எருசலேமில் ஆட்சிசெய்தான். <sup>2</sup> யெகோவா,  
இஸ்ரவேல் மக்களுக்கு முன்பாகத் துரத்தின  
மக்களுடைய அருவருப்புகளின்படியே,  
அவன் யெகோவாவின் பார்வைக்குப்

† அத்தியாயம் 32:33 32:33 உயரமான

பொல்லாப்பானதைச் செய்தான்.  
3 அவன் தன் தகப்பனாகிய எசேக்கியா இடித்துப்போட்ட மேடைகளைத் திரும்பவும் கட்டி, பாகால்களுக்குப் பலிபீடங்களைக் கட்டி, விக்கிரகத்தோப்புகளை உண்டாக்கி, வானத்தின் நட்சத்திரங்களையெல்லாம் பணிந்துகொண்டு, அவைகளை வணங்கி,  
4 எருசலேமிலே என் நாமம் என்றென்றைக்கும் விளங்கும் என்று யெகோவா சொன்ன தம்முடைய ஆலயத்திலே பலிபீடங்களைக் கட்டி,  
5 யெகோவாவுடைய ஆலயத்தின் இரண்டு பிராகாரங்களிலும் வானத்தின் நட்சத்திரங்களுக்கெல்லாம் பலிபீடங்களைக் கட்டினான்.  
6 அவன் பென் இன்னோம் பள்ளத்தாக்கிலே தன் மகன்களைத் தகனபலிகளாக தீயிலே பலியிட்டு, நாள் நட்சத்திரம் பார்த்து, பில்லிசூனியங்களை அநுசரித்து, ஜோதிடம் பார்க்கிறவர்களையும் குறிசொல்லுகிறவர்களையும் வைத்து, யெகோவாவுக்குக் கோபமுண்டாக அவர் பார்வைக்கு மிகுதியும் பொல்லாப்பானதைச் செய்தான்.  
7 இந்த ஆலயத்திலும், இஸ்ரவேல் வம்சங்களிலெல்லாம் நான் தெரிந்துகொண்ட எருசலேமிலும், என் நாமத்தை என்றென்றைக்கும் விளங்கச் செய்வேன் என்றும்,  
8 நான் மோசையைக்கொண்டு இஸ்ரவேலுக்குக் கொடுத்த சகல நியாயப்பிரமாணத்திற்கும், கட்டளைகளுக்கும், நியாயங்களுக்கும்

ஏற்றபடியே அவர்களுக்கு நான்  
கற்பித்தவைகளையெல்லாம் அவர்கள்  
செய்யக் கவனமாக இருந்தார்களேயானால்,  
நான் இனி அவர்கள் கால்களை  
அவர்கள் முன்னோர்களுக்கு  
நிலைப்படுத்திவைத்த தேசத்திலிருந்து  
விலகச் செய்வதில்லையென்றும்,  
தேவன் தாவித்தோடும் அவன் மகனாகிய  
சாலொமோனோடும் சொல்லியிருந்த  
தேவனுடைய ஆலயத்தில்தானே,  
அவன் தான் செய்த விக்கிரகமாகிய  
சிலையை நாட்டினான். <sup>9</sup> அப்படியே  
யெகோவா இஸ்ரவேல் வம்சத்தாருக்கு  
முன்பாக அழித்த மக்களைவிட, யூதாவும்  
எருசலேமின் மக்களும் பொல்லாப்புச்  
செய்யதக்கதாக, மனாசே அவர்களை  
வழிவிலகிப் போகச்செய்தான். <sup>10</sup> யெகோவா  
மனாசேயோடும் அவனுடைய மக்களோடும்  
பேசினபோதிலும், அவர்கள் கவனிக்காதே  
போனார்கள். <sup>11</sup> ஆகையால் யெகோவா:  
அசீரியா ராஜாவின் தளபதிகளை  
அவர்கள்மேல் வரச்செய்தார்; அவர்கள்  
மனாசேயை முட்செடிகளில் பிடித்து, இரண்டு  
வெண்கலச்சங்கிலியால் அவனைக் கட்டி  
பாபிலோனுக்குக் கொண்டுபோனார்கள்.  
<sup>12</sup> இப்படி அவன் நெருக்கப்படும்போது,  
தன் தேவனாகிய யெகோவாவை நோக்கிக்  
கெஞ்சி, தன் முன்னோர்களின் தேவனுக்கு  
முன்பாக தன்னை மிகவும் தாழ்த்தினான்.

13 அவரை நோக்கி, அவன் விண்ணப்பம் செய்துகொண்டிருக்கிறபோது, அவர் அவன் கெஞ்சதலுக்கு இரங்கி, அவனுடைய ஜெபத்தைக் கேட்டு, அவனைத் திரும்ப எருசலேமிலுள்ள தன்னுடைய தேசத்திற்கு வரச்செய்தார்; யெகோவாவே தேவன் என்று அப்பொழுது மனாசே அறிந்தான்.

14 பின்பு அவன் தாவீதுடைய நகரத்தின் வெளி மதிலைக் கீயோனுக்கு மேற்கேயிருக்கிற பள்ளத்தாக்கு துவங்கி மீன்வாசல்வரை கட்டி, ஓபேலைச் சுற்றிலும் அதை வளைத்து, அதை மிகவும் உயர்த்தி, யூதாவிலுள்ள பாதுகாப்பான பட்டணங்களிலெல்லாம் படைத்தலைவரை ஏற்படுத்தி,

15 யெகோவாவுடைய ஆலயத்திலிருந்து அந்நிய தெய்வங்களையும் அந்த சிலையையும் அகற்றிவிட்டு, யெகோவாவுடைய ஆலயமுள்ள மலையிலும் எருசலேமிலும் தான் கட்டியிருந்த எல்லாப் பலிபீடங்களையும் அகற்றி, பட்டணத்திற்கு வெளியே போடச் செய்து, 16 யெகோவாவுடைய பலிபீடத்தைப் பழுதுபார்த்து, அதன்மேல் சமாதானபலிகளையும் ஸ்தோத்திரபலிகளையும் செலுத்தி, இஸ்ரவேலின் தேவனாகிய யெகோவாவை ஆராதிக்கவேண்டும் என்று யூதாவுக்குக் கட்டளையிட்டான். 17 ஆனாலும் மக்கள்

இன்னும் மேடைகளில் பலியிட்டுவந்தார்கள்; இருந்தாலும் தங்கள் தேவனாகிய கர்த்தருக்கென்றே அப்படிச் செய்தார்கள். <sup>18</sup> மனாசேயின் மற்ற காரியங்களும், அவன் தன் தேவனை நோக்கிச் செய்த விண்ணப்பமும், இஸ்ரவேலின் தேவனாகிய யெகோவாவின் நாமத்தில் அவனோடு பேசின தரிசனம் காண்கிறவர்களின் வார்த்தைகளும், இஸ்ரவேல் ராஜாக்களின் புத்தகத்தில் எழுதப்பட்டிருக்கிறது. <sup>19</sup> அவனுடைய விண்ணப்பமும், அவன் கெஞ்சுதலுக்குக் யெகோவா இரங்கினதும், அவன் தன்னைத் தாழ்த்தினதற்கு முன்னே செய்த அவனுடைய எல்லாப் பாவமும் துரோகமும், அவன் மேடைகளைக் கட்டி விக்किரகத் தோப்புகளையும் சிலைகளையும் நாட்டின இடங்களும், ஓசாயின் புத்தகத்தில் எழுதப்பட்டிருக்கிறது. <sup>20</sup> மனாசே இறந்தபின்பு, அவனை அவன் வீட்டிலே அடக்கம்செய்தார்கள்; அவன் மகனாகிய ஆமோன் அவனுடைய இடத்தில் ராஜாவானான்.

### யூதாவின் ராஜாவாகிய ஆமோன்

<sup>21</sup> ஆமோன் ராஜாவாகிறபோது இருபத்திரண்டு வயதாயிருந்து, இரண்டு வருடங்கள் எருசலேமில் ஆட்சிசெய்தான். <sup>22</sup> அவன் தன் தகப்பனாகிய மனாசே செய்ததுபோல யெகோவாவின் பார்வைக்குப்

பொல்லாப்பானதைச் செய்தான்; தன் தகப்பனாகிய மனாசே செய்துவைத்த சிலைகளுக்கெல்லாம் ஆமோன் பலியிட்டு, அவைகளை வணங்கினான். <sup>23</sup> தன் தகப்பனாகிய மனாசே தன்னைத் தாழ்த்திக்கொண்டதுபோல, இந்த ஆமோன் என்பவன் யெகோவாவுக்கு முன்பாகத் தன்னைத் தாழ்த்தாமல் மேன்மேலும் அக்கிரமம் செய்துவந்தான். <sup>24</sup> அவனுடைய வேலைக்காரர்கள் அவனுக்கு விரோதமாக சதிசெய்து, அவன் அரண்மனையிலே அவனைக் கொன்று போட்டார்கள். <sup>25</sup> அப்பொழுது தேசத்து மக்கள் ஆமோன் என்னும் ராஜாவுக்கு விரோதமாக சதிசெய்த அனைவரையும் வெட்டிப்போட்டு, அவன் மகனாகிய யோசியாவை அவனுடைய இடத்தில் ராஜாவாக்கினார்கள்.

## அத்தியாயம் 34

யோசியாவின் சீர்திருத்தங்கள்

<sup>1</sup> யோசியா ராஜாவாகிறபோது எட்டு வயதாயிருந்து, முப்பத்தொரு வருடங்கள் எருசலேமில் ஆட்சிசெய்தான். <sup>2</sup> அவன் யெகோவாவுடைய பார்வைக்கு செம்மையானதைச் செய்து, தன் தகப்பனாகிய தாவீதின் வழிகளில், வலது இடதுபுறமாக விலகாமல் நடந்தான். <sup>3</sup> அவன் தன் அரசாட்சியின் எட்டாம் வருட ஆட்சியில்,



தான் இன்னும் இளவயதாயிருக்கும்போது, தன் தகப்பனாகிய தாவீதின் தேவனைத் தேட ஆரம்பித்து, பன்னிரண்டாம் வருடத்தில் மேடைகள், தோப்புகள், உருவங்கள், சிலைகள் ஆகிய இவைகள் இல்லாமல்போகும்படி, யூதாவையும், எருசலேமையும் தூய்மைப்படுத்தத் தொடங்கினான். <sup>4</sup> அவனுக்கு முன்பாகப் பாகால்களின் பலிபீடங்களை இடித்தார்கள்; அவைகளின்மேலிருந்த சிலைகளை வெட்டி, விக்கிரகத் தோப்புகளையும் வார்ப்பு சிலைகளையும் வெட்டப்பட்ட சிலைகளையும் உடைத்து நொறுக்கி, அவைகளுக்கு பலியிட்டவர்களுடைய கல்லறைகளின்மேல் தூவி, <sup>5</sup> பூசாரிகளின் எலும்புகளை அவர்களுடைய பலிபீடங்களின்மேல் சுட்டெரித்து, இந்தவிதமாக யூதாவையும் எருசலேமையும் தூய்மைப்படுத்தினான். <sup>6</sup> அப்படியே அவன் மனாசே எப்பிராயீம் சிமியோன் என்னும் பட்டணங்களிலும், நப்தலிவரையும், பாழான அவைகளின் சுற்றுப்புறங்களிலும் செய்தான். <sup>7</sup> அவன் இஸ்ரவேல் தேசம் எங்குமுள்ள பலிபீடங்களையும் விக்கிரகத் தோப்புகளையும் இடித்து, சிலைகளை நொறுக்கித் தூளாக்கி, எல்லாச் சிலைகளையும் வெட்டிப்போட்டபின்பு எருசலேமுக்குத் திரும்பினான்.

<sup>8</sup> அவன் தேசத்தையும் ஆலயத்தையும்

தூய்மைப்படுத்தியபின்பு, அவன்  
தன் அரசாட்சியின் பதினெட்டாம்  
வருடத்திலே, அத்சலியாவின் மகனாகிய  
சாப்பானையும், நகரத்தலைவனாகிய  
மாசெயாவையும், யோவாகாசின் மகனாகிய  
யோவாக் என்னும் மந்திரியையும்,  
தன் தேவனாகிய யெகோவாவின்  
ஆலயத்தைப் பழுதுபார்ப்பதற்கு  
அனுப்பினான். <sup>9</sup> அவர்கள் பிரதான  
ஆசாரியனாகிய இலக்கியாவினிடத்தில்  
வந்து, வாசற்படியைக் காக்கிற லேவியர்கள்  
மனாசேயிலும் எப்பிராயீமீலும் இஸ்ரவேலில்  
மீதியானவர்களெல்லாரின் கையிலும்  
யூதா பென்யமீன் எங்கும் சேர்த்து,  
எருசலேமுக்குத் திரும்பி தேவனுடைய  
ஆலயத்திற்குக் கொண்டுவந்த பணத்தை  
ஒப்புவித்து, <sup>10</sup> வேலையைச் செய்யவைக்க,  
யெகோவாவுடைய ஆலயத்தின்  
விசாரிப்புக்காரரானவர்களின் கையில்  
அதைக் கொடுத்தார்கள்; இவர்கள்  
அதைக் யெகோவாவுடைய ஆலயத்தைப்  
பழுதுபார்த்து ஒழுங்குபடுத்துகிறதற்கு  
ஆலயத்தில் வேலை செய்கிறவர்கள்  
கையிலே கொடுத்தார்கள். <sup>11</sup> அப்படியே  
யூதாவின் ராஜாக்கள் கெடுத்துப்போட்ட  
அறைகளைப் பழுதுபார்க்க, வெட்டின  
கற்களையும், இணைப்புக்கு மரங்களையும்,  
பரப்புவதற்குப் பலகைகளையும் வாங்க  
தச்சர்களுக்கும் சிற்ப ஆசாரிகளுக்கும்

அதைக் கொடுத்தார்கள். <sup>12</sup> இந்த மனிதர்கள் வேலையை உண்மையாகச் செய்தார்கள்; வேலையை நடத்த மெராரியின் மக்களில் யாகாத், ஒபதியா என்னும் லேவியர்களும், கோகாத்தியரின் மக்களில் சகரியாவும், மெசல்லாமும் அவர்கள்மேல் விசாரிப்புக்காரர்களாக இருந்தார்கள்; இந்த லேவியர்கள் எல்லோரும் கீதவாத்தியங்களை வாசிக்க அறிந்தவர்கள். <sup>13</sup> அவர்கள் சுமைகாரர்களை விசாரிக்கிறவர்களாகவும், பற்பல வேலைகளைச் செய்கிறவர்கள் எல்லோரையும் கண்காணிக்கிறவர்களாகவும் இருந்தார்கள்; லேவியர்களில் இன்னும் சிலர் செயலாளர்களாகவும், நிர்வாகிகளாகவும், வாசற்காவலாளருமாக இருந்தார்கள்.

நியாயப்பிரமாண புத்தகத்தைக் கண்டெடுத்தல்

<sup>14</sup> யெகோவாவுடைய ஆலயத்திற்குக் கொண்டுவரப்பட்ட பணத்தை அவர்கள் எடுக்கிறபோது மோசேயைக்கொண்டு கட்டளையிடப்பட்ட யெகோவாவுடைய நியாயப்பிரமாணப் புத்தகத்தை ஆசாரியனாகிய இலக்கியா கண்டெடுத்தான். <sup>15</sup> அப்பொழுது இலக்கியா, பதிவாளனாகிய சாப்பானை நோக்கி: யெகோவாவுடைய ஆலயத்திலே நியாயப்பிரமாணப் புத்தகத்தைக் கண்டெடுத்தேன் என்று சொல்லி, அந்தப் புத்தகத்தை சாப்பானுடைய

கையில் கொடுத்தான். <sup>16</sup> சாப்பான்  
அந்த புத்தகத்தை ராஜாவினிடத்திற்குக்  
கொண்டுபோய், அவனை நோக்கி:  
உம்முடைய வேலைக்காரர்களுக்கு  
கட்டளையிடப்பட்டவைகளையெல்லாம்  
அவர்கள் செய்கிறார்கள். <sup>17</sup> யெகோவாவுடைய  
ஆலயத்திலே சேர்ந்த பணத்தை அவர்கள்  
கூட்டி, அதை விசாரிப்புக்காரர்கள்  
கையிலும், வேலை செய்கிறவர்கள்  
கையிலும் கொடுத்தார்கள் என்று  
ராஜாவுக்கு மறுசெய்தி சொன்னதும்  
அல்லாமல், <sup>18</sup> ஆசாரியனாகிய இலக்கியா  
என் கையில் ஒரு புத்தகத்தைக்  
கொடுத்தான் என்பதைப் பதிவாளனாகிய  
சாப்பான் ராஜாவுக்கு அறிவித்து,  
ராஜாவுக்கு முன்பாக அதை வாசித்தான்.  
<sup>19</sup> நியாயப்பிரமாணத்தின் வார்த்தைகளை  
ராஜா கேட்டபோது, அவன் தன் ஆடைகளைக்  
கிழித்துக்கொண்டு, <sup>20</sup> இலக்கியாவுக்கும்,  
சாப்பானின் மகனாகிய அகீக்காமுக்கும்,  
மீகாவின் மகனாகிய அப்தோனுக்கும்,  
பதிவாளனாகிய சாப்பானுக்கும்,  
ராஜாவின் வேலைக்காரனாகிய  
அசாயாவுக்கும் கட்டளையிட்டுச்  
சொன்னது: <sup>21</sup> கண்டெடுக்கப்பட்ட இந்தப்  
புத்தகத்தினுடைய வார்த்தைகளினிமித்தம்  
நீங்கள் போய், எனக்காகவும்,  
இஸ்ரவேலிலும், யூதாவிலும்  
மீதியானவர்களுக்காகவும் கர்த்தரிடத்தில்

விசாரியுங்கள்; இந்தப் புத்தகத்தில்  
எழுதியிருக்கிற எல்லாவற்றின்படியேயும்  
செய்யும்படிக்கு யெகோவாவுடைய  
வார்த்தையை நம்முடைய முன்னோர்கள்  
கைக்கொள்ளாமல் போனதால், நம்மேல்  
மூண்ட யெகோவாவுடைய கடுங்கோபம்  
பெரியது என்றான். <sup>22</sup> அப்பொழுது  
இலக்கியாவும் ராஜா அனுப்பின  
மற்றவர்களும் அஸ்ராவின் மகனாகிய  
திக்வாதின் மகனான சல்லூம் என்னும்  
ஆடைகள் வைக்கும் அறைகளின்  
கண்காணிப்பாளனின் மனைவியாகிய  
உல்தாள் என்னும் தீர்க்கதரிசியானவளிடம்  
போனார்கள்; அவள் எருசலேமில்  
இரண்டாம் பகுதியிலே குடியிருந்தாள்;  
அவளோடு அதைக்குறித்துப் பேசினார்கள்.  
<sup>23</sup> அவள் இவர்களை நோக்கி: உங்களை  
என்னிடம் அனுப்பினவருக்கு நீங்கள்  
சொல்லவேண்டியது என்னவென்றால்:  
இஸ்ரவேலின் தேவனாகிய யெகோவா  
உரைக்கிறதாவது, <sup>24</sup> இதோ, யூதாவின்  
ராஜாவுக்கு முன்பாக வாசிக்கப்பட்ட  
புத்தகத்தில் எழுதியிருக்கிற அனைத்து  
சாபங்களுமாகிய பொல்லாப்பை  
நான் இந்த இடத்தின்மேலும் இதன்  
மக்களின்மேலும் வரச்செய்வேன்.  
<sup>25</sup> அவர்கள் என்னைவிட்டு, தங்கள்  
கைகளின் செயல்கள் எல்லாவற்றிலும்  
எனக்குக் கோபம் உண்டாக்க வேறே

தெய்வங்களுக்குத் தூபங்காட்டினதால், என் கடுங்கோபம் தணிந்து போகாமலிருக்க இந்த இடத்தின்மேல் இறங்கும் என்று யெகோவா உரைக்கிறார். <sup>26</sup> கர்த்தரிடத்தில் விசாரிக்கிறதற்கு உங்களை அனுப்பின யூதாவின் ராஜாவினிடத்தில் நீங்கள் போய்: நீ கேட்ட வார்த்தைகளைக்குறித்து இஸ்ரவேலின் தேவனாகிய யெகோவா சொல்லுகிறது என்னவென்றால், <sup>27</sup> இந்த இடத்திற்கும் அதன் மக்களுக்கும் விரோதமாக தேவன் சொன்ன அவருடைய வார்த்தைகளை நீ கேட்கும்போது, உன் இருதயம் இளகி, எனக்கு முன்பாக நீ உன்னைத் தாழ்த்தி, எனக்கு முன்பாகப் பணிந்து, உன் ஆடைகளைக் கிழித்துக்கொண்டு, எனக்கு முன்பாக அழுததால், நானும் உன் விண்ணப்பத்தைக் கேட்டேன் என்று யெகோவா சொல்லுகிறார். <sup>28</sup> இதோ, நான் இந்த இடத்தின்மேலும் இதன் மக்களின்மேலும் வரச்செய்யும் எல்லாப் பொல்லாப்பையும் உன் கண்கள் காணாதபடிக்கு, நீ சமாதானத்தோடு உன் கல்லறையில் சேர்க்கப்பட நான் உன்னை உன் முன்னோர்களுக்கு அருகில் சேரச்செய்வேன் என்கிறார் என்று சொன்னாள்; அவர்கள் ராஜாவுக்கு மறுசெய்தி கொண்டுபோனார்கள்.

<sup>29</sup> அப்பொழுது ராஜா யூதாவிலும் எருசலேமிலுமுள்ள மூப்பரையெல்லாம்

வரவழைத்துக் கூடிவரச்செய்து, <sup>30</sup> ராஜாவும்,  
அனைத்து யூதா மனிதர்களும், எருசலேமின்  
மக்களும், ஆசாரியர்களும், லேவியர்களும்,  
பெரியோர்முதல் சிறியோர் வரையுள்ள  
அனைவரும் யெகோவாவுடைய  
ஆலயத்திற்குப் போனார்கள்;  
யெகோவாவுடைய ஆலயத்திலே  
கண்டெடுக்கப்பட்ட உடன்படிக்கைப்  
புத்தகத்தின் வார்த்தைகளையெல்லாம்  
அவர்கள் காதுகள் கேட்க வாசித்தான்.  
<sup>31</sup> ராஜா தன் ஸ்தானத்திலே நின்று,  
அந்தப் புத்தகத்தில் எழுதியிருக்கிற  
உடன்படிக்கையின் வார்த்தைகளின்படியே  
தன் செயல்கள் மூலமாகக் யெகோவாவைப்  
பின்பற்றி நடப்பேன் என்றும், தன் முழு  
இருதயத்தோடும், தன் முழு ஆத்துமாவோடும்,  
அவருடைய கற்பனைகளையும்,  
அவருடைய சாட்சிகளையும் அவருடைய  
கட்டளைகளையும் கைக்கொள்ளுவேன்  
என்றும் யெகோவாவுடைய சந்நிதியில்  
உடன்படிக்கைசெய்து, <sup>32</sup> எருசலேமிலும்  
பென்யமீனிலும் காணப்பட்ட யாவரையும்  
அதற்கு இணங்கச்செய்தான்;  
அப்படியே எருசலேமின் மக்கள் தங்கள்  
முன்னோர்களின் தேவனாகிய அந்த  
தேவனுடைய உடன்படிக்கையின்படியே  
செய்தார்கள். <sup>33</sup> யோசியா இஸ்ரவேல்  
மக்களுடைய தேசங்கள் எங்கும் உண்டான  
அருவருப்புகளையெல்லாம் அகற்றி.

இஸ்ரவேலிலே காணப்பட்டவர்களையெல்லாம்  
தங்கள் தேவனாகிய யெகோவாவை  
ஆராதிக்கச் செய்தான்; அவன்  
உயிரோடிருந்த நாட்களெல்லாம்  
அவர்கள் தங்கள் முன்னோர்களின்  
தேவனாகிய யெகோவாவைவிட்டுப்  
பின்வாங்கினதில்லை.

## அத்தியாயம் 35

யோசியா பஸ்கா பண்டிகையைக்  
கொண்டாடுதல்

<sup>1</sup> அதற்குப்பின்பு யோசியா எருசலேமிலே  
யெகோவாவுக்கு பஸ்காவை அனுசரித்தான்;  
அவர்கள் முதலாம் மாதம் பதினான்காம்  
தேதியிலே பஸ்கா ஆட்டுக்குட்டியை  
அடித்தார்கள். <sup>2</sup> அவன் ஆசாரியர்களை  
அவர்கள் முறைவரிசைகளில் வைத்து,  
அவர்களைக் யெகோவாவுடைய  
ஆலயத்தில் ஆராதனை செய்ய  
ஒழுங்குபடுத்தி, <sup>3</sup> இஸ்ரவேலையெல்லாம்  
உபதேசிக்கிறவர்களும், யெகோவாவுக்குப்  
பரிசுத்தமாக்கப்பட்டவர்களும்மாகிய  
லேவியர்களை நோக்கி: பரிசுத்தப்பெட்டியை  
தாவீதின் மகனாகிய சாலொமோன் என்னும்  
இஸ்ரவேலின் ராஜா கட்டின ஆலயத்திலே  
வையுங்கள்; தோளின்மேல் அதை  
சுமக்கும் பொறுப்பு உங்களுக்குரியதல்ல;  
இப்போது நீங்கள் உங்கள் தேவனாகிய



யெகோவாவுக்கும், அவருடைய மக்களாகிய  
 இஸ்ரவேலுக்கும் ஊழியம்செய்து,  
<sup>4</sup> இஸ்ரவேலின் ராஜாவாகிய தாவீது  
 எழுதின கட்டளைக்கும், அவன்  
 மகனாகிய சாலொமோன் எழுதின  
 கட்டளைக்கும் ஏற்றபடியே உங்கள்  
 பிதாக்களின் குடும்பத்தாருக்காகக்  
 குறிக்கப்பட்ட வரிசையிலே உங்களை  
 ஆயத்தப்படுத்தி, <sup>5</sup> மக்களாகிய  
 உங்கள் சகோதரருக்காகப் பரிசுத்த  
 இடத்திலே முன்னோர்களுடைய வம்சப்  
 பிரிவுகளின்படியேயும், லேவியருடைய  
 வம்சத்தார் வகுக்கப்பட்டபடியேயும் நின்று,  
<sup>6</sup> பஸ்கா ஆட்டுக்குட்டியை அடித்து, உங்களைப்  
 பரிசுத்தம்செய்து, மோசேயைக்கொண்டு  
 யெகோவா சொன்னபடியே உங்கள்  
 சகோதரர்கள் செய்வதற்கு, அவர்களுக்கு  
 அவைகளை ஆயத்தப்படுத்துங்கள் என்றான்.  
<sup>7</sup> வந்திருந்த மக்கள் எல்லோருக்கும், அவர்கள்  
 எண்ணிக்கையின்படியே, பஸ்கா பலிக்காக  
 முப்பதாயிரம் ஆட்டுக்குட்டிகளையும்,  
 வெள்ளாட்டுக்குட்டிகளையும், மூவாயிரம்  
 காளைகளையும், ராஜாவாகிய யோசியா  
 தன்னுடைய செல்வத்திலிருந்து  
 கொடுத்தான். <sup>8</sup> அவனுடைய  
 பிரபுக்களும் மனப்பூர்வமான  
 காணிக்கையாக மக்களுக்கும்  
 ஆசாரியர்களுக்கும் லேவியர்களுக்கும்  
 கொடுத்தார்கள்; தேவனுடைய ஆலய

மேற்பார்வையாளர்களாகிய இலக்கியாவும்  
சகரியாவும் யெகியேலும் ஆசாரியர்களுக்கு  
பஸ்கா பலிக்கென்று இரண்டாயிரத்து  
அறுநூறு ஆட்டுக்குட்டிகளையும், முந்நூறு  
காளையையும் கொடுத்தார்கள்.  
9 கொனானியா, செமாயா, நெதனெயேல்  
என்னும் அவர்கள் சகோதரர்களும்,  
அஷபியா, ஏயெல், யோசபாத்  
என்னும் லேவியர்களின் பிரபுக்களும்,  
லேவியர்களுக்கு பஸ்கா பலிக்கென்று  
ஐயாயிரம் ஆட்டுக்குட்டிகளையும் ஐந்நூறு  
காளையையும் கொடுத்தார்கள். 10 இப்படி  
ஆராதனை ஆயத்தம் செய்யப்பட்டபோது,  
ராஜாவினுடைய கட்டளையின்படியே,  
ஆசாரியர்கள் தங்களுக்குரிய இடத்திலும்,  
லேவியர்கள் தங்கள் பிரிவுகளின்  
வரிசையிலும் நின்று, 11 பஸ்கா  
ஆட்டுக்குட்டியை அடித்தார்கள்; ஆசாரியர்கள்  
அவர்கள் கையிலிருந்து இரத்தத்தை  
வாங்கித் தெளித்தார்கள்; லேவியர்கள்  
தோலுரித்தார்கள். 12 மோசேயின் புத்தகத்தில்  
எழுதியிருக்கிறபடி மக்கள் யெகோவாவுக்குப்  
பலி செலுத்தும்படி, அவர்கள் தகனபலி  
மிருகங்களை முன்னோர்களுடைய  
வம்சப்பிரிவுகளின்படியே, இவர்களுக்குக்  
கொடுக்கத்தக்கதாக அவைகளைப்  
பிரித்துவைத்தார்கள்; காளையையும்  
அப்படியே செய்தார்கள். 13 அவர்கள் பஸ்கா  
ஆட்டுக்குட்டியை நியாயமுறைமையின்படியே

அக்கினியில் பொரித்து, பரிசுத்தமாக்கப்பட்ட  
மற்றவைகளைப் பானைகளிலும்  
கொப்பரைகளிலும் சட்டிகளிலும்  
சமைத்து, மக்களுக்கெல்லாம் விரைவாகப்  
பங்கிட்டுக் கொடுத்தார்கள். <sup>14</sup> பின்பு  
தங்களுக்காகவும் ஆசாரியர்களுக்காகவும்  
ஆயத்தப்படுத்தினார்கள்; ஆரோனின்  
சந்ததியாராகிய ஆசாரியர்கள் சர்வாங்க  
தகனபலிகளையும் கொழுப்பையும்  
செலுத்துகிறதில், இரவு வரை  
வேலையாயிருந்ததால், லேவியர்கள்  
தங்களுக்காகவும், ஆரோனின்  
சந்ததியாராகிய ஆசாரியர்களுக்காகவும்  
ஆயத்தப்படுத்தினார்கள். <sup>15</sup> தாவீதும்,  
ஆசாபும், ஏமானும், ராஜாவின் தரிசனம்  
காண்கிறவனாகிய எதுத்தானும்  
கற்பித்தபடியே, ஆசாபின் சந்ததியாராகிய  
பாடகர்கள் தங்களுடைய இடத்திலும்,  
வாசல்காவலாளர்கள் ஒவ்வொரு  
வாசலிலும் நின்றார்கள்; அவர்கள் தங்கள்  
வேலையைவிட்டு விலகமுடியாமலிருந்தது;  
லேவியரான அவர்களுடைய  
சகோதரர்கள் அவர்களுக்காக ஆயத்தம்  
செய்தார்கள். <sup>16</sup> அப்படியே ராஜாவாகிய  
யோசியாவினுடைய கட்டளைப்படி,  
பஸ்காவை அனுசரிக்கிறதற்கும்,  
யெகோவாவுடைய பலிபீடத்தின்மேல்  
சர்வாங்க தகனபலிகளைச் செலுத்துகிறதற்கும்  
அடுத்த யெகோவாவுடைய ஆராதனையெல்லாம்

அன்றையதினம் முறைப்படி செய்யப்பட்டது.  
17 அங்கே வந்திருந்த இஸ்ரவேல் மக்கள் அக்காலத்தில் பஸ்காவையும், புளிப்பில்லாத அப்பப்பண்டிகையையும் ஏழு நாட்களும் அனுசரித்தார்கள். 18 தீர்க்கதரிசியாகிய சாமுவேலின் நாள் துவங்கி, இஸ்ரவேலிலே அதைப்போல பஸ்கா அனுசரிக்கப்படவில்லை; யோசியாவும், ஆசாரியர்களும், லேவியர்களும், யூதா அனைத்தும், இஸ்ரவேலில் வந்திருந்தவர்களும், எருசலேமின் மக்களும் அனுசரித்த பஸ்காவைப்போல இஸ்ரவேல் ராஜாக்களில் ஒருவரும் அனுசரித்ததில்லை.  
19 யோசியாவுடைய அரசாட்சியின் பதினெட்டாம் வருடத்திலே இந்த பஸ்கா அனுசரிக்கப்பட்டது.

### யோசியாவின் மரணம்

20 யோசியா தேவாலயத்திற்குரியவைகளை ஒழுங்குபடுத்தின இந்த அனைத்து செயல்பாடுகளுக்கும்பின்பு, எகிப்தின் ராஜாவாகிய நேகோ ஐப்பிராத்து நதியோரமான கர்கேமிஸ் பட்டணத்தின்மேல் போர் செய்யவந்தான்; அப்பொழுது யோசியா அவனுக்கு விரோதமாக போர்செய்யப் புறப்பட்டான். 21 அவன் இவனிடத்திற்கு பிரதிநிதிகளை அனுப்பி: யூதாவின் ராஜாவே, எனக்கும் உமக்கும் என்ன? நான் இப்போது உமக்கு விரோதமாக அல்ல,

என்னோடு போர்செய்கிற ஒருவனுக்கு  
விரோதமாகப் போகிறேன்; நான் விரைவாக  
செயல்படவேண்டுமென்று தேவன்  
சொன்னார்; தேவன் என்னோடிருக்கிறார்;  
அவர் உம்மை அழிக்காமலிருக்க அவருக்கு  
எதிராகச் செய்வதை விட்டுவிடும் என்று  
சொல்லச்சொன்னான். <sup>22</sup> ஆனாலும்  
யோசியா தன் முகத்தை அவனை  
விட்டுத் திருப்பாமலும், நேகோ சொன்ன  
தேவனுடைய வாயின் வார்த்தைகளுக்குச்  
செவிகொடாமலும், அவனோடு போர்செய்ய  
மாறுவேடமிட்டு, மெகிதோவின்  
பள்ளத்தாக்கிலே போர்செய்கிறதற்கு  
வந்தான். <sup>23</sup> வில்வீரர்கள் யோசியா  
ராஜாவின்மேல் அம்பு எய்தார்கள்;  
அப்பொழுது ராஜா தன் ஊழியக்காரர்களை  
நோக்கி: என்னை அப்புறம்  
கொண்டுபோங்கள், எனக்குக் கொடிய  
காயம்பட்டது என்றான். <sup>24</sup> அப்பொழுது  
அவனுடைய வேலைக்காரர்கள் அந்த  
இரதத்தின்மேலிருந்த அவனை இறக்கி,  
அவனுக்கு இருந்த இரண்டாவது  
இரதத்தின்மேல் ஏற்றி அவனை  
எருசலேமுக்குக் கொண்டுவந்தார்கள்;  
அவன் மரணமடைந்து தன் பிதாக்களின்  
கல்லறையில் அடக்கம் செய்யப்பட்டான்;  
யூதாவிலும் எருசலேமிலுமுள்ள  
யாவரும் யோசியாவுக்காகத்  
துக்கங்கொண்டாடினார்கள். <sup>25</sup> எரேமியா

யோசியாவின்மேல் புலம்பல் பாடினான்;  
சகல பாடகர்களும் பாடகிகளும்  
இந்நாள்வரைக்கும் தங்கள் புலம்பல்களில்  
யோசியாவைக்குறித்துப் பாடுகிறார்கள்;  
அவைகள் இந்நாள்வரைக்கும்  
இஸ்ரவேலிலே வழக்கமாக இருக்கிறது;  
அவைகள் புலம்பலின் புத்தகத்தில்  
எழுதப்பட்டிருக்கிறது. <sup>26</sup> யோசியாவின்  
மற்ற செயல்பாடுகளும், யெகோவாவுடைய  
நியாயப்பிரமாணத்தில் எழுதியிருக்கிறதற்கு  
ஏற்ற அவன் செய்த நன்மைகளும்,  
<sup>27</sup> அவனுடைய ஆரம்பம்முதல்  
கடைசிவரையுள்ள செயல்களும்,  
இஸ்ரவேல் யூதா ராஜாக்களின் புத்தகத்தில்  
எழுதப்பட்டிருக்கிறது.

## அத்தியாயம் 36

யூதாவின் ராஜாவாகிய யோவாகாஸ்

<sup>1</sup> அப்பொழுது மக்கள் யோசியாவின்  
மகனாகிய யோவாகாசை அழைத்து,  
அவனை எருசலேமிலே அவன் தகப்பனுடைய  
இடத்திலே ராஜாவாக்கினார்கள்.

<sup>2</sup> யோவாகாஸ் ராஜாவாகிறபோது  
இருபத்துமூன்று வயதாயிருந்து, மூன்று  
மாதங்கள் எருசலேமில் ஆட்சிசெய்தான்.

<sup>3</sup> அவன் எருசலேமில் அரசாளாதபடிக்கு  
எகிப்தின் ராஜா அவனைத் தள்ளிவிட்டு,  
தேசத்தின்மேல் நூறு தாலந்து வெள்ளியும்

ஒரு தாலந்து பொன்னுமான வரியைச்  
சுமத்தி, <sup>4</sup> அவனுடைய அண்ணனாகிய  
எலியாக்கீமை யூதாவின்மேலும்  
எருசலேமின்மேலும் ராஜாவாக்கி, அவன்  
பெயரை யோயாக்கீம் என்று மாற்றினான்;  
அவன் தம்பியாகிய யோவாகாசை  
எகிப்தின் ராஜாவாகிய நேகோ எகிப்திற்குக்  
கொண்டுபோனான்.

### யூதாவின் ராஜாவாகிய யோயாக்கீம்

<sup>5</sup> யோயாக்கீம் ராஜாவாகிறபோது  
இருபத்தைந்து வயதாயிருந்து, பதினொரு  
வருடங்கள் எருசலேமில் அரசாண்டு, தன்  
தேவனாகிய யெகோவாவுடைய பார்வைக்குப்  
பொல்லாப்பானதைச் செய்தான்.  
<sup>6</sup> அவனுக்கு விரோதமாக பாபிலோன்  
ராஜாவாகிய நேபுகாத்நேச்சார் வந்து,  
அவனை பாபிலோனுக்குக் கொண்டுபோக  
இரண்டு வெண்கலச் சங்கிலிகளால்  
அவனைக் கட்டினான். <sup>7</sup> யெகோவாவுடைய  
ஆலயத்தின் தட்டுமுட்டுகளிலும் சிலவற்றை  
நேபுகாத்நேச்சார் பாபிலோனுக்குக்  
கொண்டுபோய், அவைகளை  
பாபிலோனிலுள்ள தன்னுடைய கோவிலிலே  
வைத்தான். <sup>8</sup> யோயாக்கீமுடைய மற்ற  
செயல்பாடுகளும், அவன் செய்ததும்,  
அவனிடத்திலே கண்டுபிடிக்கப்பட்டதுமான  
அவனுடைய அருவருப்புகளும், இஸ்ரவேல்  
யூதா ராஜாக்களின் புத்தகத்தில்

எழுதப்பட்டிருக்கிறது; அவனுடைய  
இடத்தில் அவன் மகனாகிய யோயாக்கீன்  
ராஜாவானான்.

யூதாவின் ராஜாவாகிய யோயாக்கீன்

<sup>9</sup> யோயாக்கீன் ராஜாவாகிறபோது எட்டு  
வயதாயிருந்து, மூன்று மாதங்களும்  
பத்து நாட்களும் எருசலேமில்  
அரசாண்டு, யெகோவாவின் பார்வைக்குப்  
பொல்லாப்பானதை செய்தான்.

<sup>10</sup> அடுத்த வருடத்தின் ஆரம்பத்திலே  
நேபுகாத்நேச்சார் என்னும் ராஜா  
அவனையும், யெகோவாவுடைய ஆலயத்தின்  
விலையுயர்ந்த பொருட்களையும்  
பாபிலோனுக்குக் கொண்டுவரச்செய்து,  
அவன் சிறிய தகப்பனாகிய சிதேக்கியாவை  
யூதாவின்மேலும் எருசலேமின்மேலும்  
ராஜாவாக்கினான்.

யூதாவின் ராஜாவாகிய சிதேக்கியா

<sup>11</sup> சிதேக்கியா ராஜாவாகிறபோது  
இருபத்தொரு வயதாயிருந்து, பதினொரு  
வருடங்கள் எருசலேமில் அரசாண்டு, <sup>12</sup> தன்  
தேவனாகிய யெகோவாவின் பார்வைக்குப்  
பொல்லாப்பானதைச் செய்தான்; அவன்  
யெகோவாவுடைய வார்த்தையைக்  
கூறிய எரேமியா என்கிற தீர்க்கதரிசிக்கு  
முன்பாகத் தன்னைத் தாழ்த்தவில்லை.  
<sup>13</sup> தேவன்மேல் தன்னை ஆணையிடச் செய்த  
நேபுகாத்நேச்சார் என்னும் ராஜாவுக்கு



விரோதமாகக் கலகம்செய்து, இஸ்ரவேலின் தேவனாகிய கர்த்தரிடத்திற்குத் திரும்பாமல், தன் கழுத்தை அழுத்தமாக்கி, தன் இருதயத்தைக் கடினப்படுத்தினான். <sup>14</sup> ஆசாரியர்களில் முக்கியமான அனைவரும் மற்றும் மக்களும் கூடி புறவகைகளுடைய சகல அருவருப்புகளின்படியும் மிகவும் துரோகம்செய்து, யெகோவா எருசலேமிலே பரிசுத்தம்செய்த அவருடைய ஆலயத்தைத் தீட்டுப்படுத்தினார்கள்.

### எருசலேமின் வீழ்ச்சி

<sup>15</sup> அவர்களுடைய முன்னோர்களின் தேவனாகிய யெகோவா தமது மக்களையும் தமது வாசஸ்தலத்தையும் காப்பதற்கு இரக்கமுள்ளவராக இருந்ததால், அவர்களிடத்திற்குத் தம்முடைய பிரதிநிதிகளை ஏற்கனவே அனுப்பினார். <sup>16</sup> ஆனாலும் அவர்கள் தேவனுடைய பிரதிநிதிகளைக் கேலிசெய்து, அவருடைய வார்த்தைகளை அசட்டைசெய்து, அவருடைய தீர்க்கதரிசிகளை அவமதித்ததால், யெகோவாவுடைய கடுங்கோபம் அவருடைய மக்களின்மேல் வந்தது; உதவி இல்லாமல் போனது. <sup>17</sup> ஆதலால் அவர் அவர்கள்மேல் கல்தேயரின் ராஜாவை வரச்செய்தார்; அவன் அவர்களுடைய வாலிபர்களை அவர்களின் பரிசுத்தமான ஆலயத்திலே பட்டயத்தால் கொன்று, வாலிபர்களையும்

கன்னிப்பெண்களையும் முதியோர்களையும்  
நரைமுடி உள்ளவர்களையும்  
விட்டுவிடவில்லை; எல்லோரையும் தேவன்  
அவன் கையில் ஒப்புக்கொடுத்தார்.  
18 அவன் தேவனுடைய ஆலயத்தின்  
பெரிதும் சிறிதுமான தட்டுமுட்டுகள்  
அனைத்தையும், யெகோவாவுடைய  
ஆலயத்தின் பொக்கிஷங்களும்  
ராஜாவுக்கும் அவன் பிரபுக்களும் இருந்த  
பொக்கிஷங்களுமாகிய அனைத்தையும்  
பாபிலோனுக்குக் கொண்டுபோனான்.  
19 அவர்கள் தேவனுடைய ஆலயத்தைத்  
தீக்கொளுத்தி, எருசலேமின் மதிலை  
இடித்து, அதன் மாளிகையெல்லாம்  
அக்கினியால் சுட்டெரித்து, அதிலிருந்த  
அழகான பொருட்களையெல்லாம்  
அழித்தார்கள். 20 பட்டயத்திற்குத் தப்பின  
மீதியானவர்களை அவன் பாபிலோனுக்குச்  
சிறைபிடித்துப்போனான்; பெர்சியா  
அரசாட்சி ஏற்படுத்தப்படும்வரை அங்கே  
அவர்கள் அவனுக்கும் அவனுடைய  
மகன்களுக்கும் அடிமைகளாக இருந்தார்கள்.  
21 யெகோவா எரேமியாவின் வாயினாலே  
சொன்ன வார்த்தை நிறைவேறுவதற்கு,  
தேசம் தன்னுடைய ஓய்வு வருடங்களை  
மனநிறைவுடன் அனுபவித்து முடியும்வரை,  
அது பாழாகிக்கிடந்த நாட்களெல்லாம்  
அதாவது எழுபது வருடங்கள் முடியும்வரை  
ஓய்ந்திருந்தது.

22 எரேமியாவின் வாயினாலே யெகோவா சொன்ன வார்த்தை நிறைவேற, பெர்சியாவின் ராஜாவாகிய கோரேசின் முதலாம் வருடத்திலே யெகோவா பெர்சியாவின் ராஜாவாகிய கோரேசின் ஆவியைத் தூண்டியதாலே, அவன்: பரலோகத்தின் தேவனாகிய யெகோவா பூமியின் தேசங்களையெல்லாம் எனக்குத் தந்தருளி, யூதாவிலுள்ள எருசலேமிலே தமக்கு ஆலயத்தைக் கட்டும்படி எனக்குக் கட்டளையிட்டிருக்கிறார். <sup>23</sup> அவருடைய மக்கள் எல்லோரிலும் எவன் உங்களுக்குள் இருக்கிறானோ அவன் போகட்டும், அவனுடைய தேவனாகிய யெகோவா அவனோடிருப்பாராக என்று பெர்சியாவின் ராஜாவாகிய கோரேஸ் அறிவிக்கிறார் என்று தன் தேசமெங்கும் எழுதியனுப்பி விளம்பரம்செய்தான்.

**இண்டியன் ரிவைஸ்டு வெர்ஸன் (IRV) -  
தமிழ்  
The Indian Revised Version Holy Bible in the Tamil  
language of India**

copyright © 2017, 2019 Bridge Connectivity Solutions

Language: தமிழ் (Tamil)

Translation by: Bridge Connectivity Solutions

Contributor: Bridge Connectivity Solutions Pvt. Ltd.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-19

---

PDF generated using Haiola and XeLaTeX on 22 Feb 2024 from source files dated 19 Apr 2023

3a0fb119-8b83-5122-8f97-ecde66939145